

الهدية المباركة

في بيان

سبعين الفأ من الملائكة

المعروف

ستون هزار فرشته

از: رشحات قلم

خطیب پاکستان مولانا محمد صدیق ملتانی



مکتبہ روزِ تہذیب و ترقی پبلشرز فیصل آباد

جملہ حقوق بحق مصنف محفوظ ہیں

| | | |
|-----------|------------|----------------------------------------------------------------------------|
| نام کتاب | | الهدية المباركة في بيان سبعين الفأمن الملائكة المعروف ستر ہزار فرشتے |
| نام مصنف | | خطیب پاکستان مولانا محمد صدیق ملتانی |
| اشاعت اول | | 2000ء |
| کمپوزنگ | | صبح نور کمپیوٹرز |
| صفحات | | 200 |
| تعداد | | 1100 |
| قیمت | | 70/- روپے |
| فون: | 041-714221 | |
| فون: | 041-730834 | |

ملنے کے پتے

نوریہ رضویہ پبلی کیشنز

11 گنج بخش روڈ لاہور فون: 7313885

مکتبہ نوریہ رضویہ

گلبرگ اے فیصل آباد فون: 626046

فہرست مضامین

| | | |
|----|------------------------------------------|-------------------|
| ۶ | پیش لفظ | |
| ۸ | فصل اول | باب القرآن..... |
| ۱۳ | فصل دوم - سورة كهف | |
| ۱۵ | فصل سوم - سورة الحشر | |
| ۱۷ | فصل چہارم - سورة الانعام | |
| ۱۸ | فصل پنجم - سورة حم الدخان | |
| ۱۹ | فصل ششم - آية الكرسي | |
| ۲۳ | فصل اول - اذان | باب العبادات..... |
| ۲۴ | عالم دنیا میں مقامات مؤذن - | |
| ۲۴ | قیامت کے دن مؤذن کا مقام - | |
| ۳۳ | فوائد اذان - | |
| ۳۹ | اذان دینے میں حکمت - | |
| ۴۰ | رسول اللہ نے بھی اذان دی - | |
| ۴۲ | فصل دوم - روزہ | |
| ۵۰ | فصل سوم - تلبیہ | |
| ۵۲ | فصل چہارم - بیمار پر سی | |
| ۶۰ | فصل پنجم - تکبیر، تہلیل، تحمید اور تسبیح | |

| | | |
|-----|-----------------------------------------------|-------------------|
| | فصل ششم - مومنوں کی باہمی زیارت کی فضیلت / ۶۷ | |
| ۷۴ | فصل ہفتم - طواف کعبہ | |
| ۷۷ | فصل ہشتم - صفا و مروہ کی عظمت | |
| ۸۱ | فصل اول - مخدوم ملائکہ | باب الانبیاء..... |
| ۸۶ | فصل دوم - رجعت شمس | |
| ۹۲ | فصل سوم - عدم تعظیم کا نتیجہ | |
| ۹۴ | فصل چہارم - دلہا کی بارات | |
| ۹۵ | فصل پنجم - عشق رسول کی ایک ادا | |
| ۹۷ | فصل ششم - امت مصطفیٰ محبوب اللہ ہے۔ | |
| ۱۰۳ | فصل اول - حضرت صدیق اکبر | باب الصحابہ..... |
| ۱۰۳ | عالم انوار میں مقام صدیق | |
| ۱۰۶ | عالم ارواح میں مقام صدیق | |
| ۱۰۷ | عالم دنیا میں عند اللہ مقام صدیق | |
| ۱۰۹ | آخرت میں عند اللہ مقام صدیق | |
| ۱۱۳ | فصل دوم - حضرت سعد بن معاذ | |
| ۱۱۷ | فصل سوم - حضرت معاویہ بن معاویہ مزنی | |
| ۱۲۰ | فضائل سورۃ اخلاص | |
| ۱۲۴ | فصل چہارم - حضرت امام حسین | |

| | | |
|-----|----------------------------------|--------------------|
| ۱۳۴ | فصل پنجم - حضرت فاطمہ | |
| ۱۴۱ | فصل ششم - حضرت فاطمہ بنت اسد | |
| ۱۴۵ | فصل اول - حضرت اویس قرنی | باب الاولیاء..... |
| ۱۵۲ | فصل دوم - شان ولایت | |
| ۱۵۷ | فصل اول - مسجد حرام | باب المساجد..... |
| ۱۶۰ | کعبہ کی نشانیاں | |
| ۱۶۱ | کعبہ شریف | |
| ۱۶۴ | فصل دوم - بیت المعمور | |
| ۱۶۸ | فصل سوم - مسجد اقصیٰ | |
| ۱۷۵ | فصل چہارم - مسجد نبوی | |
| ۱۷۹ | فصل پنجم - مسجدوں میں روشنی کرنا | |
| ۱۸۷ | فصل اول | باب صفت الجنة..... |
| ۱۹۲ | فصل اول | باب صفت النار..... |
| ۱۹۶ | فصل اول | باب الکوثر..... |
| ۲۰۰ | فصل اول | باب القرای..... |

پیش لفظ

1996ء میں فقیر حضرت العلام مولانا محمد حسین رضوی کی دعوت پر امریکہ کے تبلیغی دورے پر نیویارک حاضر ہوا۔ مولانا موصوف نے بذریعہ فون مجھے فرمایا کہ آپ اپنی تقاریر کی کچھ کیسٹیں ضرور لیتے آئیں۔ میں اپنی تقاریر کی دس کیسٹیں نیویارک لے گیا جن میں سے ایک تقریر کا عنوان تھا:

”ستر ہزار فرشتے“

مولانا محمد حسین صاحب کے برادر محترم مولانا محمد بشیر نے یہ تقریر اپنے نیویارک کے احباب کو سنوائی۔ ان میں سے ایک محترم محمد اوریس صاحب تھے جن کا حال یہ تھا کہ اس تقریر کو سن کر ان پر وجدانی کیفیت طاری ہو گئی اور جب تک یہ کیسٹ چلتی رہی انکی آنکھوں سے آنسو جاری رہے۔ مولانا محمد بشیر صاحب نے مجھ سے یہ کیفیت بیان کی جسکا مجھ پر یہ اثر ہوا کہ میں نے عزم صمیم کر لیا کہ اس تقریر کو وسعت دے کر ایک کتابی شکل دے کر اس کو عوام اہلسنت کے سامنے پیش کیا جائے تاکہ وہ بھی اس سے استفادہ کریں۔ اس بناء پر میں اپنی اس سعی بلیغہ کو

الهدیۃ المبارکۃ فی بیان

سبعین الفاً من الملائکۃ

المعروف

ستر ہزار فرشتے

کا نام دے کر احباب اہلسنت کے سامنے پیش کرتا ہوں۔ امید واثق ہے اور تیقن کامل ہے خواص اور عوام اس علمی ذخیرے سے مستفید، مستفیض اور مستنیر ہونگے۔

احقر العباد فی الاقطار الجھانی

محمد صدیق ملتانی

۱۵ جمادی الثانی ۱۴۲۰ھ

باب القرآن

فصل اول

بِسْمِ اللّٰهِ الرَّحْمٰنِ الرَّحِیْمِ۔

شَهِدَ اللّٰهُ اَنَّهُ لَا اِلٰهَ اِلَّا هُوَ وَ الْمَلَائِكَةُ وَاُولُو الْعِلْمِ قَائِمًا

بِالْقِسْطِ لَا اِلٰهَ اِلَّا هُوَ الْعَزِيزُ الْحَكِيمُ ۝

ترجمہ:

خدا نے اس بات کی گواہی دی کہ اس کے سوا کوئی معبود نہیں اور فرشتوں اور اہل علم نے بھی ﴿گواہی دی﴾ اللہ تعالیٰ عدل کے ساتھ دنیا کو قائم رکھنے والا ہے۔ اس غالب حکمت والے کے سوا کوئی معبود نہیں۔

شان نزول:

اس آیت کا شان نزول یہ ہے کہ ملک شام کے دو یہودی عالم سرور کونین صلی اللہ علیہ وسلم کی زیارت کے لئے مدینہ آئے۔ جب وہ مدینہ میں داخل ہوئے تو آپس میں کہنے لگے خدا کی قسم یہ شہر بالکل اس شہر کی طرح ہے جو نبی آخر الزمان کے رہنے کی جگہ ہوگا۔ جسکا ذکر پہلی کتابوں میں موجود ہے۔ جب یہ لوگ حضور علیہ السلام کی خدمت میں پہنچے تو فوراً آپ کا جمال باکمال دیکھتے ہی پہچان گئے کہ بیشک یہ وہی مبارک رسول ہے جسکا حلیہ تورات میں صاف

لکھا ہے۔ عرض کیا آپ کا نام محمد ﷺ ہے۔ آپ نے فرمایا ہاں پھر انہوں نے
 عرھ کیا آپ کا نام احمد ہے آپ نے فرمایا ہاں پھر انہوں نے عرض کی ہم آپ
 سے ایک سوال کرنا چاہتے ہیں اگر آپ نے اس کا جواب دے دیا تو ہم آپ پر
 ایمان لے آئیں گے آپ نے فرمایا پوچھو کیا سوال ہے انہوں نے عرض کی وہ
 فرمان بتا دیجئے جو ازل میں رب العزت نے بذات خاص فرمایا اور وہ سب کی
 شہادتوں سے بڑی شہادت ہے جب وہ دونوں یہودی یہ سوال کر چکے تو خدا
 تعالیٰ نے آیت مذکورہ بالا نازل فرمائی جس پر دونوں یہودی مسلمان ہو گئے۔

﴿ص: ۴۰ / ۴ / تفسیر قرطبی۔ ص: ۶۷۱ / ۱ / تفسیر خازن﴾

﴿ص: ۲۵ / ۲ / تفسیر مظہری۔ ص: ۱۰۴ / ۲ / روح المعانی﴾

﴿ص: ۶۷۱ / ۱ / تفسیر معالم التنزیل۔ ص: ۲۲ / ۴ / تفسیر قرطبی﴾

اس آیت کے نزول پر کعبہ کے گرد تین سو ساٹھ بت سجدے میں گر

گئے۔ حضرت علی رضی اللہ تعالیٰ عنہ سے روایت ہے کہ رسول اللہ
 ﷺ نے فرمایا کہ چار آیات عرش سے معلق ہیں۔

فاتحة الكتاب، آية الكرسي وشهد الله انه، لا اله الا هو وقل

اللهم مالك الملك۔ ﴿ص: ۱۱۱ / ۱ / تفسیر قرطبی﴾

حضرت غالب قطان فرماتے ہیں میں کوفہ میں تجارتی غرض سے

گیا اور حضرت سلیمان اعمش کے قریب ٹھہرا۔ رات کو حضرت اعمش تہجد

کے لئے کھڑے ہوئے۔ جب تلاوت کرتے کرتے شہد اللہ انہ لا الہ

الاهو..... الخ پڑھا تو فرمایا میں بھی اس بات کی شہادت دیتا ہوں جس بات کی گواہی اللہ نے دی اور میں اس شہادت کو خدا کے سپرد کرتا ہوں۔ یہ میری امانت خدا کے پاس ہے پھر کئی دفعہ اِنَّ الدِّينَ عِنْدَ اللّٰهِ الْاِسْلَامُ پڑھا میں نے اپنے دل میں کہا کہ اس بارے میں شاید کوئی حدیث سنی ہوگی۔ صبح ہی صبح میں حاضر خدمت ہوا اور عرض کیا ابو محمد کیا بات تھی جو آپ اس آیت کو بار بار پڑھتے تھے۔ کہا کیا اسکی فضیلت تمہیں معلوم نہیں؟ میں نے عرض کیا حضرت میں تو مہینہ بھر سے آپ کی خدمت میں ہوں لیکن آپ نے حدیث بیان ہی نہیں کی۔ کہنے لگے خدا کی قسم میں تو سال تک بھی بیان نہ کروں گا۔ اب میں اس حدیث کو سننے کے لئے ایک سال تک وہیں ٹھہرا رہا۔ جب سال کامل گزر گیا تو میں نے کہا اے ابو محمد اب سال گزر گیا ہے انہوں نے کہا اچھا سن مجھ سے ابو وائل نے حدیث بیان کی اس نے عبد اللہ سے سنا وہ فرماتے ہیں کہ رسول اللہ ﷺ نے فرمایا کہ اس کے پڑھنے والے کو قیامت کے دن لایا جائے گا اور اللہ تعالیٰ فرمائے گا میرے اس بندے نے میرا عہد لیا ہے اور میں اس عہد کو پورا کرنے میں سب سے زیادہ ہوں میرے اس بندے کو جنت میں لے جاؤ۔ ﴿ص: ۵۳ / ابن کثیر، ص: ۴۱ / ۴ تفسیر قرطبی﴾

﴿ص: ۲۶ / ۲ تفسیر مظہری﴾

جو آدمی اس آیت کو پڑھے گا قیامت کے دن یہ آیت جنت میں جانے کا عہد خداوندی بن کر آئے گی اور اپنے پڑھنے والے کو بخشوا کر جنت

میں لے جائے گی۔ اس میں تین اسماء الہی ہیں۔ ہر ایک اسم مبارک کی صفت الگ الگ ہے۔ ہر ایک کی تاثیر جدا جدا ہے۔ سب سے بڑا اسم اعظم اللہ ہے اس کے چار حرف ہیں جو چار سمت عالم کے لئے کافی ہیں جو اسم اللہ کو ہر روز با وضو ہو کر قبلہ رو چار زانوں بیٹھ کر پڑھے وہ صاحب کشف اور صاحب باطن ہو جاتا ہے اور چند روز کے بعد اس کے دل میں خدا کی محبت بے انتہا پیدا ہو جاتی ہے۔ نماز روزہ عبادت خداوندی میں کیفیت اور سرور قلب پیدا ہو جاتا ہے۔

دوسرا نام عزیز ہے اس نام کو جو شخص بعد نماز فجر ایک ہزار مرتبہ مداومت کے ساتھ پڑھے گا ساری مخلوق کی نظر میں صاحب عزت اور صاحب وجاہت ہو جائے گا اور کوئی شخص اسکی برائی یا اذیت کا قصد نہ کرے گا اور اس نام کا پڑھنے والا کبھی تنگ دست اور محتاج نہ ہو گا اور اگر خشک سالی کے موقع پر اکتالیس آدمی با وضو ہو کر اس اسم کو رات کے وقت دو ہزار مرتبہ سات روز تک پڑھیں تو خدا تعالیٰ بارش بر سادے گا اور خشک سالی دور ہو جائے گی۔

تیسرا اسم حکیم ہے اگر کسی شخص کو کوئی بڑی مہم درپیش ہو اور وہ کسی طرح حل نہ ہوتی ہو تو نماز ظہر کے بعد نوے مرتبہ اس کو پڑھے انشاء اللہ مشکل حل ہو جائے گی مگر ان وظائف میں اولیٰ آخر گیارہ مرتبہ درود شریف پڑھنا ضروری ہے۔ ﴿تفسیر درمنثور زیر بحث آیت مذکورہ﴾

ایک شخص نے یہ آیت پڑھ کر خدا کی بارگاہ میں دعا مانگی: الہی یہ میں تیرے پاس امانت رکھتا ہوں۔ جس دن میں مرنے لگوں مجھے امانت واپس کر دینا۔ چنانچہ جب اسکی عمر کا پیمانہ لبریز ہوا اور وفات کا وقت قریب ہوا تو اسکی زبان پر جاری ہوا

لا الہ الا اللہ محمد رسول اللہ

اور آسمان کی جانب سے زوردار آواز آئی اے شخص ہم نے تیری امانت تجھے واپس کر دی۔ ﴿ص: ۸۴ / ۱ خیر الموائس﴾

رسول اللہ ﷺ نے فرمایا جو شخص آیت شہد اللہ انہ، لا الہ الا هو..... الخ پڑھ کر وانا علی ذالک من الشاہدین کہے گا تو خدا اپنی قدرت کاملہ سے

”ستر ہزار فرشتے“

پیدا کرے گا جو قیامت کے دن تک اسکی مغفرت کے لئے دعا مانگتے ہیں۔ ﴿ص: ۸۴ / ۱ خیر اعوانس﴾

حضرت انس رضی اللہ تعالیٰ عنہ سے روایت ہے کہ رسول اللہ ﷺ نے فرمایا: مَنْ قَرَأَ شَهِدَ اللّٰهُ اَنَّهُ لَا اِلٰهَ اِلَّا هُوَ وَالْمَلَائِكَةُ وَاُولُو الْعِلْمِ قَائِمًا بِالْقِسْطِ لَا اِلٰهَ اِلَّا هُوَ الْعَزِيزُ الْحَكِيمُ عِنْدَ مَنْامِهِ خَلَقَ اللّٰهُ لَهُ سَبْعِينَ اَلْفَ مَلَكٍ يَسْتَغْفِرُونَ لَهُ اِلَى يَوْمِ الْقِيَامَةِ۔

﴿ص: ۴۲ / ۴ تفسیر قرطبی﴾

ترجمہ:

جو شخص رات کو سوتے وقت

شہد اللہ انہ لا الہ الا هو..... الخ

پڑھے تو خدا تعالیٰ

”ستر ہزار فرشتے“

پیدا فرماتا ہے جو قیامت کے دن تک اسکی بخشش کی دعا کرتے ہیں۔

فصل دوم

”سورہ کہف“



حدیث نمبر ۱:

نبی کریم ﷺ نے فرمایا کیا میں تمہیں اس سورت کی خبر نہ دوں جسکی عظمت نے زمین و آسمان کی درمیانی فضا کو بھر دیا ہے اور اس کے لکھنے والے کو بھی اس کی مثل اجر و ثواب ہے اور جس نے اس سورت ﴿کہف﴾ کو جمعہ کے دن پڑھا تو اس کے دوسرے جمعہ تک کے گناہ معاف کر دیئے جاتے ہیں۔ ﴿ص: ۷۴ / ۵ / کنز العمال﴾

حدیث نمبر ۲:

حضرت عبداللہ بن عباس رضی اللہ تعالیٰ عنہ نے فرمایا کہ سورہ

کھف کا نام تورات میں ”حائلہ“ ہے کیونکہ یہ اپنے پڑھنے والے اور جہنم کے درمیان حائل ہو جاتی ہے۔ ﴿ص: ۵۷۵ / کنز العمال﴾

حدیث نمبر ۳:

جس نے سورہ کھف کی دس آیات پڑھیں تو وہ سر سے لے کر پاؤں تک نور سے بھر گیا اور جس نے یہ سورت جمعہ کے دن پڑھی تو صنعاء سے لے کر بصریٰ تک اس کے لئے نور ہو جاتا ہے۔ ﴿ص: ۵۷۶ / کنز العمال﴾

حدیث نمبر ۴:

جس نے جمعہ کے دن سورہ کھف پڑھی تو اس کے لئے قدموں سے لے کر آسمان تک نور ہو جاتا ہے اور دو جمعوں کے درمیانی گناہ معاف کر دیئے جاتے ہیں۔ ﴿ص: ۵۷۶ / کنز العمال﴾

حدیث نمبر ۵:

حضرت انس رضی اللہ تعالیٰ عنہ سے مروی ہے نَزَلَتْ سُورَةُ الْكَهْفِ جُمْلَةً مَعَهَا سَبْعُونَ أَلْفًا مِنَ الْمَلَائِكَةِ۔

﴿ص: ۵۷۸ / کنز العمال﴾

ترجمہ:

سورہ کھف یکدم نازل ہوئی ہے اور اس کے ساتھ

”ستر ہزار فرشتے“

نازل ہوئے ہیں۔

فصل سوم

”سورۃ الحشر“

حضرت عبداللہ بن عباس سے روایت ہے کہ رسول اللہ ﷺ نے

فرمایا:

مَنْ قَرَأَ سُورَةَ الْحَشْرِ لَمْ يَبْقَ شَيْءٌ مِنَ الْجَنَّةِ وَالنَّارِ وَالْعَرْشِ
وَالْكُرْسِيِّ وَالسَّمَوَاتِ وَالْأَرْضِ وَالْهَوَامِ وَالرِّيحِ وَالسَّحَابِ وَالطَّيْرِ
وَالدَّوَابِّ وَالشَّجَرِ وَالْجِبَالِ وَالشَّمْسِ وَالْقَمَرِ وَالْمَلَائِكَةِ إِلَّا صَلُّوا
عَلَيْهِ وَاسْتَغْفَرُوا لَهُ، فَإِنْ مَاتَ مِنْ يَوْمِهِ أَوْلَيْتَهُ مَاتَ شَهِيدًا۔

﴿ص: ۱۸/۱ تفسیر قرطبی﴾

ترجمہ:

جو شخص سورہ حشر پڑھتا ہے اس کے لئے جنت و دوزخ، عرش
و کرسی، زمین و آسمان، حشرات الارض اور ہوا، بادل اور پرندے چوپائے
درخت اور پہاڑ آفتاب و مہتاب اور فرشتے سارے کے سارے خدا سے اس
بندے کے لئے رحمت اور مغفرت کی دعا کرتے ہیں اور اگر وہ بندہ اس دن یا
اس رات فوت ہو جائے تو شہید ہے۔

حضرت معقل بن یسار رضی اللہ تعالیٰ عنہ سے روایت ہے کہ رسول

اللہ ﷺ نے فرمایا:

مَنْ قَالَ حِينَ يُصْبِحُ ثَلَاثَ مَرَّاتٍ أَعُوذُ بِاللَّهِ السَّمِيعِ الْعَلِيمِ مِنَ الشَّيْطَانِ الرَّجِيمِ وَقَرَأَ ثَلَاثَ آيَاتٍ مِنْ آخِرِ سُورَةِ الْحَشْرِ وَكَلَّ اللَّهُ بِهِ سَبْعِينَ أَلْفَ مَلَكٍ يُصَلُّونَ عَلَيْهِ حَتَّى يُمَسِيَ وَإِنْ مَاتَ فِي يَوْمِهِ مَاتَ شَهِيداً وَمَنْ قَرَأَ حِينَ يُمَسِي فَكَذَلِكَ۔

﴿ص: ۳۰۹ / ۲ دارمی - ص: ۱۸ / ۱ تفسیر قرطبی﴾

ترجمہ:

جو شخص صبح کے وقت تین مرتبہ اعوذ باللہ السميع العليم من الشيطان الرجيم پڑھ کر سورہ حشر کی آخری تین آیات کی تلاوت کرے تو اللہ تعالیٰ

”ستر ہزار فرشتے“

اس پر مقرر فرمادیتا ہے جو اس کے لئے دعا کرتے ہیں اور اگر اس دن یارات مر جائے تو شہادت کی وفات پاتا ہے اور اگر شام کو پڑھے تو بھی فرشتے دعا کرتے ہیں۔



فصل چہارم

”سورۃ الانعام“

حضرت انس رضی اللہ تعالیٰ عنہ سے روایت ہے کہ سورۃ انعام کا نزول فرشتوں کے ایک جلوس کے ساتھ ہوا ہے۔ یہ جلوس اتنا بڑا تھا کہ اس نے مشرق سے لے کر مغرب تک تمام اُفق کو بھر دیا تھا اور انکی تقدیس و تسبیح کے غلغلہ سے زمین تھر تھر رہی تھی۔ ﴿ص: ۹۳ / الا لقان﴾

حضرت عبداللہ بن عمر سے روایت ہے کہ رسول اللہ ﷺ نے

فرمایا:

نَزَلَتْ عَلَيَّ سُورَةُ الْأَنْعَامِ جُمْلَةً وَاحِدَةً يُشَبِّعُهَا سَبْعُونَ أَلْفَ

مَلَكٍ لَهُمْ زَجَلٌ بِالتَّسْبِيحِ وَالتَّمْحِيْدِ۔ ﴿ص: ۴۴ / حلیۃ الاولیاء﴾

ترجمہ:

مجھ پر سورۃ انعام پوری کی پوری یکدم نازل ہوئی ہے اور اس کے

ساتھ

”ستر ہزار فرشتے“

نازل ہوئے اور وہ خدا کی حمد و تسبیح بیان کر رہے تھے۔

فصل پنجم

”سورۃ حمّ الدخان“

حدیث نمبر ۱:

مَنْ قَرَأَ حَمَّ الدَّخَانِ فِي لَيْلَةِ جُمُعَةٍ أَوْ يَوْمِ جُمُعَةٍ بَنَى اللَّهُ لَهُ بَيْتًا

فِي الْجَنَّةِ۔ ﴿ص: ۵۸۱ / کنز العمال﴾

ترجمہ:

جس نے جمعہ کی رات یا دن میں سورہ حمّ الدخان تلاوت کی خدا نے

اس کے لئے جنت میں گھر بنا دیا۔

حدیث نمبر ۲:

مَنْ قَرَأَ حَمَّ الدَّخَانِ فِي لَيْلَةِ جُمُعَةٍ غُفِرَ لَهُ۔

ترجمہ:

جس نے جمعرات رات کو سورہ حمّ الدخان کی تلاوت کی اسکی

مغفرت ہو گئی۔ ﴿ص: ۵۸۱ / کنز العمال﴾

حدیث نمبر ۳:

مَنْ قَرَأَ حَمَّ الدَّخَانِ فِي لَيْلَةِ أَصْبَحَ يَسْتَغْفِرُ لَهُ، سَبْعُونَ أَلْفَ

مَلَكٍ۔ ﴿ص: ۵۸۱ / کنز العمال﴾

ترجمہ:

جورات کو سورہ حمّ الدخان کی تلاوت کرے وہ اس حال میں صبح

کرے گا کہ

”ستر ہزار فرشتے“

اسکی مغفرت کی دعا کریں گے۔

فصل ستم

”آیت الکرسی“

حدیث نمبر ۱:

حضرت علی المرتضیٰ رضی اللہ تعالیٰ عنہ سے روایت ہے کہ رسول

خدا ﷺ نے فرمایا: أُعْطِيْتُ آيَةَ الْكُرْسِيِّ مِنْ كَنْزِ تَحْتِ الْعَرْشِ وَلَمْ

يُؤْتَهَا نَبِيٌّ قَبْلِي۔ ﴿ص: ۵۶۸ / کنز العمال﴾

ترجمہ:

آیت الکرسی مجھے عرش کے نیچے ایک خزانے سے عطا ہوئی اور یہ مجھ

سے پہلے کسی نبی کو نہیں دی گئی۔

حدیث نمبر ۲:

مَنْ قَرَأَ فِي دُبُرِ كُلِّ صَلَاةٍ مَكْتُوبَةٍ آيَةَ الْكُرْسِيِّ حَفِظَ إِلَى

الصَّلَاةِ الْآخِرَى وَلَا يُحَافِظُ عَلَيْهَا إِلَّا نَبِيٌّ أَوْ صِدِّيقٌ أَوْ شَهِيدٌ۔

﴿ص: ۵۶۸ / کنز العمال﴾

ترجمہ:

جس نے ہر فرض نماز کے بعد آیۃ الکرسی پڑھی اسکی دوسری نماز تک حفاظت کی گئی اور اس پر مداومت وہ کرے گا جو یا نبی ہو گا یا صدیق یا شہید۔

حدیث نمبر ۳:

مَنْ قَرَأَ آيَةَ الْكُرْسِيِّ فِي دُبُرِ كُلِّ صَلَاةٍ لَمْ يَكُنْ بَيْنَهُ وَبَيْنَ أَنْ يَدْخُلَ الْجَنَّةَ إِلَّا أَنْ يَمُوتَ فَإِذَا مَاتَ دَخَلَ الْجَنَّةَ۔

﴿ص: ۵۶۹ / کنز العمال﴾

ترجمہ:

جس نے ہر فرض نماز کے بعد آیۃ الکرسی پڑھی اسکے اور جنت کے درمیان صرف موت حائل ہوتی ہے۔ جب وہ وفات پائے گا جنت میں داخل ہو جائے گا۔ آیۃ الکرسی کے نزول کے ساتھ تیس ہزار فرشتے نازل ہوتے

ہیں۔ ﴿ص: ۹۳ / الاقان﴾

حدیث نمبر ۴:

رسول خدا ﷺ نے فرمایا جو یہ چاہتا ہے کہ خدا تعالیٰ اسکے گھر کو بھلائی سے بھر دے وہ اکثر اوقات آیۃ الکرسی پڑھا کرے اور جو اس کو با وضو ہو کر پڑھے خدا تعالیٰ اسکے چالیس درجات بلند کر دے گا اور اس کے

ہر حرف کے بدلے ایک ایک فرشتہ پیدا فرمائے گا جو قیامت تک اس پڑھنے والے کی مغفرت کی دعا کرے گا۔ ﴿ص: ۸۲ / ۱ خیر الموائس﴾

حدیث نمبر ۵:

رسول اللہ ﷺ نے فرمایا جو شخص سوتے وقت آیۃ الکرسی پڑھے خدا تعالیٰ صبح تک اس آدمی کے لئے رحمت کے دروازے کھول دیتا ہے اور اسکے بدن کے ہر بال کے بدلے نور کا ایک شہر بھطا کرے گا اور اگر اس رات مر گیا تو شہادت کی موت مرے گا۔ ﴿ص: ۸۲ / ۱ خیر الموائس﴾

حدیث نمبر ۶:

ایک حدیث میں ہے کہ خدا تعالیٰ نے حضرت موسیٰ علیہ السلام کی طرف وحی کی اے موسیٰ جو آیۃ الکرسی ہر نماز پر پڑھنے میں ہمیشگی کرے گا میں اسے شاکرین کے ثواب سے مالا مال کروں گا اور صدیقیوں کے مال کا اجر و ثواب دوں گا اس پر اپنا رحمت کا ہاتھ فراخ کروں گا اسے جنت کے سرسبز و شاداب باغات میں جانے سے منع نہ کروں گا اور موت کے علاوہ ہر چیز سے حفاظت کروں گا۔ حضرت موسیٰ نے عرض کی اس پر ہمیشگی کون کرے گا۔ فرمایا اس پر نبی صدیق اور وہ شخص مداومت کرے گا جس کو میں اپنے راستے میں شہید کرانا چاہتا ہوں۔

﴿ص: ۸۷ / ۱ مسند الفردوس - ص: ۸۲ / ۱ خیر الموائس﴾

حدیث نمبر ۷:

حضرت جابر بن عبد اللہ رضی اللہ تعالیٰ عنہ سے روایت ہے کہ جو شخص گھر سے نکلتے وقت آیۃ الکرسی پڑھے گا خدا تعالیٰ اسکی حفاظت کے لئے ”ستر ہزار فرشتے“

مقرر کرے گا جو اسکے دائیں بائیں اور آگے پیچھے سے حفاظت کریں گے اور اگر یہ آدمی اپنے گھر میں داخل ہونے سے پہلے مر جائے گا تو خدا تعالیٰ اسے ستر شہیدوں کا ثواب عنایت فرمائے گا۔ ﴿ص: ۸۲ / اخیر الموائس﴾

حدیث نمبر ۸:

مَا مِنْ مُؤْمِنٍ وَمُؤْمِنَةٍ يَقْرَأُ آيَةَ الْكُرْسِيِّ وَيَجْعَلُ ثَوَابَهَا لِأَهْلِ الْقُبُورِ إِلَّا لَمْ يَبْقَ عَلَى وَجْهِ الْأَرْضِ قَبْرٌ إِلَّا أَدْخَلَ اللَّهُ فِيهِ نُورًا وَسَعَى قَبْرَهُ مِنَ الْمَشْرِقِ إِلَى الْمَغْرِبِ وَأَعْطَاهُ اللَّهُ بِعَدَدِ كُلِّ مَلَكٍ فِي السَّمَوَاتِ عَشْرَ حَسَنَاتٍ وَكَتَبَ اللَّهُ لِلْقَارِي ثَوَابَ سَبْعِينَ شَهِيدًا۔ ﴿ص: ۳۱۹ / ۲ مسند الفردوس﴾

ترجمہ:

کوئی مومن مرد عورت آیۃ الکرسی پڑھ کر اس کا ثواب اہل قبور کو بخشے تو زمین کی ہر قبر میں اللہ تعالیٰ نور کر دیتا ہے اور اسکی قبر مشرق سے مغرب تک وسیع کر دیتا ہے اور تمام آسمانوں کے فرشتوں کا دس گنا نیکیاں عطا کرتا ہے اور بڑھنے والے کو ستر شہیدوں کا ثواب دیتا ہے۔

باب العبادات

اس باب میں وہ احادیث بیان ہوں گی جن کا تعلق عبادات سے ہے مثلاً

فصل اول

”اذان“

شعارِ دین میں سے اذان ایک عظیم الشان شعار ہے اور مذہب اسلام کا ایک خاص نشان ہے۔ اس کے کلمات کی ترکیب اور ترتیب نہایت عجیب ہے۔ اس کے چند کلمات میں اسلام کے تین بنیادی اصول توحید رسالت اور آخرت موجود ہیں۔

اللہ اکبر میں خداوند ذوالجلال کی عظمت و کبریائی کا بیان ہے اور اشہدان لا الہ الا اللہ میں توحید کا اثبات اور شرک کی نفی ہے اور اشہدان محمدا رسول اللہ میں اثبات رسالت ہے۔ اعلان توحید و رسالت کے بعد سب سے افضل اور بہتر عبادت نماز کی طرف حی علی الصلوٰۃ کہہ کر بلایا جاتا ہے۔ پھر اخیر میں حی علی الفلاح کہہ کر فلاح و انجی کی طرف دعوت دی جاتی ہے۔ جس سے آخرت کی طرف اشارہ ہوتا ہے۔ اخیر میں اللہ اکبر اللہ اکبر لا الہ الا اللہ کہہ کر اس طرف اشارہ کیا جاتا ہے کہ اللہ تعالیٰ کے سوا کوئی عبادت کے لائق نہیں۔

”مقامات مؤذن“

خدا تعالیٰ نے ارشاد فرمایا:

وَمَنْ أَحْسَنُ قَوْلًا مِّمَّنْ دَعَا إِلَى اللَّهِ وَعَمِلَ صَالِحًا وَقَالَ إِنَّنِي

مِنَ الْمُسْلِمِينَ۔

ترجمہ:

اس سے اچھی کس کی بات ہے جو اللہ تعالیٰ کی طرف بلائے اور نیک کام کرے اور یہ کہے کہ میں مسلمانوں میں ہوں۔

سب سے پہلے اذان حضرت بلال حبشی رضی اللہ تعالیٰ عنہ نے کہی ہے اور ان کو خدا تعالیٰ نے یہ شرف بخشا کہ وہ نبی کریم علیہ السلام کے محبوب اور مقرب مؤذن بن گئے۔

”عالم دنیا میں مقامات مؤذن“

حدیث نمبر ۱:

أَمَرَ النَّبِيُّ بِاللَّاءِ أَنْ يُؤْذَنَ يَوْمَ الْفَتْحِ فَوْقَ الْكَعْبَةِ۔

﴿ص: ۲۲۴ / ۱ مصنف ابن ابی شیبہ﴾

ترجمہ:

فتح مکہ کے روز نبی کریم ﷺ نے حضرت بلال رضی اللہ تعالیٰ عنہ سے فرمایا کہ کعبہ کی چھت پر اذان دو اور کعبہ کے اوپر روزانہ ایک سوئیس

رحمتیں نازل ہوتی ہیں۔ گویا بلال حبشی کعبہ پر اذان دے رہے ہیں اور ان پر خدا کی طرف سے رحمتوں کا نزول ہو رہا ہے۔ کیا شان ہے مؤذن رسول کی۔

حدیث نمبر ۲:

حضرت ابو امامہ الباہلی سے روایت ہے کہ نبی علیہ السلام نے فرمایا:

يُغْفَرُ لِلْمُؤَذِّنِ مَدَّصَوْتِهِ وَكَهْ، مِثْلُ أَجْرِ مَنْ صَلَّى مَعَهُ، مِنْ غَيْرِ أَنْ

يَنْقُصَ مِنْ أَجْرِهِمْ شَيْءٌ - ﴿ص: ۱۳۶ تنبیہ الغافلین﴾

ترجمہ:

جہاں تک مؤذن کی اذان کی آواز جاتی ہے وہاں تک اس کے لئے مغفرت کر دی جاتی ہے اور اسکی آواز اذان پر جتنے لوگ نماز پڑھتے ہیں ان سب کے برابر اس کو ثواب ملتا ہے اور ان نمازیوں کے ثواب میں بھی کمی نہیں کی جاتی۔

حدیث نمبر ۳:

رسول اللہ ﷺ نے فرمایا:

إِذَا شَرَعَ الْمُؤَذِّنُ فِي الْأَذَانِ وَضَعَ الرَّبُّ يَدَهُ عَلَى رَأْسِهِ فَلَا يَزَالُ

كَذَلِكَ حَتَّى يَفْرُغَ مِنَ الْأَذَانِ - ﴿ص: ۷۵ / اكشف الغم﴾

ترجمہ:

جب مؤذن اذان شروع کرتا ہے تو خدا تعالیٰ اپنی رحمت کا ہاتھ اس کے سر پر رکھ دیتا ہے اور اذان سے فراغت تک ایسے ہی رہتا ہے۔

حدیث نمبر ۴:

رسول اللہ ﷺ نے فرمایا: إِنَّ أَهْلَ السَّمَاءِ لَا يَسْمَعُونَ شَيْئًا مِنْ أَهْلِ الْأَرْضِ إِلَّا الْأَذَانَ۔ ﴿ص: ۶۸۲ / ۷ کنز العمال﴾

ترجمہ:

آسمانی مخلوق اذان کی آواز کے سوا زمین والوں کی کوئی آواز نہیں سنتے۔

حدیث نمبر ۵:

رسول اللہ ﷺ نے فرمایا جب کوئی آدمی جنگل میں اذان دے کر نماز پڑھے تو

صَلَّى خَلْفَهُ مِنَ الْمَلَائِكَةِ مَا لَا يَرِي طَرْفَاهُ يَرْكَعُونَ بِرُكُوعِهِ وَيَسْجُدُونَ بِسُجُودِهِ وَيُؤْمِنُونَ عَلَى دُعَائِهِ۔

﴿ص: ۶۸۲ / ۷ کنز العمال﴾

ترجمہ:

اس کے پیچھے دونوں طرف جدنگاہ تک فرشتے نماز پڑھتے ہیں جو اسکے رکوع کے ساتھ رکوع سجدہ کے ساتھ کرتے ہیں اور اسکی دعا پر آمین کہتے ہیں۔

”قیامت کے دن مؤذن کا مقام“

حدیث نمبر ۱:

مَنْ أذَّنَ سَنَةً مُحْتَسِبًا بِاللَّهِ قِيلَ لَهُ، يَوْمَ الْقِيَامَةِ إِشْفَعُ لِمَنْ

شِئْتَ. ﴿ص: ۷۵ / اکشف الغمہ﴾

ترجمہ:

جو اللہ تعالیٰ سے حصول ثواب کی خاطر ایک سال تک اذان دے

قیامت کے دن اسے کہا جائے گا جسکی چاہو شفاعت کرو۔

حدیث نمبر ۲:

رسول اللہ ﷺ نے فرمایا: الْمُؤَذِّنُونَ أَطْوَلُ أَعْنَاقًا يَوْمَ الْقِيَامَةِ۔

﴿ص: ۱۱۷ / شعب الایمان﴾

ترجمہ:

قیامت کے دن مؤذِنوں کی گردنیں سب سے لمبی ہونگی۔

علماء نے اس حدیث پاک کے کئی مطالب بیان کئے ہیں ملاحظہ ہوں

۱۔ قیامت کے دن لوگوں کو پیاس لگے گی اور پیاس سے گردن جھک

جاتی ہے لیکن مؤذِنوں کو اس دن پیاس نہ لگے گی۔ اس لئے انکی گردنیں بلند

رہیں گی جھکیں گی نہیں۔

ب۔ مؤذن قیامت کے دن سب سے زیادہ ممتاز اور منفرد نظر آئیں

گے۔

ج۔ لگنا کو ثواب زیادہ ملے گا اور انہیں کثیر ثواب دیکھنے کا اشتیاق ہوگا اور جس آدمی کو جس چیز کے دیکھنے کا اشتیاق ہو وہ گردن اٹھا اٹھا کر دیکھتا ہے اس لئے انکی گردنیں لمبی نظر آئیں گی۔

د۔ مؤذن اپنے اعمال پر نادم اور شرمسار نہیں ہونگے کیونکہ جو نادم اور شرمسار ہوا سکی گردن جھکی ہوئی ہوتی ہے۔

ن۔ میدان حشر کی گرمی میں تمام لوگ پسینہ میں گردن تک ڈوبے ہونگے لیکن مؤذنین کی گردنیں بلند ہونگی۔

حدیث نمبر ۳:

حضرت انس رضی اللہ تعالیٰ عنہ سے مروی ہے کہ قیامت کے دن مؤذن جنتی اونٹنیوں پر سوار ہو کر آئیں گے اور حضرت بلال رضی اللہ تعالیٰ عنہ ان سب کے آگے ہونگے اور یہ سب مؤذن بلند آواز سے اذان دیں گے۔ پوچھا جائے گا یہ کون لوگ ہیں کہا جائے گا یہ امت محمدیہ صلی اللہ علیہ وسلم کے مؤذن ہیں۔ اس دن لوگوں پر خوف و حزن طاری ہوگا اور مؤذنین پر نہ کوئی خوف ہوگا اور نہ کوئی غم۔

﴿ص: ۳۱۳ / ۳ ابن عساکر - ص: ۳۸ / ۳ البخاری بخبر بغداد﴾

حدیث نمبر ۴:

حضرت ابو ہریرہ رضی اللہ تعالیٰ عنہ سے روایت ہے کہ بعد الانبیاء

اور شہداء سب سے پہلے مؤذنوں کے بارے میں خدا فیصلہ فرمائے گا سب سے
پیشتر کعبہ کے مؤذنوں پھر مسجد اقصیٰ کے مؤذنوں اور پھر دوسرے مؤذنوں کا
حساب و کتاب ہوگا اور ان کو داخل جنت کیا جائے گا۔

﴿ص: ۱۳۷ تنبیہ الغافلین﴾

حدیث نمبر ۵:

حضرت عبداللہ بن عمر رضی اللہ تعالیٰ عنہ سے روایت ہے کہ
رسول خدا ﷺ نے فرمایا: تین قسم کے لوگ قیامت کے روز کستوری کے
ٹیلوں پر ہونگے اور اولین و آخرین ان کے مرتبہ پر رشک کر رہے ہونگے۔
ایک وہ غلام جو اپنے خدا اور آقا کا حق ادا کرے۔ دوسرا وہ امام جس سے اسکی
قوم راضی ہو۔ تیسرا وہ آدمی جو ہر دن رات لوگوں کو نماز کے لئے بلاتا ہے۔

﴿ص: ۱۷۹ / التترغیب والترہیب﴾

حدیث نمبر ۶:

حضرت حسن رضی اللہ تعالیٰ عنہ سے روایت ہے: الْمُؤَدِّنُ

الْمُحْتَسِبُ أَوَّلُ مَنْ يُكْسَى۔ ﴿ص: ۲۲۵ / مصنف ابن ابی شیبہ﴾

ترجمہ:

﴿قیامت کے دن﴾ سب سے پہلے مؤذن کو لباس پہنایا جائے گا۔

حدیث نمبر ۷:

حضرت علی سے روایت ہے کہ رسول اللہ ﷺ نے فرمایا کہ میں

﴿معراج کی رات﴾ جنت میں گیا میں نے اس میں موتی کے گنبد دیکھے اسکی خاک مشک کی ہے۔ فرمایا اے جبریل یہ کس کے لئے ہے عرض کی آپکی امت کے مؤذنون اور اماموں کے لئے۔ ﴿مسند ابی یعلیٰ﴾

حدیث نمبر ۸:

حضرت ابو موسیٰ اشعری رضی اللہ تعالیٰ عنہ سے مروی ہے کہ رسول اللہ ﷺ نے فرمایا بیشک اللہ تعالیٰ قیامت کے دن سب دنوں کو انکی شکل پر اٹھائے گا اور جمعہ کو چمکتا روشنی دیتا جمعہ پڑھنے والے اس کے گرد جھر مٹ کئے ہونگے جیسے نئی دلہن کو اس کے گرامی شوہر کے یہاں رخصت کر کے لے جاتے ہیں اور وہ جمعہ ان کے لئے روشنی کرے گا اور وہ ﴿جمعہ پڑھنے والے﴾ اسکی روشنی میں چلتے جائیں گے۔

ان کے رنگ قدرتی برف کی طرح سفید ہوں گے ان سے کستوری کی خوشبو آرہی ہوگی اور وہ کافور کے پہاڑوں میں غوطہ زن ہونگے اور ان کی طرف جن اور انسان دیکھ رہے ہوں گے لیکن یہ جمعہ پڑھنے والے فخر کی بنا پر کسی کی طرف نظر اٹھا کر نہ دیکھیں گے یہاں تک کہ وہ جنت میں داخل ہو جائیں گے اور ان کے ساتھ سوائے مؤذنون کے کوئی شامل نہ ہوگا۔

﴿ص: ۷۷ / ۳ / المستدرک﴾

﴿ص: ۶۳۸ / ۷ / کنز العمال﴾

﴿ص: ۱۱۷ / ۳ / صحیح ابن خزیمہ﴾

حدیث نمبر ۹:

رسول اللہ ﷺ نے فرمایا:

أَوَّلُ النَّاسِ دَخُولًا الْجَنَّةِ الْأَنْبِيَاءُ ثُمَّ الشُّهَدَاءُ ثُمَّ الْمُؤَدِّنُو الْكَعْبَةِ
ثُمَّ الْمُؤَدِّنُو بَيْتِ الْمَقْدَسِ ثُمَّ الْمُؤَدِّنُو مَسْجِدِي هَذَا ثُمَّ سَائِرُ الْمُؤَدِّنِينَ
عَلَى قَدْرِ أَعْمَالِهِمْ۔

﴿ص: ۷۵ / اکشف الغمہ - ص: ۳۳ / مسند الفردوس﴾

ترجمہ:

سب سے پہلے جنت میں داخل ہونگے انبیاء علیہم السلام پھر شہید
پھر کعبہ کے مؤذن پھر بیت المقدس کے مؤذن پھر میری اس مسجد کے مؤذن
اور پھر سارے مؤذن اپنے اپنے اعمال کے مطابق۔

حدیث نمبر ۱۰:

قیامت کے دن نور کے منبر چھائے جائیں گے جن پر موتی کے قبے
ہونگے پھر ایک منادی پکارے گا فقہاء ائمہ اور مؤذن کہاں ہیں ان کو ان
منبروں پر بٹھایا جائے گا۔ ان پر کوئی خوف و حزن نہ ہوگا یہاں تک کہ خدا
تعالیٰ لوگوں کے حساب سے فارغ ہو جائیگا۔ ”تلك عشرة كاملة“۔

﴿ص: ۱۵۳ / مسند الفردوس﴾

حدیث نمبر ۱۱:

ابو سعید سے روایت ہے کہ رسول اللہ ﷺ نے فرمایا:

إِذَا كَانَ يَوْمُ الْقِيَامَةِ جِيءَ بِكُرَاسِيٍّ مِنْ ذَهَبٍ مُكَلَّلَةٍ بِالذَّرِّ
وَالْيَا قُوتِ مَفْرُوشَةٍ بِالسُّنْدُسِ وَالْإِسْتَبْرَقِ ثُمَّ يُضْرَبُ عَلَيْهَا قُبَابٌ
مِنْ نُورٍ ثُمَّ يُنَادِي مَنَادٍ أَيْنَ الْمُؤَدِّثُونَ أَيْنَ مَنْ يَشْهَدُ فِي كُلِّ يَوْمٍ وَلَيْلَةٍ
خَمْسَ مَرَّاتٍ أَنَّهُ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ فَيَقُومُ الْمُؤَدِّثُونَ
وَهُمْ أَطْوَلُ النَّاسِ أَعْنَاقًا فَيُقَالُ لَهُمْ اجْلِسُوا عَلَى تِلْكَ الْكُرَاسِيِّ تَحْتَ
تِلْكَ الْقُبَابِ حَتَّى يَفْرُغَ اللَّهُ مِنْ حِسَابِ الْخَلَائِقِ فَإِنَّهُ لَا خَوْفَ
عَلَيْكُمْ وَلَا أَنْتُمْ تَحْزَنُونَ۔ ❦ ص: ۷۸ / ۳ / ۸ تاریخ بغداد ❦

ترجمہ:

جب قیامت کا دن ہو گا سونے کی کرسیاں لائی جائیں گی وہ موتی اور
یا قوت سے مرصع ہوگی ان پر کریب اور ریشمی فرش پیچھے ہونگے پھر ان پر نور
کے قبة نصب کر دیئے جائیں گے پھر ایک منادی ندا کرے گا مؤذن کہاں ہیں
وہ کہاں ہیں جو دن رات میں پانچ مرتبہ اس بات کی شہادت دیتے تھے کہ اللہ
کے سوا کوئی معبود نہیں اور محمد ﷺ اللہ کے رسول ہیں مؤذن کھڑے ہو
جائیں گے اور انکی گردنیں سب سے بلند ہوگی ان سے کہا جائے گا ان
کرسیوں پر اس وقت تک بیٹھ جاؤ جب تک اللہ تعالیٰ مخلوق کے حساب سے
فارغ ہو جائے۔ بیشک تم پر نہ کوئی خوف ہے نہ کوئی غم۔

”فوائد اذان“

فائدہ نمبر ۱:

حضرت مجاہد سے مروی ہے کہ الْمُؤَدِّتُونَ اِحْتِسَابًا بِاللَّهِ لَا

يُدَوِّرُونَ فِي قُبُورِهِمْ۔ ﴿ص: ۷۵ / اكشف الغمہ﴾

ترجمہ:

جو مؤذن ثواب کی خاطر اذان دیتے ہیں انکی قبروں میں کیڑے نہ

پڑیں گے۔

فائدہ نمبر ۲:

سرور کونین ﷺ نے فرمایا: مَنْ أَدَّنَ سَبْعَ سِنِينَ مُحْتَسِبًا كَتَبَ

اللَّهُ لَهُ بَرَاءَةً مِنَ النَّارِ۔ ﴿ص: ۷۵ / اكشف الغمہ﴾

ترجمہ:

جس نے سات سال تک ثواب کی خاطر اذان کہی اللہ تعالیٰ نے

اسے جہنم سے آزاد کر دیا۔

فائدہ نمبر ۳:

إِذَا أُذِّنَ فِي قَرْيَةٍ آمَنَهَا اللَّهُ مِنْ عَذَابِهِ ذَلِكَ الْيَوْمِ۔

ترجمہ:

جب کسی گاؤں میں اذان دی جاتی ہے تو اللہ تعالیٰ اس دن اس گاؤں

کو عذاب سے چالیتا ہے۔

فائدہ نمبر ۴:

ایک آدمی نبی کریم ﷺ کی بارگاہ میں آیا اور عرض کیا کوئی ایسا عمل بتادیں جس سے میں جنتی ہو جاؤں۔ آپ نے فرمایا مؤذن بن کہ لوگ تمہاری آواز پر نماز کے لئے جمع ہوں۔

عرض کی یا رسول اللہ اگر مجھے اس کی طاقت نہ ہو فرمایا پھر امام بن جاؤ کہ لوگ تیرے ساتھ جمع ہو کر نماز ادا کریں۔ عرض کی اگر اسکی بھی طاقت نہ ہو تو فرمایا پھر پہلی صف کو لازم کر لو۔ ﴿ص: ۱۳۶ تنبیہ الغافلین﴾

فائدہ نمبر ۵:

الْمُؤَدِّنُ هُوَ حَاجِبُ اللَّهِ تَعَالَى يُعْطِيهِ بِكُلِّ آذَانٍ ثَوَابَ أَلْفِ

نَبِيٍّ۔

ترجمہ:

مؤذن خدا کا چوکیدار ہے۔ ہر اذان دینے کے بدلے اسے ایک ہزار انبیاء کا ثواب عطا فرماتا ہے۔ ﴿ص: ۱۳۷ تنبیہ الغافلین﴾

فائدہ نمبر ۶:

حضرت انس رضی اللہ تعالیٰ عنہ سے مروی ہے کہ رسول اللہ

ﷺ نے فرمایا:

لَا تُدُّ الدُّعَاءُ بَيْنَ الْأَذَانِ وَالْأَقَامَةِ۔ ﴿ص: ۱۳۶ / مشکوٰۃ﴾

ترجمہ:

اذان اور اقامت کے درمیان دُعا رد نہیں کی جاتی۔

فائدہ نمبر ۷:

حضرت ابو ہریرہ رضی اللہ تعالیٰ عنہ سے روایت ہے کہ رسول خدا

ﷺ نے فرمایا: إِذَا نُودِيَ لِلصَّلَاةِ أَدْبَرَ الشَّيْطَانُ لَهُ، ضُرَاطٌ "حتیٰ لَا

يَسْمَعُ التَّأْذِينَ"۔ ﴿ص: ۱۴۳ / مشکوٰۃ﴾

ترجمہ:

جب نماز کے لئے اذان دی جاتی ہے تو شیطان گوزماتا ہوا دوڑ جاتا ہے۔

اسکی وجہ یہ ہے کہ اذان کے کلمات ہیں نوری جہاں تک اذان کی آواز

چاروں طرف پہنچتی ہے وہاں تک فضا میں نور پھیل جاتا ہے اور نور میں

ٹھنڈک ہوتی ہے اور شیطان بنا ہے آگ سے اور آگ کی ضد ہے سردی جہاں

تک نور کی ٹھنڈک کا اثر پہنچتا ہے وہاں تک شیطان کا نام و نشان نہیں رہتا وہ

اذان کے نوری کلمات کی ٹھنڈک سے ڈر کر بھاگ جاتا ہے۔

فائدہ نمبر ۸:

حضرت علی رضی اللہ تعالیٰ عنہ سے روایت ہے کہ مجھ سے رسول

خدا ﷺ نے فرمایا کیا وجہ ہے کہ میں تجھے رنجیدہ پاتا ہوں تم کسی کو حکم دو کہ

تمہارے کان میں اذان کہہ دے کیونکہ اذان غم کو دور کرنے والی ہے۔

﴿ص: ۱۴۹ / ۲ مرقاۃ﴾

فائدہ نمبر ۹:

حضرت انس رضی اللہ تعالیٰ عنہ سے روایت ہے کہ نبی کریم

ﷺ نے فرمایا: إِذَا نُودِيَ لِلصَّلَاةِ فَتَحَتْ أَبْوَابُ السَّمَاءِ وَاسْتُجِيبَ
الدُّعَاءُ

ترجمہ:

جب نماز کے لئے اذان دی جاتی ہے تو آسمان کے دروازے کھول

دیئے جاتے ہیں اور دعائیں قبول کی جاتی ہے۔

فائدہ نمبر ۱۰:

قیامت کے دن جب نمازی لوگوں کو جنت میں جانے کا حکم ہوگا تو

سب سے پہلے جو گروہ داخل جنت ہوگا اس کے چہرے آفتاب کی طرح روشن

ہونگے ان سے فرشتے پوچھیں گے کہ تم کون لوگ ہو اور کیا کام کرتے

تھے۔ یہ کہیں گے کہ ہم نماز کی حفاظت کرنے والے مسلمان ہیں۔ فرشتے

دریافت کریں گے کہ کیا حفاظت کرتے تھے کہیں گے ہم اذان سے پہلے مسجد

میں حاضر ہوتے تھے پھر دوسری جماعت جن کے چہرے چودھویں رات

کے چاند کی طرح چمکتے ہونگے جنت میں لائی جائیگی فرشتے ان سے پوچھیں

گے تم کون لوگ ہو اور کیا عمل کرتے تھے کہیں گے ہم مسلمان نماز کی

حفاظت کرنے والے ہیں فرشتے کہیں گے کہ کیا حفاظت کرتے تھے کہیں

گے ہم اذان سنتے ہی با وضو ہو کر مسجد میں پہنچ جاتے تھے اس کے بعد تیسری

جماعت لائی جائے گی جن کے چہرے ستاروں کی طرح چمکتے ہوئے ان سے فرشتے پوچھیں گے تم کون لوگ ہو اور کیا عمل کرتے تھے۔ یہ کہیں گے ہم اذان کے بعد وضو کرتے اور مسجد میں حاضر ہو جاتے تھے۔

﴿ص: ۲۱۷ / اخیر الموائس﴾

فائدہ نمبر ۱۱:

حضرت ابو ہریرہ سے روایت ہے کہ ایک آدمی ایسا تھا کہ اس میں کسی قسم کی خیر نہ دیکھی جاتی تھی اور نہ کوئی اس کے نیک اعمال کی کثرت تھی۔ جب وہ مر گیا تو رسول اللہ ﷺ نے فرمایا کیا تم کو معلوم ہے کہ فلاں شخص کو خدا تعالیٰ نے جنت میں داخل کیا ہے لوگوں نے اس پر تعجب کیا ایک آدمی اسکی اہلیہ کی طرف گیا اور اس سے اسکے عمل کے بارے میں دریافت کیا۔ اس نے کہا اس کے نیک عمل کچھ زیادہ نہ تھے صرف ایک خصلت تھی کہ رات دن میں جب مؤذن کی اذان سنتا تھا تو مؤذن کے قول کے مثل کہہ لیتا تھا پھر وہ آدمی نبی کریم کی بارگاہ میں حاضر ہوا حضور نے فرمایا تو فلاں کی اہلیہ کے پاس گیا اس سے اسکے خاوند کے عمل کے بارے میں پوچھا اور اسکی بیوی نے تمہیں ایسی خبر دی یہ سن کر اس آدمی نے کہا میں گواہی دیتا ہوں کہ آپ اللہ کے رسول ہیں۔ ﴿ص: ۲۷۹ / اخصائص کبریٰ﴾

فائدہ نمبر ۱۲:

رسول اللہ ﷺ نے فرمایا: اے عورتو! جب تم اس ﴿بلال﴾ حبشی

کی اذان کی آواز سنو تو اذان کی مثل کلمات تم بھی کہو کیونکہ ہر حرف کے بدلے ہزار ہزار نیکیاں اور ہر حرف کے بدلے ہزار ہزار درجے بلند کی اور ہزار ہزار گناہ معاف ہوتے ہیں۔ فاروق اعظم نے عرض کی یہ تو عورتوں کے لئے ہے مردوں کے لئے کیا ہے؟ فرمایا: اس سے ڈگنا ثواب۔

﴿ص: ۱۶۳ / مسند الفردوس﴾

حدیث نمبر ۱۳:

عَنْ عَلِيٍّ قَالَ نَدِمْتُ أَنْ لَأَ أَكُونَ طَلَبْتُ إِلَى رَسُولِ اللَّهِ ﷺ
فَيَجْعَلُ الْحَسَنَ وَالْحُسَيْنَ مُؤَذِّنِينَ۔ ﴿ص: ۲۸۰ / طبرانی اوسط﴾

ترجمہ:

حضرت علی رضی اللہ تعالیٰ عنہ فرماتے ہیں کہ میں پشیمان ہوا کہ میں نے کیوں نہ رسول اللہ ﷺ سے عرض کی کہ امام حسن اور امام حسین کو مؤذن بنا دیا جائے۔

اور یہ بات حضرت علی کرم اللہ وجہہ نے اس لیے فرمائی کہ جانتے تھے اذان کے بہت سے فائدے ہیں اور مؤذن خدا کی بارگاہ کا مقرب ہے قیامت کے دن مؤذن دوسرے

لوگوں سے ممتاز ہوگا۔ مؤذن خدا کی عبادت کی طرف بلانے والا ثواب کثیر کا مستحق ہے۔ مغفرت کا حقدار ہے۔ مرتبہ شفاعت پر فائز ہونے والا ہے۔

”اذان دینے میں حکمت“

اذان امت محمدیہ کی خصوصیت ہے۔ اذان کے ذریعے اللہ تعالیٰ کی تعظیم و تکریم کلمہ شہادت اور شعار اسلام کا اظہار ہوتا ہے۔ اذان دین اسلام کا خاصہ ہے اس میں مؤذن اللہ اکبر کہہ کر اللہ تعالیٰ کی الوہیت اور استحقاق عبادت کا اعتراف کرتا ہے۔ اشہدان لا الہ الا اللہ کہہ کر اللہ تعالیٰ کی توحید کی شہادت دیتا ہے۔ اشہدان محمد رسول اللہ کہہ کر سیدنا محمد رسول اللہ کی رسالت کی گواہی دیتا ہے۔ حی علی الصلوٰۃ کہہ کر احکام کے مکلف ہونے کا اعتراف کرتا ہے۔ حی علی الفلاح کہہ کر آخرت پر ایمان کا اظہار کرتا ہے۔ اذان کے ذریعے مسلمانوں کو نماز پڑھنے کی دعوت دی جاتی ہے۔ پھر اس دعوت کے بعد جو مسلمان اپنے گھروں کارخانوں دکانوں اور کاروباری مراکز سے اٹھ کر نماز کے لئے چل دیتے ہیں وہ اپنے عمل سے ظاہر کر دیتے ہیں کہ وہ اللہ تعالیٰ کی اطاعت سے غافل نہیں وہ اللہ تعالیٰ کے اطاعت شعار بندے ہیں اور جو اذان سن کر نماز پڑھنے نہیں جاتے وہ اپنی بے عملی سے ظاہر کرتے ہیں کہ وہ خدا کی فرمانبرداری سے غافل ہیں۔ اس طرح اذان کے ذریعے سے اللہ تعالیٰ کے اطاعت گزار بندوں اور نافرمانوں کے درمیان فرق ہو جاتا ہے اگر اذان کے سبب نماز کا ایک وقت معین نہ ہوتا اور ہر شخص کو آزادی ہوتی کہ جس وقت چاہے نماز پڑھے اور جس وقت چاہے

نماز نہ پڑھے تو مسلم معاشرے میں اللہ کے فرمانبردار اور غیر فرمانبردار افراد کے درمیان فرق نہ ہو سکتا اور معاشرہ کے نااہل افراد کی اصلاح کا کوئی ذریعہ میسر نہ ہوتا۔

”رسول اللہ ﷺ نے بھی اذان دی“

امام ترمذی نے جامع ترمذی میں ایک حدیث نقل کی ہے کہ ایک سفر میں حضور ﷺ صحابہ کے ساتھ تھے اور آپ نے اس موقع پر اذان کہی۔

فَاذَّنَ رَسُولُ اللَّهِ ﷺ وَهُوَ عَلَى رَاحِلَتِهِ وَأَقَامَ۔ ﴿ترمذی﴾

ترجمہ:

رسول اللہ ﷺ نے سواری پر اذان دی اور اقامت کہی۔

علامہ شامی نے لکھا ہے کہ رسول اللہ ﷺ نے ایک بار سفر میں اذان کہی اور آپ نے اٹھدانی رسول اللہ کہا۔

﴿ص: ۳۸۷ / ۲ فتاویٰ رضویہ﴾

ایک اور مقام پر ہے: إِنَّهُ عَلَيْهِ السَّلَامُ أَذَّنَ فِي سَفَرٍ وَصَلَّى

بِأَصْحَابِهِ۔ ﴿رد المحتار ص: ۲۶۸ / ۱﴾

ترجمہ:

رسول خدا ﷺ نے ایک سفر میں اذان کہی اور صحابہ کے ساتھ نماز

ادا فرمائی۔

ایک اور جگہ ہے : إِنَّهُ عَلَيْهِ السَّلَامُ أَدَّنَ فِي سَفَرٍ بِنَفْسِهِ وَأَقَامَ

وَصَلَّى الظُّهْرَ۔ ﴿رد المحتار ص: ۲۶۸/۱﴾

تحفہ میں لکھا ہے کہ رسول اللہ ﷺ نے ایک مرتبہ اذان دی اور فرمایا اشھد ان محمد رسول اللہ نبی کریم نے اذان کی فضیلت میں متعدد احادیث ارشاد فرمائیں لیکن اس کے باوجود آپ نے ہمیشہ اذان نہیں دی کیونکہ آپ اذان کی نسبت زیادہ افضل اور اہم کاموں کی طرف مشغول رہے۔ مثلاً جہاد، فیصلے فرمانا اور احکام شرعیہ کی تبلیغ وغیرہ۔ امام ابوالحسن شاذلی نے اس کی یہ توجیہ بیان کی ہے کہ اگر آپ اذان دیتے تو جہاں تک آپ کی آواز پہنچتی ان سب لوگوں پر مسجد میں آنا فرض ہو جاتا اور اس سے لوگ مشقت میں پڑ جاتے۔ خدا تعالیٰ ارشاد فرماتا ہے :

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ۔

ترجمہ:

رسول اللہ ﷺ کی زندگی میں تمہارے لئے بہترین نمونہ ہے۔ یعنی ہر عمل کے لئے رسول اللہ ﷺ کی زندگی میں نمونہ ہے تو ضروری ہوا کہ اذان کے لئے بھی آپ کی زندگی میں نمونہ ہو۔ نیز کوئی عبادت اس وقت تک مرتبہ کمال کو نہیں پاسکتی جب تک کہ اس عبادت کے عابد خود رسول اللہ ﷺ نہ ہوں۔ اس لئے اذان کو عروج اور کمال تبھی حاصل ہوگا جب اذان اعمال رسول اللہ ﷺ کے دامن سے وابستہ ہو اور آپ کی سنت ہو۔

فقیر ابو الیث نصر بن محمد نے لکھا ہے کہ قیامت کے دن سب سے پہلے جنتی لباس حضرت ابراہیم علیہ السلام کو پہنایا جائے گا۔ اس کے بعد حضرت محمد ﷺ کو جنتی لباس سے سرفراز فرمایا جائے گا پھر بعد میں انبیاء اور رسل کو لباس پہنایا جائے گا۔ پھر ان مؤذنون کو جو ثواب کی خاطر اذان دیتے تھے پھر فرشتے جنتی اونٹنیوں کے ساتھ ان سے ملاقات کریں گے پھر ان میں سے ہر ایک کے ساتھ قبر سے لے کر میدانِ حشر تک

”ستر ہزار فرشتے“

چلیں گے۔ ﴿ص: ۱۳۹ تنبیہ الغافلین﴾

فصل دوم

”روزہ“

روزے کا اصل مقصد انسان کے اندر خوفِ خدا اور محبتِ خدا پیدا کرنا ہے۔ ایک مومن کے اندر اتنی طاقت پیدا ہو جائے کہ جس چیز میں دنیا بھر کے فائدے ہوں مگر خدا ناراض ہوتا ہو اس سے اپنے آپ کو روکے خواہ نفس پر کتنا ہی جبر کیوں نہ کرنا پڑے اور جس چیز میں ہر طرح کے خطرات اور نقصانات ہوں مگر خدا اس سے خوش ہوتا ہے اس پر اپنے نفس کو مجبور کر کے آمادہ کرے۔

روزے سے ضبطِ نفس، تقویٰ، اخلاقی اور معاشرتی اصلاح، احساسِ بندگی، اطاعتِ شریعت، تعمیرِ سیرت، قوتِ صبر، مسلمان بھائیوں سے ہمدردی، جسم کی صحت و تندرستی اور خدا کی نوری مخلوق فرشتوں سے موافقت جیسی نعمتیں میسر ہوتی ہیں۔ روزے کے فوائد سے متعلق چند احادیث ملاحظہ ہوں۔

حدیث نمبر ۱:

نَوْمُ الصَّائِمِ عِبَادَةٌ وَصُئْتُهُ تَسْبِيحٌ وَعَمَلُهُ مَضَاعَفٌ
وَدُعَاؤُهُ مَسْتَجَابَةٌ وَذَنْبُهُ مَغْفُورٌ۔ ﴿ص: ۴۴۳ / ۸ کنز العمال﴾

ترجمہ:

روزہ دار کی نیند عبادت ہے اسکی خاموشی تسبیح ہے اسکا عمل کئی گنا ہونے والا ہے اسکی دعا مقبول ہے اور اسکے گناہ معاف ہیں۔

حدیث نمبر ۲:

روزہ اور قرآن قیامت کے دن بندے کی شفاعت کریں گے۔ روزہ کئے گاے خدا میں نے اسے دن کو کھانے اور شہوت سے روکے رکھا میری شفاعت اس کے حق میں قبول فرما۔ قرآن کئے گاے خدا میں نے اسے رات کو نیند سے روکا میری شفاعت اسکے حق میں قبول کر۔ دونوں کی شفاعت قبول ہوگی۔ ﴿ص: ۴۴۴ / ۸ کنز العمال﴾

حدیث نمبر ۳:

إِنَّ اللَّهَ تَعَالَى يَقُولُ إِنَّ الصَّوْمَ لِي وَأَنَا أَجْزِي بِهِ۔

﴿ص: ۱۴۳ / ۳ مسلم شریف کی شرح﴾

ترجمہ:

بیشک خدا تعالیٰ نے فرمایا: روزہ بالخصوص میرے لئے ہے اور اسکی خصوصی جزاء میں دو ننگ۔ خدا تعالیٰ خصوصیت کے ساتھ روزے کی اضافت اپنی طرف کی ہے اسکی وجوہات مندرجہ ذیل ہیں:

ا: روزے میں ریاکاری نہیں ہو سکتی۔ اس لئے یہ عبادت خاص اللہ تعالیٰ کے لئے ہوتی ہے۔ مخالف باقی عبادات کے کیونکہ نماز زکوٰۃ یا افعال حج ادا کرتے ہوئے لوگ ان عبادات کو دیکھ لیتے ہیں اور روزے میں کوئی ایسا عمل نہیں جسے ادا کرتے ہوئے دیکھ کر لوگوں کو روزے کا علم ہو جائے سوائے روزہ دار اور اس کے رب کے کسی کو اس کے روزے کا علم نہیں ہوتا اس لئے فرمایا روزہ بالخصوص میرے لئے ہے۔

ب: باقی عبادات ظاہرہ کو فرشتے لکھ لیتے ہیں اور روزے کو نہیں لکھتے اس لئے فرمایا روزہ میرے لئے ہے۔

ج: استغنا خدا کی صفت ہے اور روزہ میں جب بندہ مومن دن کے کچھ حصے میں اپنی طبعی ضروریات سے مستغنی رہتا ہے تو وہ ایک طرح سے صفت خداوندی کا مظہر بن جاتا ہے۔ اس لئے فرمایا روزہ میرے لئے ہے۔

د: باطل خداؤں کی عبادات قیام، رکوع، سجود، طواف نذر و نیاز سے

ہوئیں اور انکی خاطر لڑائیاں بھی لڑی گئیں لیکن کسی باطل خدا کے لئے روزہ نہیں رکھا گیا۔ اس لئے اسلام کی تمام عبادات میں فقط روزہ ایسی عبادت ہے جو صرف اللہ تعالیٰ کے لئے رکھا جاتا ہی۔ اس لئے فرمایا روزہ میرے لئے ہے۔

ن : روزے کی جزاء اللہ تعالیٰ خود ہو گا یعنی روزہ دار کو اپنا دیدار کرائے گا۔ اس لئے فرمایا روزہ میرے لئے ہے۔

ی : قیامت کے دن باقی عبادات لوگوں کے حقوق میں حقداروں کو دے دی جائیں گی لیکن روزہ کسی کو نہ دیا جائے گا بلکہ اگر روزہ دار بکے ذمے لوگوں کے حقوق ہونگے تو خدا تعالیٰ حقداروں کے حقوق اپنے پاس سے ادا کر دے گا اور روزے کے بدلے روزہ دار کو داخل جنت کر دے گا۔

حدیث نمبر ۴:

شَهْرُ رَمَضَانَ شَهْرٌ كُتِبَ عَلَيْكُمْ صِيَامُهُ، وَسُنَّتُ لَكُمْ قِيَامَهُ،
وَمَنْ صَامَهُ، إِيمَانًا وَ إِحْتِسَابًا خَرَجَ مِنْ ذُنُوبِهِ كَيَوْمٍ وُلِدَتْهُ
أُمُّهُ۔ ﴿ص : ۹۴ ابن ماجہ﴾

ترجمہ:

رمضان کا مہینہ وہ ہے کہ اس کا روزہ تم پر فرض کر دیا گیا اور اس کے قیام کو میں نے تمہارے لئے سنت بنا دیا جس نے ایمان اور ثواب کے لئے روزہ رکھا وہ گناہ سے ایسے پاک ہو گیا جیسے اپنی ماں کے پیٹ سے پیدا ہوتے وقت گناہ سے پاک تھا۔

حدیث نمبر ۵:

میری امت کو رمضان میں وہ پانچ چیزیں دی گئی ہیں جو مجھ سے پہلے کسی نبی کو نہیں دی گئیں۔

ا: پہلی یہ کہ جب رمضان کی پہلی رات ہوتی ہے تو خدا تعالیٰ میری امت کے لوگوں کی طرف نظر رحمت سے دیکھتا ہے اور جس کی طرف اللہ نظر رحمت سے دیکھتا ہے اس کو عذاب نہ دے گا۔

ب: دوسری یہ کہ شام کے وقت انکے منہ کی بُو خدا کے نزدیک کستوری سے زیادہ اچھی ہوتی ہے۔

ج: تیسری یہ کہ فرشتے ہر دن اور رات انکی مغفرت کے لئے دعائیں مانگتے ہیں۔

د: چوتھی یہ کہ خدا جنت کو حکم دیتا ہے کہ میرے بندوں کے لئے زیب و زینت کے ساتھ تیار ہو جا۔ عنقریب وہ دنیا کی تکالیف سے آزاد ہو کر میرے گھر اور میری دی ہوئی عزت و اکرام کی طرف آئیں گے۔

ن: پانچویں یہ کہ آخری رات ان سب کی مغفرت کر دی جاتی ہے۔

﴿مجمع الزوائد ص: ۱۴۰ / ۳ - ص ۷۳ / ۴ کنز العمال﴾

حدیث نمبر ۶:

إِذَا دَخَلَ شَهْرُ رَمَضَانَ أَمَرَ اللَّهُ حَمَلَةَ الْعَرْشِ أَنْ يَكْفُؤًا عَنِ التَّسْبِيحِ وَيَسْتَغْفِرُونَ لِأُمَّتِ مُحَمَّدٍ وَالْمُؤْمِنِينَ۔

ترجمہ:

جب رمضان کا مہینہ داخل ہوتا ہے تو خدا تعالیٰ عرش اٹھانے والے فرشتوں کو حکم دیتا ہے کہ تسبیح سے رک جاؤ اور محمد ﷺ کی امت اور مومنوں کی مغفرت کی دعا مانگو۔

حدیث نمبر ۷:

رسول اللہ ﷺ نے فرمایا: **الصِّيَامُ جُنَّةٌ**۔ ﴿مسلم شریف﴾

ترجمہ:

روزہ ڈھال ہے۔

اسکی متعدد تشریحات کی گئی ہیں۔

ا: ایک یہ کہ جب روزہ دار کو کوئی گالی دے یا اس سے جھگڑا کرے تو وہ روزے کو ڈھال بنالے اور اس سے کہے میں روزہ دار ہوں۔

ب: دوسری تشریح یہ کہ روزہ دار کے سامنے جب کسی گناہ کا محرک آتا ہے تو روزہ اس کے لئے ڈھال بن جاتا ہے اور وہ روزے کے سبب اس گناہ کے ارتکاب سے باز رہتا ہے۔

ج: تیسری تشریح یہ کہ جہنم کی آگ کے لئے روزہ ڈھال بن جاتا ہے اور روزہ، روزہ دار کی مغفرت کرا دیتا ہے۔

د: چوتھی تشریح یہ کہ روزے کے سبب سے انسان اپنے نفس امارہ کے شر سے محفوظ رہتا ہے اور اپنی زبان اور دیگر اعضائے انسانی کو گناہ سے

چاتا ہے۔ اس لئے فرمایا گیا روزہ ڈھال ہے۔

حدیث نمبر ۸:

حضور علیہ السلام نے فرمایا:

وَالَّذِي نَفْسُ مُحَمَّدٍ بِيَدِهِ لَخُلُوفٌ فَمِ الصَّائِمِ أَطِيبٌ عِنْدَ اللَّهِ

مِنْ رِيحِ الْمِسْكِ۔ ﴿مسلم شریف﴾

ترجمہ:

قسم ہے اس ذات کی جس کے قبضے میں محمد ﷺ کی جان ہے روزہ دار کے منہ کی بو اللہ کے نزدیک کستوری کی خوشبو سے بہتر ہے۔

بعض علماء نے اسکی تشریح کرتے ہوئے فرمایا:

ا: اللہ تعالیٰ اس کو آخرت میں جزا دے گا حتیٰ کہ اس کے منہ کی بو مشک سے زیادہ خوشبودار ہوگی۔

ب: جس طرح انسان کے نزدیک مشک کی خوشبو زیادہ پسندیدہ ہوتی ہے اللہ تعالیٰ کے نزدیک روزہ دار کے منہ کی بو اسی طرح پسندیدہ اور مرغوب ہوتی ہے۔

د: عبادات کے مواقع پر مشک کی خوشبو سے جس قدر خدا خوش ہوتا ہے اس سے زیادہ روزہ دار کے منہ کی بو سے خوش ہوتا ہے۔

ن: فرشتوں کو خوشبو سے راحت ملتی ہے لیکن اس سے زیادہ راحت روزہ دار کے منہ سے حاصل ہوتی ہے۔

حدیث نمبر ۹:

رسول خدا ﷺ نے فرمایا:

يُوضَعُ لِلصَّائِمِينَ مَائِدَةٌ "يَوْمَ الْقِيَامَةِ مِنْ ذَهَبٍ يَأْكُلُونَ مِنْهَا
وَالنَّاسُ يَنْظُرُونَ" ﴿ص: ۳۵۷ / ۸ کنز العمال﴾

ترجمہ:

قیامت کے دن روزہ داروں کے لئے سونے کا دسترخوان بچھایا جائے گا جس سے وہ کھانا کھائیں گے اور لوگ انکی طرف دیکھ رہے ہوں گے۔

حدیث نمبر ۱۰:

رسول خدا ﷺ نے فرمایا جب کوئی بندہ روزے کی حالت میں صبح کرتا ہے تو اس کے لئے آسمان کے دروازے کھل جاتے ہیں۔ اس کے اعضاء انسانی تسبیح پڑھتے ہیں اور شام تک آسمان دنیا کے رہنے والے اسکی مغفرت کے لئے دعا کرتے ہیں جب وہ ایک یا دو رکعتیں ادا کرتا ہے تو اس کے لئے آسمان روشن ہو جاتے ہیں اور اسکی حورالعین بیویاں کہتی ہیں اے اللہ سے ہماری طرف بھیج ہم اسکے دیدار کی مشتاق ہیں اور اگر وہ لا الہ الا اللہ پڑھے یا سبحان اللہ یا اللہ اکبر کہے تو

”ستر ہزار فرشتے“

شام تک اسکا ثواب لکھتے رہتے ہیں۔ ﴿ص: ۳۵۵ / ۸ کنز العمال﴾

فصل سوم

”التكبير“

حدیث نمبر ۱:

حضرت عبدالرحمن بن عمر رضی اللہ تعالیٰ عنہ سے مروی ہے کہ رسول اللہ ﷺ بلند آواز سے اس طرح تلبیہ کہتے تھے: لَبِيكَ اللَّهُمَّ لَبِيكَ لَبِيكَ لَا شَرِيكَ لَكَ لَبِيكَ إِنَّ الْحَمْدَ وَالنَّعْمَةَ لَكَ وَالْمَلِكُ لَا شَرِيكَ لَكَ۔ ﴿مشکوٰۃ ص: ۶۱۰/۱- سنن کبریٰ ص: ۴۴/۵﴾

حدیث نمبر ۲:

حضرت انس بن مالک سے روایت ہے کہ میں ﴿سواری پر﴾ ابو طلحہ کے پیچھے بیٹھا ہوا تھا اور صحابہ حج و عمرہ دونوں کے لئے بلند آواز سے تلبیہ کہتے تھے۔ ﴿مشکوٰۃ ص: ۶۱۰/۱﴾

حدیث نمبر ۳:

حضرت خلاد بن سائب سے روایت ہے کہ میرے والد نے کہا کہ رسول خدا نے فرمایا کہ جبریل امین علیہ السلام میرے پاس آئے اور مجھ کو حکم دیا کہ میں اپنے اصحاب کو اس امر کا حکم دوں کہ وہ احرام باندھتے وقت یا لبیک کہتے وقت اپنی آوازوں کو بلند کریں۔ ﴿مشکوٰۃ ص: ۶۱۱/۱- ابن ماجہ ص: ۲۰۹﴾

حدیث نمبر ۴:

حضرت سہل بن سعد سے روایت ہے کہ رسول اللہ ﷺ نے فرمایا مسلمان جب لبیک کہتا ہے تو اس کے دائیں بائیں کے پتھر درخت اور مٹی کے ڈھیلے سب لبیک کہتے ہیں۔ یہاں تک کہ ادھر ادھر کی ساری زمین بھی لبیک کہتی ہے۔

﴿مشکوٰۃ ص: ۶۱۱/۱- ابن ماجہ ص: ۲۰۹- سنن کبریٰ ص: ۴۳/۵﴾

حدیث نمبر ۵:

حضرت عمارہ بن خزیمہ سے روایت ہے کہ میرے والد نے کہا کہ جب رسول اللہ ﷺ لبیک کہنے سے فارغ ہوتے تو خدا تعالیٰ سے اسکی خوشنودی اور جنت مانگتے اور اسکی رحمت کے ذریعے اس سے دوزخ کی آگ سے معافی طلب کرتے۔ ﴿مشکوٰۃ ص: ۶۱۲/۱- سنن کبریٰ ص: ۴۶/۵﴾

حدیث نمبر ۶:

طبرانی اوسط میں حضرت ابو ہریرہ سے روایت ہے کہ لبیک کہنے والا جب لبیک کہتا ہے تو اسے بشارت دی جاتی ہے عرض کی گئی جنت کی بشارت دی جاتی ہے فرمایا ہاں۔

حدیث نمبر ۷:

حضرت عامر بن ربیعہ سے روایت ہے کہ رسول اللہ ﷺ نے فرمایا احرام باندھنے والا جب آفتاب ڈوبنے تک لبیک کہتا ہے تو آفتاب غروب

ہونے کے ساتھ اس کے گناہ غائب ہو جاتے ہیں اور گناہوں سے ایسا پاک ہو جاتا ہے جیسے کہ آج ماں کے بطن سے پیدا ہوا۔

﴿ابن ماجہ ص: ۲۱۰- سنن کبریٰ ص: ۴۳/۵﴾

حدیث نمبر ۸:

حضرت علی المرتضیٰ رضی اللہ تعالیٰ عنہ سے روایت ہے کہ

مَنْ بَيَّ سَبْعِينَ مَرَّةً فِي إِحْرَامِهِ أَشْهَدَ اللَّهُ عَزَّوَجَلَّ سَبْعِينَ أَلْفَ

مَلَكٍ بَرَاءً مِنَ النَّارِ وَبَرَاءَةً مِنَ النِّفَاقِ۔ ﴿ص: ۳۰۵/۲ مسند الفردوس﴾

ترجمہ:

جو احرام کی حالت میں ستر مرتبہ تلبیہ کہے تو اللہ تعالیٰ اس کی جہنم

سے آزادی اور نفاق سے آزادی پر

”ستر ہزار فرشتوں“

کو گواہ بنا لیتا ہے۔

فصل چہارم

”پیمار پر سی“

انسان خطا کا پتلا ہے صغیرہ اور کبیرہ گناہوں کی آلودگیوں میں ملوث

رہتا ہے۔ خدا تعالیٰ اپنے بندے پر رحیم و کریم اور غفار ہے۔ اگر انسان اپنے

گناہ سے توبہ کر لے تو وہ گناہوں کو معاف فرمادیتا ہے لیکن اگر بندہ سے گناہوں کا صدور ہوتا رہے اور توبہ کی طرف مائل نہ ہو تو خدا تعالیٰ اسے کسی بیماری یا مصیبت میں مبتلا کر دیتا ہے اور وہ تکلیف اور مرض اس کے گناہوں کا کفارہ بن جاتا ہے۔ مصائب و آلام اور امراض صالحین کے درجات میں ترقی اور گناہگاروں کے گناہوں کا کفارہ کا پیغام ہے۔ بعض اوقات یہ بھی ہوتا ہے کہ خدا کا کوئی بندہ خدا سے کسی بڑے مرتبے کی خواہش کرتا ہے اور وہ مرتبہ اسے عبادت کے ذریعے حاصل نہیں ہو سکتا۔ خدا تعالیٰ اسے کسی مصیبت میں گرفتار کر دیتا ہے تاکہ وہ بندہ صبر کرے اور صبر کے ذریعے اس کا مطلوبہ مرتبہ حاصل ہو جائے چنانچہ حضرت موسیٰ علیہ السلام نے دیکھا کہ ایک آدمی اپنے عبادت خانے میں بڑے ذوق و شوق سے خدا کی عبادت میں مصروف ہے کچھ دنوں کے بعد دیکھا کہ اسے ایک درندے نے چیر پھاڑ کر ٹکڑے ٹکڑے کر دیا ہے۔ اس کا سر کہیں ہے اور ران کہیں ہے۔

موسیٰ علیہ السلام نے عرض کی یا اللہ یہ تو تیرا طاعت شعار بندہ تھا تو نے اس کو اس عظیم مصیبت میں ڈال دیا۔ خدا تعالیٰ نے حضرت موسیٰ کی طرف وحی کی اے موسیٰ اس نے ایک درجے کی تمنا کی تھی اور اس درجے تک یہ اپنے عمل سے پہنچ نہیں سکتا تھا اس لئے میں نے اسے اس آزمائش میں ڈال دیا تاکہ یہ اس مرتبے پر فائز ہو جائے۔ ﴿ص: ۱۶۳ / ۷ / شعب الایمان﴾
 حضرت خالد السلمی سے روایت ہے کہ میرے دادا اپنے کسی بھائی

کی ملاقات کے لئے گئے راستے میں پتہ چلا کہ وہ بیمار ہیں جب اس بیمار بھائی کے ہاں پہنچے تو کہا میں تمہاری زیارت عیادت اور تجھے بشارت دینے کے لئے آیا ہوں۔ اس بیمار نے کہا آپ نے زیارت عبادت اور بشارت ان سب کو کیسے جمع فرمادیا۔ کہا گھر سے تو نکلا تھا تمہاری زیارت کے لئے، راستے میں تمہاری بیماری کی اطلاع ملی تو بیمار پر سی کی نیت بھی کر لی اور تجھے بشارت دیتا ہوں اس بات کی کہ میں نے رسول اللہ ﷺ سے سنا آپ نے فرمایا جب خدا تعالیٰ کسی بندے کے لئے کوئی مقام مقرر کر چکا ہوتا ہے اور وہ بندہ اپنے اعمال سے اس مقام و مرتبہ تک نہیں پہنچ سکتا تو اللہ تعالیٰ اسے کسی جسمانی یا اولاد کی آزمائش میں ڈال دیتا ہے اور وہ صبر کرتا ہے اور اس مرتبہ کو حاصل کر لیتا ہے۔ ﴿ص: ۱۶۳ / ۷ شعب الایمان﴾

ایک حدیث میں ہے جب کسی مسلمان کو کوئی مصیبت پہنچتی ہے یا کوئی کاٹنا چبھ جاتا ہے تو اس کے گناہوں کا کفارہ ہو جاتا ہے۔

﴿ص: ۱۵۶ / ۷ شعب الایمان﴾

ایک حدیث میں ہے کہ جس کو ایک رات بخار آیا اور اس نے صبر کیا اور اس سے خدا راضی ہو گیا تو وہ گناہوں سے ایسا پاک ہو گیا جیسے آج ہی اپنی ماں کے بطن سے پیدا ہوا۔ ﴿ص: ۱۶۷ / ۷ شعب الایمان﴾

حضرت ابو ہریرہ سے مروی ہے کہ رسول خدا ﷺ نے فرمایا ایک مسلمان پر مسلمان کے پانچ حق ہیں: سلام کا جواب دینا، مریض کی عیادت،

جنازے کے ساتھ جانا، دعوت قبول کرنا اور چھینک سن کر دعائے خیر کرنا۔ ﴿ص: ۳۱۶ / ۴ الترغیب والترہیب﴾

حضرت ابو سعید خدری سے روایت ہے کہ رسول اللہ ﷺ نے فرمایا مریضوں کی عیادت کرو اور جنازوں کے ساتھ جاؤ اس سے آخرت یاد رہے گی۔ ﴿ص: ۳۱۸ / ۴ الترغیب والترہیب﴾

حضرت ابو سعید خدری سے روایت ہے کہ رسول کریم علیہ السلام نے فرمایا جو آدمی پانچ کام ایک دن میں کرے اللہ تعالیٰ اسے جنتی بنا دیتا ہے۔ مریض کی عیادت، جنازہ میں حاضری، دن کا روزہ، جمعہ کے لئے جانا اور غلام آزاد کرنا۔ ﴿ص: ۳۱۸ / ۴ الترغیب والترہیب﴾

حضرت ابو ہریرہ سے مروی ہے کہ اللہ کے رسول نے فرمایا جو کسی مریض کی بیمار پر سی کیلئے جاتا ہے تو آسمان سے ایک منادی ندا دیتا ہے تو نے نیک عمل کیا تیرا چلنا مبارک ہے اور تو نے جنت میں اپنا گھر بنا لیا۔

﴿ص: ۳۱۹ / ۴ الترغیب والترہیب﴾

حضرت ثوبان سے روایت ہے کہ جب ایک مسلمان اپنے مسلمان بھائی کی عیادت کرتا ہے تو جب تک وہ واپس نہیں ہوتا جنت کے سایہ میں رہتا ہے۔ ﴿ص: ۳۱۹ / ۴ الترغیب والترہیب﴾

حضرت انس بن مالک رضی اللہ تعالیٰ عنہ سے روایت ہے کہ رسول اللہ ﷺ نے فرمایا جو کسی مریض کی عیادت کرتا ہے اور اس مریض کے پاس

ایک گھڑی بیٹھتا ہے تو خدا تعالیٰ اسے ایک ہزار سال کی عبادت کا ثواب عطا فرماتا ہے اور عبادت بھی وہ جس میں ایک آنکھ جھپکنے کے برابر بھی نافرمانی نہ کی گئی ہو۔ ﴿ص: ۳۲۰ / ۴۲ ترغیب والترہیب﴾

ایک حدیث میں ہے کہ جب کوئی آدمی کسی مریض کی عیادت کرتا ہے اور اس مریض کے پاس بیٹھتا ہے تو اس کو خدا کی رحمت ڈھانپ لیتی ہے ہر طرف سے اور جب اس مریض کے پاس سے اٹھ کر چلا جاتا ہے تو ایک روزے کا ثواب ملتا ہے۔ ﴿ص: ۱۰۲ / ۹ کنز العمال﴾

ایک اور حدیث میں ہے جس نے کسی مریض کی عیادت کی وہ ایسا ہے جیسے اس نے خدا کے راستے میں ایک دن کا روزہ رکھا اور دن بھی وہ جو سات سو دن کی طرح ہو۔ ﴿ص: ۲۴۹ تنبیہ الغافلین﴾

حضرت فاروق اعظم رضی اللہ تعالیٰ عنہ سے مروی ہے کہ رسول اللہ ﷺ نے فرمایا: إِذَا دَخَلْتَ عَلَى الْمَرِيضِ فَمُرَّهُ يَدْعُوكَ فَإِنَّ دُعَاؤَهُ كَدُعَائِ الْمَلَائِكَةِ۔ ﴿ص: ۳۲۲ / ۴۲ ترغیب والترہیب﴾

﴿ص: ۱۰۳ / ۹ کنز العمال - ص: ۱۶۶ / ۱ مسند الفردوس﴾

ترجمہ:

جب تو مریض کے پاس ﴿عیادت کے لئے﴾ جائے تو اس سے اپنے لئے دعا کر کیونکہ مریض کی دعا فرشتوں کی دعا کی طرح ہے۔

حضرت انس بن مالک رضی اللہ تعالیٰ عنہ سے مروی ہے کہ رسول اللہ

ﷺ جب اپنے کسی صحابی کو تین دن تک غائب پاتے تو اس کے بارے میں پوچھتے اگر وہ کہیں گیا ہوتا تو اس کے لئے دعا فرماتے اور اگر وہ گھر میں ہوتا تو اس کو دیکھنے جاتے اور اگر وہ علیل ہوتا تو بیمار پر سی کو جاتے۔ ایک انصاری آدمی تین دن غائب رہا اس کے بارے میں آپ نے پوچھا صحابہ نے عرض کی یا رسول اللہ وہ چوزے کی طرح ہو گیا ہے ﴿بیماری کی وجہ سے﴾ وہ جو چیز کھاتا ہے پاخانے کے ساتھ باہر نکل جاتی ہے۔ حضور علیہ السلام نے صحابہ سے فرمایا چلو اپنے بھائی کی بیمار پر سی کرو۔ صحابہ کرام رسول خدا کی معیت میں اس کی عیادت کو گئے ان میں صدیق اکبر اور فاروق اعظم بھی تھے۔ صحابہ کرام فرماتے ہیں جب ہم ان کے پاس گئے تو دیکھا کہ وہ واقعی بیماری کی وجہ سے چوزے کی طرح کمزور ہو چکا تھا۔ رسول اللہ ﷺ نے اس سے پوچھا تمہارا کیا حال ہے عرض کی یا رسول اللہ کوئی چیز ہضم نہیں ہوتی فرمایا کیا وجہ ہے عرض کی یا رسول اللہ میں نے آپ کے ساتھ مغرب کی نماز پڑھی تھی آپ نے نماز میں القارعة ما القارعة پڑھی میں نے سن کر خدا کی بارگاہ میں عرض کی یا اللہ اگر تو میرے کسی گناہ کی سزا مجھے آخرت میں دینا چاہتا ہے تو دنیا ہی میں مجھے دے دے پس خدا نے مجھے اس بیماری میں مبتلا کر دیا۔ رسول خدا نے فرمایا تو نے اچھی دعا نہیں مانگی تو نے یہ دعا کیوں نہیں مانگی یا اللہ مجھے دنیا اور آخرت میں بھلائی عطا فرما اور مجھے عذاب سے چالے۔ پھر نبی کریم نے اسے اس دعا کے مانگنے کا حکم دیا اور خود بھی اس کے لئے دعا مانگی وہ بیماری سے اس طرح

شفایاب ہو گیا جیسے اس کا کوئی رسی کا بندھ کھل گیا ہو۔ جب اس کے گھر سے صحابہ باہر آئے تو حضرت عمر رضی اللہ تعالیٰ عنہ نے عرض کی یا رسول اللہ ہم نے ابھی اس مریض کی عیادت کی ہے اس سے ہمارے لئے کیا اجر ہے۔ رسول اللہ ﷺ نے فرمایا جب مسلمان اپنے مسلمان بھائی کی عیادت کے لئے گھر سے نکلتا ہے تو کمر تک رحمت میں مستغرق ہو جاتا ہے اور جب مریض کے پاس بیٹھتا ہے تو اسے اور مریض کو رحمت اپنے اندر چھپا لیتی ہے اور مریض خدا کے عرش کے سایے میں اور عیادت کرنے والا خدا کے سایہ اقدس میں آجاتا ہے اور خدا فرشتوں سے فرماتا ہے دیکھو یہ عیادت کرنے والا مریض کے پاس کتنی دیر ٹھہرا رہا ہے۔ فرشتے کہتے ہیں یا اللہ جاں کنی کے وقت تک ٹھہرا رہا اگر وہ واقعی اتنی دیر ٹھہرا رہا ہو تو خدا فرشتوں سے فرماتا ہے اس عیادت کرنے والے میرے بندے کے لئے ایک ہزار سال کی عبادت لکھ دو جس میں رات کو قیام کیا گیا ہو اور دن کو روزہ رکھا گیا ہو اور اسے خبر دے دو کہ میں نے اسکی کوئی خطا نہیں لکھی۔ پھر حضور علیہ السلام نے فرمایا خدا فرشتوں سے پوچھتا ہے یہ عیادت کرنے والا کتنی دیر رکا رہا وہ عرض کرتے ہیں یا اللہ ایک گھڑی اللہ فرماتا ہے لکھ دو کہ وہ ایک زمانہ ٹھہرا رہا ہے اور زمانہ دس ہزار سال کا اگر وہ اتنے عرصہ سے پہلے مر گیا تو داخل جنت ہو گیا اور زندہ رہا تو اسکا کوئی گناہ نہ لکھا جائے گا اور اگر وہ صبح کو عیادت کے لئے گیا تو

شام تک

”ستر ہزار فرشتے“

اس کے لئے مغفرت کی دعا کرتے ہیں اور اگر شام کو گیا ہے تو صبح تک

”ستر ہزار فرشتے“

اس کے لئے مغفرت کی دعا کرتے رہتے ہیں۔

﴿ص: ۱۵۰/۶ مسند ابی یعلیٰ - ص: ۲۹۵/۲ مجمع الزوائد﴾

﴿ص: ۳۲۹/۲ حلیۃ الاولیاء - ص: ۱۰۷/۳ مسند امام احمد﴾

اس حدیث کے پہلے حصے کے بارے میں حلیۃ الاولیاء میں لکھا ہے

ہذا حدیث صحیح اور اس کے آخری حصے کے بارے میں بعض علماء نے کہا

ہے کہ یہ ضعیف ہے لیکن چونکہ فضائل میں ضعیف حدیث معتبر مانی جاتی ہے

اس لئے اس پر اعتماد کیا جاسکتا ہے۔ نیز اس آخری حصے کے بعض الفاظ کی

دوسری احادیث سے تائید ہوتی ہے۔ جیسے کہ

”ستر ہزار فرشتوں“

کا ذکر اور یہ تائید ضعف میں قوت کا باعث بن جاتی ہے لہذا یہ

متذکرہ حدیث اگر پوری بیان کر دی جائے تو کوئی حرج نہیں۔

حضرت علی المرتضیٰ رضی اللہ تعالیٰ عنہ سے مروی ہے کہ نبی کریم

ﷺ نے فرمایا ایک مسلمان اگر صبح کے وقت کسی مسلمان کی عیادت کو جائے

”ستر ہزار فرشتے“

اس کے لئے رحمت کی دعا کرتے ہیں اور اگر وہ شام کو عبادت کے لئے جائے تو صبح تک

”ستر ہزار فرشتے“

اس کے لئے رحمت کی دعائے نکتے ہیں۔

﴿ص: ۳۲۰ / ۴۲ الترغیب والترہیب - ص: ۹۲ / ۹ کنز العمال﴾

فصل رنجہم

”تکبیر، تہلیل، تحمید اور تسبیح کی فضیلت“

تکبیر، تہلیل، تحمید اور تسبیح خدا تعالیٰ کے ذکر کی مختلف صورتیں ہیں جن سے خدا کی رضا حاصل ہوتی ہے۔ اللہ تعالیٰ اپنے بندوں کے ان اذکار سے خوش ہو کر ان کو مراتب اعلیٰ عطا فرماتا ہے۔ احادیث نبویہ میں ان اذکار کے بڑے فضائل بیان کئے گئے ہیں مثلاً

حدیث نمبر ۱:

حضرت ابو ہریرہ رضی اللہ تعالیٰ عنہ سے روایت ہے کہ رسول اکرم

ﷺ نے فرمایا: کَلِمَتَانِ حَبِيبَتَانِ إِلَى الرَّحْمَنِ خَفِيفَتَانِ عَلَى اللِّسَانِ
ثَقِيلَتَانِ فِي الْمِيزَانِ سُبْحَانَ اللَّهِ وَبِحَمْدِهِ سُبْحَانَ اللَّهِ الْعَظِيمِ۔

﴿بخاری شریف آخری حدیث﴾

ترجمہ:

دو کلمات ہیں جو رحمان کو پسند ہیں زبان پر آسان میزان پر بھاری
ہیں اور وہ ہیں: سُبْحَانَ اللَّهِ وَبِحَمْدِهِ سُبْحَانَ اللَّهِ الْعَظِيمِ۔

حدیث نمبر ۲:

حضرت سعد بن ابی وقاص فرماتے ہیں کہ ایک مرتبہ میں نبی
کریم ﷺ کے ساتھ ایک عورت کے پاس گیا دیکھا کہ وہ کھجور کی گٹھلیوں پر
تسبیح پڑھ رہی ہے۔ حضور نے فرمایا میں تمہیں اس سے افضل تسبیح بتاؤں پھر
آپ نے مندرجہ ذیل تسبیح بیان کی:

سُبْحَانَ اللَّهِ عَدَدَ مَا خَلَقَ فِي السَّمَاءِ وَسُبْحَانَ اللَّهِ عَدَدَ مَا
خَلَقَ فِي الْأَرْضِ وَسُبْحَانَ اللَّهِ عَدَدَ مَا بَيْنَ ذَلِكَ وَسُبْحَانَ اللَّهِ عَدَدَ
مَا هُوَ خَالِقٌ وَاللَّهُ أَكْبَرُ مِثْلُ ذَلِكَ وَلَا حَوْلَ وَلَا قُوَّةَ إِلَّا بِاللَّهِ الْعَظِيمِ
مِثْلُ ذَلِكَ۔ ﴿ص: ۴۲۴ / اشعب الایمان﴾

حدیث نمبر ۳:

حضرت عبداللہ بن عباس رضی اللہ تعالیٰ عنہ فرماتے ہیں کہ رسول اللہ
ﷺ کی خدمت میں حضرت اسرافیل علیہ السلام نازل ہوئے اور عرض کی

اے محمد ﷺ یہ کلمات پڑھئے :

سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ اللَّهُ أَكْبَرُ وَلَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ عَدَدَ مَا عِلِمَ اللَّهُ تَعَالَى وَزِنَةَ مَا عِلِمَ اللَّهُ تَعَالَى وَمِثْلَ مَا عِلِمَ اللَّهُ تَعَالَى۔

جو ان کلمات طیبات کو ایک مرتبہ کہے خدا تعالیٰ اسے پانچ نعمتیں عطا فرماتا ہے۔ خدا لکھ دیتا ہے کہ یہ بندہ بہت ذکر کرنے والا ہے اور رات دن خدا کا ذکر کرنے والوں سے افضل ہو جاتا ہے اور اس کے لئے جنت میں درخت لگا دیا جاتا ہے اور اس کے گناہ اس طرح جھڑ جاتے ہیں جس طرح خشک درخت کے پتے جھڑ جاتے ہیں اور اللہ اسکی طرف نظر رحمت سے دیکھتا ہے اور جس کی طرف وہ نظر رحمت سے دیکھتا ہے اس کو وہ عذاب نہیں دیتا۔ ﴿ص: ۱۸۹ تنبیہ الغافلین﴾

حدیث نمبر ۴:

جو الحمد للہ کہے اس کے لئے آسمان کے دروازے کھل جاتے ہیں اور تکبیر زمین و آسمان کی درمیانی فضا کو بھر دیتی ہے اور تسبیح کے ثواب کو اللہ تعالیٰ کے سوا کوئی نہیں جانتا۔ ﴿ص: ۱۸۵ تنبیہ الغافلین﴾

حدیث نمبر ۵:

حضرت علی المرتضیٰ رضی اللہ تعالیٰ عنہ سے روایت ہے کہ ایک مرتبہ جبریل علیہ السلام آئے اور حضور کی خدمت میں بیٹھ گئے اتنے

میں حضرت ابوذر غفاری تشریف لائے۔ حضرت جبریل علیہ السلام نے حضرت ابوذر غفاری کو دیکھ کر فرمایا یہ ابوذر غفاری آرہے ہیں نبی کریم نے فرمایا اے اللہ کے امین کیا تم ابوذر کو پہچانتے ہو۔ فرمایا ہاں قسم ہے اس ذات کی جس نے آپ کو حق کے ساتھ مبعوث فرمایا ہے ابوذر زمین کی نسبت آسمان والوں میں زیادہ پہچانے جاتے ہیں اور اسکی وجہ یہ ہے کہ وہ ہر روز دو مرتبہ ایسی دعائیں لگتے ہیں جس سے فرشتے بھی تعجب کرتے ہیں۔ آپ ابوذر سے اس دعا کے بارے میں دریافت کریں اور آپ بھی خدا سے وہ دعائیں لگیں۔ نبی کریم ﷺ نے ابوذر سے اس دعا کے بارے میں دریافت فرمایا عرض کی میرے ماں پ آپ پر قربان ہو جائیں میں نے وہ دعا کسی بشر سے نہیں سنی وہ دس لمحات ہیں جو میرے رب نے مجھے الہام کئے ہیں۔ میں دن میں دو مرتبہ وہ دعا پڑھتا ہوں۔ میں قبلہ رو ہو کر کچھ دیر تسبیح کچھ دیر تہلیل کچھ دیر تحمید اور کچھ دیر تکبیر پڑھتا ہوں۔ پھر یہ دس کلمات پڑھتا ہوں :

اللَّهُمَّ إِنِّي أَسْأَلُكَ إِيمَانًا دَائِمًا وَأَسْأَلُكَ قَلْبًا خَاشِعًا وَأَسْأَلُكَ
عِلْمًا نَافِعًا وَأَسْأَلُكَ يَقِينًا صَادِقًا وَأَسْأَلُكَ دِينًا قِيمًا وَأَسْأَلُكَ الْعَافِيَةَ مِنْ
كُلِّ بَلِيَّةٍ وَأَسْأَلُكَ تَمَامَ الْعَافِيَةِ وَأَسْأَلُكَ دَوَامَ الْعَافِيَةِ وَأَسْأَلُكَ الشُّكْرَ
عَلَى الْعَافِيَةِ وَأَسْأَلُكَ الْغِنَى عَلَى النَّاسِ۔ ﴿ص: ۸۷ / ۲ کنز العمال﴾

حضرت جبریل نے عرض کی قسم ہے اس ذات کی جس نے آپ کو حق کے ساتھ مبعوث فرمایا ہے۔ آپ کا جو امتی اس دعا کو پڑھے گا اس کے

گناہ بخش دئے جائیں گے اگرچہ وہ سمندر کی جھاگ اور زمین کی مٹی کے ذرات کے برابر کیوں نہ ہوں۔ آپ کے جس امتی کے دل میں یہ دعا ہوگی جنت اسکی مشتاق ہوگی۔ کرانا کا تبین اسکی مغفرت کی دعا مانگیں گے۔ اس کے لئے جنت کے دروازے کھل جائینگے اور فرشتے کہیں گے اے اللہ کے ولی جس دروازے سے چاہے داخل جنت ہو جا۔

حدیث نمبر ۶:

حضرت انس بن مالک رضی اللہ تعالیٰ عنہ سے روایت ہے جو روزانہ یہ دعا ایک مرتبہ پڑھ لے وہ مرنے سے پہلے جنتی ٹھکانہ دیکھ لے گا۔ دعا یہ ہے:

سُبْحَانَ الْقَائِمِ الدَّائِمِ سُبْحَانَ الْحَيِّ الْقَيُّومِ سُبْحَانَ الْحَيِّ الَّذِي لَا يَمُوتُ سُبْحَانَ اللَّهِ الْعَظِيمِ وَبِحَمْدِهِ سُبُّوحٌ قُدُّوسٌ رَبُّ الْمَلَائِكَةِ وَالرُّوحِ سُبْحَانَ رَبِّيَ الْأَعْلَى سُبْحَانَهُ وَتَعَالَى۔

﴿ص: ۹۴ / ۴ تاریخ دمشق الكبير﴾

حدیث نمبر ۷:

حضرت عبد اللہ بن عمر سے روایت ہے کہ رسول اللہ ﷺ نے فرمایا کہ جو یہ کلمات پڑھے گا:

الْحَمْدُ لِلَّهِ الَّذِي تَوَاضَعَ كُلُّ شَيْءٍ لِعَظَمَتِهِ وَالْحَمْدُ لِلَّهِ الَّذِي ذَلَّ كُلُّ شَيْءٍ لِعِزَّتِهِ وَالْحَمْدُ لِلَّهِ الَّذِي خَضَعَ كُلُّ شَيْءٍ لِمَلِكِهِ وَالْحَمْدُ لِلَّهِ الَّذِي اسْتَسَلَّمَ كُلُّ شَيْءٍ لِقُدْرَتِهِ۔

اللہ اسے ہزاروں نیکیاں عطا فرمائے گا اور ہزاروں درجے بلند

کردے گا اور اس کے لئے

”ستر ہزار فرشتے“

مقرر کردے گا جو قیامت تک اس پڑھنے والے کے لئے مغفرت

کی دعائیں ننگتے رہیں گے۔ ﴿ص: ۷/۲۳۷ / مسند الفردوس - ۳۳۹ / تاریخ دمشق الکبیر﴾

حدیث نمبر ۸:

حضرت انس بن مالک رضی اللہ تعالیٰ عنہ سے مروی ہے کہ رسول اللہ

ﷺ کے پاس ایک آدمی آیا اور عرض کی اگر میں لا الہ الا اللہ کہوں

تکبیر، تمہید اور تسبیح کہوں تو میرے لئے کیا اجر ہے۔ آپ نے فرمایا حضرت

ابراہیم علیہ السلام نے اپنے رب سے سوال کیا یا اللہ جو خلوص دل سے لا الہ

الا اللہ پڑھے اسکی کیا جزاء ہے۔ فرمایا اسکی جزاء یہ ہے کہ وہ گناہوں سے ایسا

پاک ہو جائے گا جیسے ماں کے بطن سے پیدا ہوتے وقت تھا۔ عرض کی یا اللہ جو

تکبیر یعنی اللہ اکبر کہے اسکی کیا جزاء ہے فرمایا وہ مقام عظمت پر فائز ہو جاتا

ہے۔ عرض کی یا اللہ جو الحمد للہ کہے اسکی کیا جزاء ہے فرمایا الحمد للہ شکر کی کنجی

ہے۔ عرض کی یا اللہ تسبیح کی جزاء کیا ہے فرمایا تسبیح کی تفسیر اللہ کے سوا کوئی

نہیں جانتا۔ ﴿ص: ۱۵۸ / تاریخ ابن عساکر﴾

حدیث نمبر ۹:

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ

ﷺ نے ارشاد فرمایا معراج کی رات جبریل مجھے سدرۃ المنتہیٰ تک لے گیا مجھے نورانی ماحول میں مستغرق کر کے خود الگ ہو گیا میں نے کہا اے میرے دوست اس وقت مجھے تمہاری ضرورت ہے اور تم مجھے تنہا چھوڑ کر خود الگ ہو گئے ہو جبریل نے عرض کی آپ ایسے مقام پر ہیں جہاں کوئی نبی مرسل اور مقرب فرشتہ آ نہیں سکتا۔ آپ خدا کی بارگاہ میں کمال قرب کے منصب پر فائز ہیں پھر ایک فرشتے نے کہا اللہ تعالیٰ خود اپنی تسبیح بیان فرما رہا ہے میں نے سنا کہ خدا تعالیٰ نے فرمایا: **سُبْحَانَ اللَّهِ مَا عَظَّمَ اللَّهُ لَا إِلَهَ إِلَّا اللَّهُ**

حضرت ابو ہریرہ نے عرض کی یا رسول اللہ جو آدمی ان کلمات طیبات کو کہے اس کو کیا ملے گا فرمایا اسکی روح جسم سے پرواز نہ کرے گی جب تک کہ اپنا جنتی ٹھکانہ نہ دیکھ لے اور آسمان سے لے کر زمین تک فرشتے صف بندی کر کے اس کے لئے خدا سے رحمت کی دعائیں مانگتے ہیں اور اسکی ساری عمر میں ہر چیز اسکی مغفرت کی دعائیں مانگتی ہے اور جب وہ مر جاتا ہے اللہ اس کی قبر پر ”ستر ہزار فرشتے“

مقرر کر دیتا ہے جو اللہ تعالیٰ کی تسبیح بیان کرتے ہیں اللہ کی عظمت بیان کرتے ہیں اور لا الہ الا اللہ پڑھتے ہیں اور اللہ اکبر کہتے ہیں اور انکی اس عبادت کا ثواب اس شخص کے نامہ اعمال میں لکھا جاتا ہے جب وہ اپنی قبر سے نکلے گا امن اور اطمینان سے نکلے گا اور اسے قیامت کی گھبراہٹ نہ ہوگی اور

فرشتے اس سے ملاقات کریں گے اور اسے سلام کریں گے۔

﴿ص: ۱۳ / ۵ تاریخ بغداد﴾

فصل ستم

”مومنوں کی باہمی زیارت کی فضیلت“

ایک مسلمان کا دوسرے مسلمان سے خندہ پیشانی سے ملاقات کرنا صدقہ ہے۔ اس سے تعلقات خوشگوار ہوتے ہیں باہمی محبت میں اضافہ ہوتا ہے۔ ایک دوسرے سے تعاون ہمدردی اور احسان کی فضاء پیدا ہوتی ہے۔ آپس میں تبادلہ خیالات کا موقع ملتا ہے۔ ایک دوسرے کی مشکلات و مسائل سے آگاہی ہوتی ہے۔ محبت اور جذبہ اخوت پیدا ہوتا ہے۔ آڑے وقت میں مسلمان بھائی کی امداد کا موقع ملتا ہے۔ معاشرے کی اصلاح اور درستگی ہوتی ہے۔ یہی وجہ ہے کہ مسلمانوں کی آپس کی ملاقات اور زیارت کو احادیث میں بڑی اہمیت دی گئی ہے مثلاً

حدیث نمبر ۱:

إِذَا لَقِيَ الْمُؤْمِنُ الْمُؤْمِنَ فَقَبَضَ أَحَدُهُمَا عَلَى يَدِ صَاحِبِهِ
تَنَاطَرَتِ الْخَطَايَا مِنْهُمَا كَمَا تَنَاطَرُ أَوْرَاقُ الشَّجَرِ۔

﴿ص: ۴۷ / ۶ شعب الایمان﴾

ترجمہ:

جب ایک مومن دوسرے مومن سے ملتا ہے اور ایک مومن دوسرے کا ہاتھ اپنے ہاتھ میں لیتا ہے تو ان دونوں کے گناہ اس طرح جھڑ جاتے ہیں جیسے درخت کے پتے جھڑ جاتے ہیں۔

حدیث نمبر ۲:

ایک آدمی نے حضرت معاذ بن جبل رضی اللہ تعالیٰ عنہ سے کہا میں آپ سے محبت کرتا ہوں اللہ کے لئے آپ نے فرمایا سوچ لو کیا کہہ رہے ہو یہ آپ نے تین مرتبہ فرمایا پھر فرمایا میں نے رسول اللہ ﷺ سے سنا آپ نے ارشاد فرمایا: **إِنَّ اللَّهَ يُحِبُّ الَّذِينَ يَتَحَابُونَ فِي اللَّهِ وَيُحِبُّ الَّذِينَ يَتَقَاعَدُونَ فِيهِ وَيُحِبُّ الَّذِينَ يَتَبَادَلُونَ فِيهِ وَيُحِبُّ الَّذِينَ يَتَزَاوَرُونَ فِيهِ وَيُحِبُّ الَّذِينَ يَتَحَاوَرُونَ فِيهِ۔** ﴿ص: ۲۸۴ / ۶ شعب الایمان﴾

ترجمہ:

بیشک اللہ تعالیٰ ان لوگوں سے محبت کرتا ہے جو خدا کے لئے ایک دوسرے سے محبت کرتے ہیں اور ان سے محبت کرتا ہے جو خدا کے لئے ایک دوسرے کے پاس بیٹھتے ہیں اور ان سے محبت کرتا ہے جو خدا کے لئے ایک دوسرے پر خرچ کرتے ہیں اور ان سے محبت کرتا ہے جو خدا کے لئے ایک دوسرے کی زیارت کرتے ہیں اور ان سے محبت کرتا ہے جو خدا کے لئے ایک دوسرے سے ہمکلام ہوتے ہیں۔

حدیث نمبر ۳:

حضرت ابو ہریرہ رضی اللہ تعالیٰ عنہ سے روایت ہے کہ نبی کریم ﷺ نے فرمایا ایک آدمی اپنے ایک مسلمان بھائی کی زیارت کے لئے دوسرے گاؤں گیا خدا تعالیٰ نے راستے میں ایک فرشتہ بٹھا دیا جب وہ آدمی اس فرشتے کے پاس پہنچا تو فرشتے نے اس سے پوچھا کہاں جا رہے ہو۔ اس نے جواب دیا میں اُس گاؤں میں اپنے بھائی کی زیارت کے لئے جا رہا ہوں۔ فرشتے نے کہا اسکا کوئی احسان ہے جس کا بدلہ اتارنے جا رہے ہو اس آدمی نے کہا نہیں صرف مجھے اس سے خدا کے لئے محبت ہے۔ اس فرشتے نے کہا

فَإِنِّي رَسُولُ اللَّهِ إِلَيْكَ بِأَنَّ اللَّهَ عَزَّوَجَلَّ قَدْ حَبَّبَكَ كَمَا أَحَبَّبْتَهُ فِيهِ۔

ترجمہ:

میں اللہ تعالیٰ کا فرستادہ ہوں تیری طرف جس طرح تو اپنے بھائی سے محبت کرتا ہے خدا تجھ سے محبت کرتا ہے۔

حدیث نمبر ۴:

حدیث قدسی ہے اللہ تعالیٰ نے ارشاد فرمایا:

وَجَبَّتْ مُحِبَّتِي لِلْمُتَحَابِّينَ فِيَّ وَالْمُتَجَالِسِينَ فِيَّ وَالْمُتَزَاوِرِينَ

فِيَّ وَالْمُتَبَاذِلِينَ فِيَّ۔ ﴿ص: ۵۱۷ / مشکوٰۃ - ص: ۸ / ۹ کنز العمال﴾

ترجمہ:

میرے لئے ایک دوسرے سے محبت کرنے والوں، ایک دوسرے

کے ساتھ بیٹھنے والوں، باہمی زیارت کرنے والوں اور ایک دوسرے پر خرچ کرنے والوں کے لئے میری محبت واجب ہو گئی۔

حدیث نمبر ۵:

رسول اللہ ﷺ نے فرمایا اے لوگو سنو سمجھو اور جان لو اللہ تعالیٰ کے کچھ بندے ایسے ہیں جو نبی اور شہید نہیں لیکن نبی اور شہید ان کے قرب الہی کی وجہ سے ان پر رشک کر رہے ہوں گے۔ وہ مختلف قبائل اور علاقوں سے تعلق رکھنے والے ہوں گے۔ ان میں باہمی کوئی رشتہ داری نہیں ہوگی وہ خدا کے لئے محبت کرنے والے خدا کے لئے باہمی مصافحہ کرنے والے خدا کے لئے ایک دوسرے کی زیارت کرنے والے اور خدا کے لئے ایک دوسرے پر خرچ کرنے والے ہوں گے۔ خدا قیامت کے دن ان کے لئے نور کے منبر چھائے گا اور وہ ان پر بیٹھیں گے ان پر لباس نور کا ہوگا۔ ان کے چہرے نورانی ہوں گے۔ جب لوگوں کو خوف اور گھبراہٹ ہوگی تو ان کو کوئی خوف و حزن نہ ہوگا وہی لوگ اللہ کے ولی ہیں جن پر کوئی خوف اور غم نہ ہوگا۔

﴿ص: ۱۵/۹ کنز العمال﴾

حدیث نمبر ۶:

حضور علیہ السلام نے فرمایا کیا میں تمہیں جنتی لوگوں کی خبر نہ دوں۔ نبی جنتی ہے صدیق جنتی ہے نوزائیدہ چہ جنتی ہے اور جو آدمی خدا کے لئے اپنے بھائی کی زیارت کے لئے شہر کے کسی کونے میں جاتا ہے وہ بھی جنتی

ہے۔ ﴿ص: ۱۹/۹ کنز العمال﴾

حدیث نمبر ۷:

حضرت ابو ہریرہ رضی اللہ تعالیٰ عنہ سے روایت ہے کہ میں نے رسول اللہ ﷺ سے سنا آپ نے فرمایا جنت میں یاقوت کے ستون ہیں جن پر زبرجد کے چوبارے ہیں ان کے دروازے کھلے ہیں اور وہ چمکدار ستارے کی مانند ہیں۔ ابو ہریرہ کہتے ہیں ہم نے عرض کی یا رسول اللہ ان چوباروں کے ساکن کون ہونگے فرمایا وہ لوگ جو خدا کے لئے ایک دوسرے سے محبت کرتے ہیں ایک دوسرے کے پاس بیٹھتے ہیں اور خدا کے لئے ہی باہمی ملاقات کرتے ہیں۔ ﴿ص: ۱۷۱/۹ کنز العمال﴾

حدیث نمبر ۸:

حضرت کعب احبار رضی اللہ تعالیٰ عنہ فرماتے ہیں کہ حضرت یعقوب علیہ السلام کے بیٹے باہر جنگل میں گئے انہوں نے ایک بھیڑ یاد لکھا اس کو پکڑ لائے اور کہا اس نے ہمارے بھائی ﴿یوسف﴾ کو کھایا ہے۔ آپ نے ان سے فرمایا اس کو چھوڑ دو آپ نے اس بھیڑیے سے فرمایا کیا تو نے میرے حبیب یوسف کو کھایا ہے۔ بھیڑیے نے کہا معاذ اللہ کیا آپ نہیں جانتے کہ ہم پر انبیاء کا گوشت حرام ہے آپ نے فرمایا تو نے سچ کہا یہ بتا تو کہاں سے آیا ہے کہا مصر سے آیا ہوں آپ نے پوچھا کہاں جا رہے ہو کہا خراسان جا رہا ہوں۔ آپ نے پھر پوچھا تو نے یہ سفر کیوں اختیار کیا کہا اپنے ایک بھائی کی

زیارت کے لئے آپ نے پوچھا اس بارے میں تیرے پاس کوئی حدیث ہے اس نے کہا میرے باپ نے میرے دادا سے انہوں نے سابق انبیاء سے روایت کی جو اللہ کے لئے اپنے بھائی کی زیارت کرے خدا تعالیٰ اسے ہزاروں نیکیاں دیتا ہے اور ہزاروں گناہ معاف فرما دیتا ہے۔ حضرت یعقوب علیہ السلام نے فرمایا یہ حدیث میرے بیٹوں کو لکھوادو بھیرے نے کہا معاذ اللہ آپ کے بیٹے جھوٹ بولتے ہیں میں ان کو نہیں لکھواتا۔

﴿ص: ۸۸ / تاریخ دمشق الکبیر﴾

حدیث نمبر ۹:

حضرت ابو زینن کہتے ہیں کہ رسول خدا نے ان سے فرمایا میں تجھ کو اس امر ﴿دین﴾ کی جڑ بتا دوں کہ تو اس کے ذریعے دنیا اور آخرت کی بھلائی حاصل کر لے تو اہل ذکر کی مجلسوں میں بیٹھا کر اور جب تو تنہا ہو تو جس قدر ممکن ہو سکے تو خدا کی یاد میں اپنی زبان کو حرکت دے محض خدا کی خوشنودی کے لئے محبت کر اور خدا کی رضامندی کے لئے بغض رکھ اے ابو زینن کیا تو جانتا ہے کہ جب کوئی مسلمان اپنے مسلمان بھائی کی زیارت اور ملاقات کے لئے گھر سے نکلتا ہے تو اسکے پیچھے

”ستر ہزار فرشتے“

ہوتے ہیں جو اس کے لئے دعا اور استغفار کرتے ہیں اور کہتے ہیں

اے پروردگار اس شخص نے محض تیری رضا کی خاطر ملاقات کی تو اس کو اپنی رحمت سے ملا دے اگر تجھ سے ہو سکے تو اپنے بھائی کی زیارت و ملاقات کیا کر۔ ﴿ص: ۳۶۸ / احلیۃ الاولیاء - ص: ۵۲۰ / مشکوٰۃ﴾
 ﴿ص: ۲۰ / کنز العمال - ۶ / ۳۹۲ / شعب الایمان﴾

حدیث نمبر ۱۰:

حضور علیہ السلام نے فرمایا: زُرْفِی اللّٰهِ فَاِنَّ مَنْ زَارَ فِی اللّٰهِ شِیعَہُ،
 سَبْعُوْنَ اَلْفَ مَلْکٍ۔

ترجمہ:

خدا کے لئے زیارت کر جو خدا کے لئے زیارت کرتا ہے اس کے پیچھے

”ستتر ہزار فرشتے“

چلتے ہیں۔ ﴿ص: ۷ / کنز العمال﴾

حدیث نمبر ۱۱:

حضرت علی المرتضیٰ رضی اللہ تعالیٰ عنہ سے مروی ہے کہ رسول اللہ ﷺ نے فرمایا جو اللہ کے لئے اپنے بھائی کی زیارت کرتا ہے نہ کہ کسی اور کے لئے اور جو اس فعل کی جزاء ہے خدا کے ہاں اس جزاء کے لئے التماس کرتا ہے تو اللہ تعالیٰ اس کے لئے

”ستتر ہزار فرشتے“

مقرر کر دیتا ہے جو اسے پیچھے سے آواز دیتے ہیں یہاں تک کہ وہ اپنے گھر واپس آجاتا ہے۔ ان فرشتوں کی آواز یہ ہوتی ہے: **أَلَا طِبْتَ وَطَابَتْ لَكَ الْجَنَّةُ**۔ ﴿ص: ۲۹۳ / ۶ شعب الایمان﴾

ترجمہ:

خبردار پاک ہو گئی تیری زندگی اور تیرے لئے جنت پاکیزہ ٹھکانا ہو گیا۔

فصل بفتح

”طوافِ کعبہ“

حضرت امام جعفر صادق رضی اللہ تعالیٰ عنہ فرماتے ہیں کہ میں اپنے باپ حضرت امام محمد باقر کے ساتھ مکہ معظمہ میں موجود تھا میرا باپ حجر اسود کے قریب نماز پڑھ رہا تھا۔ ایک آدمی آیا جس کے سر اور داڑھی کے بال سفید تھے وہ میرے والد کے پہلو میں بیٹھ گیا۔ میرے والد نے نماز پڑھی تو اس نے سوال کیا کہ اس گھر کے اول بننے کی حکمت کیا ہے؟ میرے والد نے اس سے پوچھا آپ کون ہیں اس نے کہا میں مغرب کارہنے والا ہوں۔ فرمایا اس گھر کی تخلیق میں اولیت کی حکمت یہ ہے کہ جب فرشتوں نے خدا کی بارگاہ میں خلافت آدم کے بارے میں ان تاثرات کا اظہار کیا کہ وہ خوں ریز

فسادی اور سفاک ہوگا تو خدا تعالیٰ ناراض ہو گیا ان فرشتوں نے عرش کا طواف کیا خدا ان سے راضی ہو گیا پھر خدا نے فرشتوں سے فرمایا میرے لئے زمین پر ایک گھر بناؤ اس گھر کا طواف میرے بندے کریں گے میں اپنے جس بندے سے ناراض ہو گیا وہ کعبہ کا طواف کرے گا تو میں اس سے راضی ہو جاؤنگا جیسے کہ تم سے راضی ہو گیا۔ ﴿ص: ۴۴۱ / کتاب الاصابہ﴾
 رسول خدا ﷺ نے فرمایا: إِنَّ اللَّهَ تَعَالَى يُبَاهِي بِالطَّائِفِينَ۔

﴿ص: ۱۱۸۰ / اشفاء الغرام﴾

ترجمہ:

خدا تعالیٰ طواف کرنے والوں پر فخر کرتا ہے۔

حضرت ابو ہریرہ رضی اللہ تعالیٰ عنہ سے روایت ہے کہ نبی کریم ﷺ نے فرمایا اللہ تعالیٰ کے نزدیک آسمان والوں اور زمین والوں میں وہ زیادہ عزت والے ہیں جو اس کے گھر کا طواف کرتے ہیں۔

﴿ص: ۱۸۰ / اشفاء الغرام﴾

ایک حدیث میں ہے کہ فرشتے اگر کسی سے مصافحہ کرتے ہیں تو ان سے مصافحہ کرتے ہیں جو بیت اللہ کا طواف کرتے ہیں۔

﴿ص: ۱۸۱ / اشفاء الغرام﴾

حضرت عبداللہ بن عباس رضی اللہ تعالیٰ عنہ نے فرمایا کن یمانی کے پاس خدا تعالیٰ نے ایک فرشتہ مقرر کیا اور اس کا تقرر اس وقت ہوا جب

کہ زمین و آسمان کی تخلیق ہوئی جب طواف کرنے والے طواف کرتے ہوئے
رکن یمانی سے حجر اسود کی طرف آتے ہوئے یہ دعا پڑھتے ہیں

رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ

النَّارِ۔

تو یہ فرشتہ طواف کرنے والوں کی دعا پر آمین کہتا ہے۔

﴿ص: ۲۵۳ / ۳ شعب الایمان﴾

حضرت عبداللہ بن عمر رضی اللہ تعالیٰ عنہ سے روایت ہے کہ میں
نے رسول اللہ ﷺ سے سنا آپ نے فرمایا جس نے سات مرتبہ کعبہ کا طواف
کیا تو ہر قدم کے بدلے ایک نیکی لکھی جاتی ہے اور ایک گناہ ختم ہو جاتا ہے
اور ایک درجہ بلند ہو جاتا ہے اور ایک غلام آزاد کرنے کا ثواب ملتا ہے۔

﴿ص: ۱۷۵ / اشفاء الغرام﴾

حضرت عبداللہ بن عباس رضی اللہ تعالیٰ عنہ سے روایت ہے کہ
رسول اللہ ﷺ نے فرمایا جس نے پچاس مرتبہ کعبہ کا طواف کیا وہ گناہ سے
ایسا پاک ہو گیا جیسے اپنی ماں کے پیٹ سے پیدا ہوتے وقت تھا۔

﴿ص: ۱۷۵ / اشفاء الغرام﴾

حضرت عبداللہ بن عباس کی روایت سے ایک حدیث میں یوں آیا
ہے: رکن یمانی اور رکن اسود کے درمیان

”ستر ہزار فرشتے“

طواف کرنے والوں کی دعا پر آمین کہتے ہیں۔

﴿ص: ۴۷ / ۵ مصنف عبدالرزاق - ص: ۳۹۷ / ۲ مسند الفردوس﴾

فصل دسّم

”صفا و مروہ کی عظمت“

حضرت عبداللہ بن عمر رضی اللہ تعالیٰ عنہ سے مروی ہے کہ میں نبی کریم کے ساتھ منیٰ کی مسجد میں بیٹھا تھا کہ ایک انصاری اور ایک ثقفی آدمی حضور ﷺ کے پاس آئے اور دونوں نے سلام کیا حضور ﷺ نے جواب دیا پھر انہوں نے کہا یا رسول اللہ ہم آپ سے کچھ پوچھنے آئے ہیں۔ حضور نے فرمایا اگر تم چاہو تو میں خود تمہیں بتا دوں کہ تم کیا دریافت کرنا چاہتے ہو اور اگر چاہو تو میں ایسا نہ کروں۔ انہوں نے کہا یا رسول اللہ آپ ارشاد فرمائیں اس پر ثقفی نے انصاری سے کہا آپ پہلے پوچھ لیں۔ انصاری نے عرض کی یا رسول مجھے خبر دیں کہ میں کیا پوچھنا چاہتا ہوں تو حضور نے فرمایا تو یہ پوچھنا چاہتا ہے کہ جب تو اپنے گھر سے نکلے بیت اللہ کے ارادے سے تو تیرے لئے اس میں کیا ثواب ہے اور طواف کے بعد دو رکعتیں پڑھنے اور صفا و مروہ کے درمیان سعی کرنے اور شام تک عرفہ میں ٹھہرنے اور

قربانی کے رمی جمار کرنے اور بعد میں رمی جمار کرنے اور قربانی کرنے اور سر منڈانے میں تیرے لئے کیا ثواب ہے۔ اس انصاری نے کہا قسم ہے اس ذات کی جس نے آپ کو حق کے ساتھ مبعوث فرمایا ہے میں انہیں باتوں کے دریافت کرنے کے لئے آپ کے پاس آیا ہوں۔ حضور نے پوچھا جب تو بیت اللہ کے ارادے سے گھر سے نکلے تو اونٹنی کے ہر قدم کے بدلے تیرے لئے یہ ثواب ہے کہ ہر قدم پر ایک نیکی ملتی ہے اور ہر قدم پر ایک گناہ معاف اور ایک درجہ جنت میں بلند ہو جاتا ہے اور طواف کے بعد دو رکعتوں کا پڑھنا ایسا ہے جیسے بنی اسماعیل سے ایک غلام آزاد کر دیا اور صفا اور مروہ کا طواف ایسا ہے جیسے ستر غلام آزاد کر دیئے اور میدان عرفات میں شام تک ٹھہرنے کا ثواب یہ ہے کہ خدا کی رحمت پہلے آسمان پر جلوہ گر ہوتی ہے اور اللہ فرماتا ہے میرے یہ بندے پریشان حال بکھرے بالوں والے دور دراز سے میری رحمت اور میری بخشش کے حصول کے لئے امید لے کر آئے ہیں اگر ان کے گناہ ریت کے ذروں کی تعداد کے برابر یا سمندر کی جھاگ کے برابر ہوں تب بھی میں نے ان کے گناہوں کو معاف کر دیا۔ اے میرے بندو تم اس حال میں لوٹ جاؤ کہ تمہاری مغفرت ہو گئی اور جس کی تم نے شفاعت کی اس کی بخشش بھی ہو گئی اور رمی جمار کا ثواب یہ ہے کہ ہر کنکری کے بدلے ایک ہلاکت میں ڈالنے والا کبیرہ گناہ معاف ہو جاتا ہے اور تیری قربانی تیرے رب کے نزدیک بھلائی ہے سر منڈانے کا اجر یہ ہے کہ ہر بال کے بدلے نیکی ہے

اور ایک گناہ معاف ہو جاتا ہے۔ انصاری نے عرض کی یا رسول اللہ اگر گناہ اتنے نہ ہوں فرمایا تیری نیکیوں میں ذخیرہ کر دیا جاتا ہے اور بیت اللہ کے طواف کا ثواب یہ ہے کہ تیرے گناہ معاف ہو جاتے ہیں ایک فرشتہ دونوں کندھوں کے درمیان بیٹھ جاتا ہے اور کہتا ہے تیرے پہلے گناہ معاف ہو گئے اب از سر نو عمل کر۔

بعد ازاں ثقفی نے عرض کی یا رسول اللہ مجھے بھی خبر دیجئے حضور ﷺ نے فرمایا تو نماز سے متعلق کچھ باتیں پوچھنے آیا ہے پھر فرمایا جب تو اپنے چہرے کو دھو تا ہے تو تیری پلکوں سے تیرے چہرے کے گناہ پانی کے قطرات کے ساتھ گر جاتے ہیں اور جب تو ہاتھ دھو تا ہے تو تیرے ناخنوں سے پانی کے قطرات کے ساتھ ہاتھوں کے گناہ گر جاتے ہیں اور جب تو سر کا مسح کرتا ہے تو تیرے سر کے گناہ ختم ہو جاتے ہیں اور جب تو پاؤں دھو تا ہے تو پاؤں کے گناہ ناخنوں کے گرنے والے پانی کے ساتھ ختم ہو جاتے ہیں۔

﴿ص: ۱۵ / ۵ مصنف عبدالرزاق﴾

﴿ص: ۲۱۰ / ۷ زر قانی - ص: ۱۸۱ / ۳ صحیح ابن حبان﴾

ایک حدیث پاک میں ہے کہ رسول اللہ ﷺ نے فرمایا جو شخص

اپنے گھر سے حج بیت اللہ کا ارادہ کر کے نکلتا ہے تو اللہ تعالیٰ اس کے ہر قدم اٹھانے اور رکھنے پر ایک ایک غلام آزاد کرنے کا ثواب لکھتا ہے جب وہ غسل کرتا ہے اور اجرام باندھنے کا ارادہ کرتا ہے تو گناہوں سے ایسا پاک ہو جاتا ہے

جیسے آج ہی اسکی ماں نے اسے جنا اور جب لبیک کہتا ہے تو اللہ تعالیٰ فرماتا ہے
 میں نے تجھے اپنی مغفرت سے بخش دیا اور جب مسجد حرام میں داخل ہوتا ہے
 تو آسمان سے ایک پکارنے والا پکارتا ہے اے اللہ کے دوست از سر نو عمل
 کر اور جب طواف شروع کرتا ہے تو اللہ تعالیٰ ہر طواف کے عوض ستر برس
 کی عبادت اس کے ثمنہ اعمال میں لکھتا ہے اور جب وہ حجر اسود کو چومتا ہے تو
 گویا اس نے جنت کے دروازے کو بوسہ دیا اور جب وہ صفا اور مروہ کے درمیان
 دوڑتا ہے تو اس کے لئے

”ستر ہزار فرشتے“

نیکیاں لکھتے ہیں اور جب عرفات میں کھڑا ہوتا ہے تو خدا تعالیٰ
 اسے دوزخ سے آزاد کر دیتا ہے اور اسکی برائیاں نیکیوں میں بدل دیتا ہے۔

﴿ص: ۱۶۰ جلیس الناصحین حوالہ شہقی﴾

باب الانبياء

فصل اول

”مخدوم ملائکہ“

حضرت حلیمہ رضی اللہ تعالیٰ عنہا فرماتی ہیں : كَانَ مَهْدُهُ عَلَيْهِ

الصَّلَاةُ وَالسَّلَامُ يَتَحَرَّكُ بِتَحْرِيكِ الْمَلَائِكَةِ۔ ﴿جواہر البحار ص : ۱۱ / ۲﴾

ترجمہ:

نبی کریم ﷺ کا جھولا فرشتے جھلایا کرتے تھے۔

مہد میں جب لیٹ جاتا تھا وہ پتلا نور کا

آکے خود نوری جھلا جاتے تھے جھولا نور کا

علامہ محمد بن یعقوب شیرازی نے لکھا ہے کہ جب حضور علیہ السلام

کی عمر سات سال کی ہوئی تو آپ کے دادا عبدالمطلب کا انتقال ہو گیا اور

ابوطالب آپ کے کفیل ہوئے۔ اس وقت اللہ تعالیٰ نے حضرت اسرافیل علیہ

السلام کو حکم دیا اے اسرافیل میرے محبوب کی خدمت میں رہا کرو۔ چنانچہ

حضرت اسرافیل گیارہ سال کی عمر تک آپ کی خدمت میں رہے پھر جبریل

علیہ السلام کو حکم ہوا اور وہ ستائیس سال کی عمر تک آپ کی خدمت میں موجود

رہے لیکن انہوں نے اپنے آپ کو ظاہر نہیں کیا۔ ﴿سفر السعادت ص : ۵ / ۱﴾

بدر کے میدان میں جب غازیوں کو پتہ چلا کہ کرز ابن جابر محاربی
مشرکین مکہ کی امداد کے لئے ایک بھاری لشکر لے کر آ رہا ہے تو مسلمانوں کو
پریشانی ہوئی کہ پہلے ہی کفار مسلمانوں سے تین گنا زیادہ ہیں اب ان کو مزید
کمک پہنچ رہی ہے اب کیا ہو گا تب حضور علیہ السلام نے فرمایا مجاہدو گھبر او
نہیں تمہاری کمک آسمان سے آرہی ہے۔ چنانچہ خدا تعالیٰ نے ارشاد فرمایا:

اِذْ تَسْأَلُ الْمُؤْمِنِينَ اَللّٰهُ يَكْفِيْكُمْ اَنْ يُمِدَّكُمْ رَبُّكُمْ بِثَلَاثَةِ اَلْفٍ

مِّنَ الْمَلٰٓئِكَةِ مُنَزَّلِيْنَ۔

ترجمہ:

جب اے محبوب تم مومنوں سے فرماتے تھے کیا تمہیں یہ کافی نہیں
کہ تمہارا رب تمہاری مدد کرے تین ہزار فرشتے اتار کر۔

حضرت علی سے روایت ہے کہ جب میں قلیب بدر کے پاس تھا ایک
ایسی ہوا آئی کہ میں نے اسکی مثل نہ دیکھی بعد ازاں دوسری تند ہوا آئی جو پہلے
سے اشد تھی۔ آخر میں تیسری مرتبہ ایک زبردست ہوا آئی جو پہلی دونوں
سے زیادہ سخت تھی۔ جو پہلی ہوا تھی وہ جبریل امین تھے جو ایک ہزار فرشتوں
کی جماعت کے ساتھ حضور علیہ السلام کی امداد کے لئے آئے تھے۔ دوسری
ہوا میکائیل تھے جو ایک ہزار فرشتے لے کر مومنوں کی امداد کے لئے نازل
ہوئے تھے۔ تیسری ہوا اسرافیل تھے جو ایک ہزار فرشتے لیکر آئے تھے۔

﴿خصائص کبریٰ ص: ۵۳/۱﴾

ۛ مکان عرش ان کا فلک فرش ان کا

ملک خادمان سرائے محمد ﷺ

جب سورة ”تبت یدا ابی لہب“ نازل ہوئی تو ابو لہب کی بیوی ام جمیل ایک بڑا پتھر لے کر حضور علیہ السلام کو مارنے کے لئے آئی۔ آپ اس وقت مسجد حرام میں صدیق اکبر کے ساتھ تشریف فرما تھے۔ وہ ان دونوں کے پاس آئی صدیق اکبر رضی اللہ تعالیٰ عنہ نے اس کو آتے دیکھ کر عرض کی یا رسول اللہ یہ عورت بڑی بے حیا گستاخ بے ادب ہے اگر آپ یہاں سے اٹھ کر چلے جائیں تو بہتر ہوگا۔ آپ نے فرمایا کہ وہ مجھے نہ دیکھ سکے گی۔ اتنے میں ام جمیل بھی قریب آگئی اس نے آکر کہا اے ابو بکر تیرا صاحب کہاں ہے میں نے سنا ہے کہ اس نے میری بھویان کی آپ نے فرمایا میرا نبی بھو سے پاک ہے کیونکہ وہ شعر نہیں کہتا اس عورت نے کہا اگر میں تیرے صاحب کو دیکھ لیتی تو یہ پتھر اس کے منہ پر مارتی یہ کہہ کر وہ چلی گئی۔ صدیق اکبر نے عرض کی یا رسول اللہ عجیب بات ہے کہ وہ آپ کو نہ دیکھ سکی۔ حضور علیہ السلام نے فرمایا خدا تعالیٰ نے ایک فرشتے کو بھیجا جس نے مجھے اپنے پروں میں چھپا کر اسکی نگاہوں سے او جھل کر دیا تھا۔ ﴿شفا شریف ص: ۲۲۹/۱﴾

﴿تفسیر مظہری ص: ۴۴۴/۵- مدارج النبوة ص: ۲۵۷/۱﴾

حضرت ابو ہریرہ رضی اللہ تعالیٰ عنہ سے روایت ہے کہ ابو جہل

نے کہا اے قریش کیا محمد ﷺ نماز پڑھتے ہیں اور سجدہ کرتے ہیں کہا گیا ہاں۔

اس نے کمالات و عزی کی قسم اگر میں اس کو ایسا کرتے دیکھ لوں تو اسکی گردن اڑا دوں۔ چنانچہ اس ارادے سے وہ نبی پاک کے پاس آیا جبکہ آپ نماز پڑھ رہے تھے۔ وہ آپ کی گردن پر قدم رکھنے کے ارادے سے آگے بڑھا جو نبی اس نے قدم اٹھایا وہ اڑیوں کے بل پیچھے ہٹنے لگا اور اپنے دونوں ہاتھوں سے اپنے آپ کو بچانے لگا۔ اس کو کہا گیا تجھ کو کیا ہوا ہے اس نے کہا میں نے اپنے اور محمد ﷺ کے درمیان ایک آگ کی خندق کو دیکھا اور کچھ بازو دیکھے۔ حضور علیہ السلام نے فرمایا اگر ابو جہل میرے قریب آجاتا تو فرشتے اس کے ٹکڑے ٹکڑے کر کے لے جاتے۔ ﴿مشکوٰۃ باب علامات نبوت﴾

ایک مرتبہ ابو جہل نے قسم کھائی کہ اگر میں محمد ﷺ کو حرم میں نماز پڑھتے ہوئے دیکھ لوں تو میں اس کے سر میں پتھر ماروں گا۔ ایک دن حضور علیہ السلام حرم شریف میں نماز ادا فرما رہے تھے۔ ابو جہل ایک پتھر لے کر حضور علیہ السلام کو مارنے آیا جب قریب پہنچ کر پتھر پھینکنے لگا تو وہ اس کے دونوں ہاتھوں کے ساتھ چپک گیا اور اسکے دونوں ہاتھ خشک ہو گئے پھر کیا تھا لٹے پاؤں پیچھے کی طرف آنے لگا۔ اس کے ساتھیوں نے اس سے اسکی وجہ دریافت کی تو اس نے جواب دیا میں نے ایک بہت بڑا اونٹ دیکھا جو منہ کھولے مجھے چبا جانے کے لئے میری طرف آرہا تھا۔ سرکارِ دو عالم نے فرمایا وہ جبریل امین تھے اگر ابو جہل آگے آجاتا تو وہ اسکی ہڈیاں چکناں چور کر دیتے۔

﴿ص: ۲۳۱ / اشفا شریف﴾

محمد کا اعلیٰ مقام اللہ اللہ

ہے جبریل ان کا غلام اللہ اللہ

سید عبدالعزیز دباغ مصری نے فرمایا:

وَسَيِّدُنَا جِبْرِيلُ إِنَّمَا خُلِقَ لِعِدْمَةِ النَّبِيِّ ﷺ

ترجمہ:

یعنی ہمارے سردار جبریل تو نبی علیہ السلام کی خدمت کے لئے پیدا

کئے گئے ہیں۔ ﴿جواہر البحار ص: ۲۸۶/۲﴾

علامہ یوسف بن اسماعیل بہمانی نے لکھ ہے:

وَوَرَدَ أَنَّهُ كَانَ يَحْفَظُهُ ﷺ سَبْعُونَ أَلْفَ مَلَكٍ لَا يُفَارِقُونَهُ فِي

نَوْمٍ وَلَا يَقْظَةٍ۔ ﴿ص: ۲۱/۳ جواہر البحار﴾

ترجمہ:

اور یہ بات حدیث میں وارد ہے کہ نیند اور بیداری میں

”ستر ہزار فرشتے“

آپ کی حفاظت کرتے تھے۔

فصل دوم

”رجعت شمس“

عَنْ أَسْمَاءَ بِنْتِ عُمَيْسٍ أَنَّ النَّبِيَّ ﷺ كَانَ يُوحَىٰ إِلَيْهِ وَرَأْسُهُ فِي حِجْرِ عَلِيٍّ فَلَمَّا يُصَلِّ الْعَصْرَ حَتَّىٰ غَرَبَتِ الشَّمْسُ فَقَالَ اللَّهُمَّ إِنَّهُ كَانَ فِي طَاعَتِكَ وَطَاعَةِ رَسُولِكَ فَارُدُّ عَلَيْهِ الشَّمْسَ قَالَتْ أَسْمَاءُ فَرَأَيْتَهَا غَرَبَتْ ثُمَّ رَأَيْتَهَا طَلَعَتْ بَعْدَ مَا غَرَبَتْ وَوَقَفْتُ عَلَى الْجِبَالِ وَالْأَرْضِ وَذَلِكَ فِي حَيْبٍ۔

﴿ص: ۱۲ / نسیم الریاض﴾

﴿ص: ۱۸۵ / اشفا شریف - ص: ۱۱۳ / ۵ ذر قانی﴾

﴿ص: ۲۲۶ / ۱۱ انسانی العیون - ص: ۱۰ / ۳ شرح شفا﴾

ترجمہ:

حضرت اسماء بنت عمیس سے مروی ہے سید عالم ﷺ حضرت علی رضی اللہ تعالیٰ عنہ کی گود میں سر رکھ کر آرام فرما رہے تھے اور حضور ﷺ پر وحی نازل ہو رہی تھی حضرت علی نے نماز عصر نہ پڑھی تھی یہاں تک کہ آفتاب غروب ہو گیا نبی کریم علیہ السلام نے دعا مانگی یا اللہ علی تیری اور تیرے رسول کی اطاعت میں تھا اس پر آفتاب واپس کر دے حضرت اسماء فرماتی ہیں میں نے دیکھا کہ سورج غروب ہو چکا تھا پھر دیکھا کہ وہ غروب

ہونے کے بعد طلوع ہوا اور اسکی دھوپ پہاڑوں اور زمین پر چمکی اور یہ خیر کے مقام کا واقعہ ہے۔

اس حدیث سے مندرجہ ذیل امور ثابت ہوئے :

ا) رسول خدا ﷺ کے برحق اور سچے رسول ہیں۔ اگر انکی نبوت و رسالت برحق نہ ہوتی تو انکی دعا قبول نہ ہوتی اور آفتاب غروب ہونے کے بعد واپس نہ آتا۔ یہ نبی کریم ﷺ کا ایک عظیم معجزہ ہے اور معجزہ اسی ہستی کے ہاتھ پر سرزد ہوتا ہے جو خدا کا بھیجا ہوا برحق نبی ہو۔

ب) امام جلال الدین سیوطی نے لکھا ہے کہ اللہ تعالیٰ نے حضور علیہ السلام کے والدین کو حضور کی دعا کے نتیجے میں زندہ کیا اور وہ حضور پر ایمان لائے اور رجعتِ شمس کے معجزے میں اسکی دلیل موجود ہے جیسے کہ علامہ محمد بن عبدالباقی زر قانی نے لکھا ہے کہ جب غروب شدہ آفتاب واپس آیا اور اس کے واپس آنے سے عصر کا وقت لوٹ آیا اور حضرت علی نے نماز عصر ادا فرمائی یعنی سورج کی واپسی نے وہی فائدہ دیا جو غروب ہونے سے پہلے حضور علیہ السلام اور آپ کے دیگر صحابہ کرام نے نماز عصر وقت پر ادا کر کے حاصل کیا تھا اور یہ بطور خرق عادت تھا۔ اسی طرح حضور کی دعا سے اللہ تعالیٰ نے حضور علیہ السلام کے والدین کو زندہ فرمایا اور وہ حضور کے ہاتھ پر ایمان لائے تاکہ بروز قیامت ان کا حشر صحابہ کی صف میں ہو اور انہوں نے زندہ ہو کر حضور سے وہی فائدہ حاصل کیا جو دیگر صحابہ نے حضور پر ایمان

لا کر حاصل کیا تھا اور ان کا زندہ ہو کر ایمان قبول کرنا بطور خرق عادت تھا۔

﴿ص: ۱۷۱ / ازرقانی شریف﴾

ج: اللہ تعالیٰ کا نبی جب امور ممکنہ کے بارے میں خدا تعالیٰ سے دعا کرتا ہے تو خدا اس کی دعا کو رد نہیں کرتا بلکہ قبولیت سے سرفراز کرتا ہے اور اسکی وجہ یہ ہے کہ رسول اور نبی بارگاہ خداوندی میں وجاہت اور عزت کے اعلیٰ مقام پر فائز ہوتا ہے۔ جب غروب شدہ آفتاب واپس آیا تو ساری کائنات کا نظام تبدیل ہو گیا کیونکہ کہیں صبح ہوتی ہے کہیں شام کہیں اندھیرا ہوتا ہے اور کہیں سویرا کہیں دن اور کہیں رات کہیں سورج نکلتا ہے کہیں ڈوبتا ہے غرض کہ ہر ملک میں مختلف اوقات ہوتے ہیں جب کہ واپس لوٹنے سے جہاں رات تھی وہاں دن ہو گیا جہاں روشنی تھی وہاں اندھیرا ہو گیا جہاں صبح تھی وہاں شام ہو گئی گویا خدا تعالیٰ نے اپنے محبوب کی وجاہت کی خاطر پوری کائنات کا نظام بدل دیا۔

د: یہ بات قابل غور ہے کہ حضور ﷺ نے فرمایا اے اللہ علی تیری اور تیرے رسول کی اطاعت میں تھا۔ رسول کریم کی اطاعت تو ضرور تھی لیکن خدا کی اطاعت کہاں تھی کیونکہ وہاں تو نماز قضا کی جا رہی ہے تو وجہ یہ ہے خدا ہی کا فیصلہ ہے: مَنْ يُطِيعِ الرَّسُولَ فَقَدْ أَطَاعَ اللَّهَ

کہ جس نے رسول کی اطاعت کی اس نے اللہ کی اطاعت کی۔

نتیجہ یہ نکلا کہ نبی کا کام خدا کا کام ہے۔ چند اور مثالیں ملاحظہ ہوں:

حضرت ابی بن کعب نماز پڑھ رہے تھے حضور علیہ السلام نے آواز دی جلدی سے نماز کو پورا کر کے حاضر ہوئے ارشاد فرمایا دیر کیوں ہوئی عرض کیا نماز پڑھ رہا تھا فرمایا کیا تم نے یہ آیت نہیں پڑھی :

يَا أَيُّهَا الَّذِينَ آمَنُوا اسْتَجِيبُوا لِلَّهِ وَلِلرَّسُولِ إِذَا دَعَاكُمْ

ترجمہ:

اے ایمان والو اللہ اور اس کے رسول کے بلانے پر حاضر ہو جایا کرو جب وہ تمہیں بلائیں۔

اس آیت پر غور کرو بلایا تو تھا رسول کریم نے لیکن خدا فرماتا ہے جب تمہیں اللہ اور اس کا رسول بلائیں معلوم ہوا رسول کا بلانا خدا کا بلانا ہے۔

ایک مرتبہ حضور علیہ السلام نے حضرت براء بن عازب کو ایک انگوٹھی پہنائی اور فرمایا: **إِلْبَسُ مَا كَسَاكَ اللَّهُ وَرَسُولُهُ**، پہن لے جو تجھے اللہ اور اس کا رسول پہناتے ہیں۔ اس سے معلوم ہوا کہ رسول پاک کا پہننا خدا کا پہننا ہے۔

جب حدیبیہ کے مقام پر حضور علیہ السلام نے صحابہ سے بیعت کی تو خدا نے فرمایا:

إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ

بے شک جو تجھ سے بیعت کرتے ہیں وہ اللہ سے بیعت کرتے ہیں۔ معلوم ہوا کہ حضور سے بیعت خدا سے بیعت ہے۔

نتیجہ یہ نکلا کہ خدا کی بارگاہ میں حضور علیہ السلام کو وہ مقام حاصل ہے کہ کسی مقرب فرشتے اور نبی مرسل کو وہ مقام حاصل نہیں۔ چنانچہ حضور علیہ السلام نے فرمایا: **لِيُ مَعَ اللّٰهِ وَقَتٌ لَا يَسْعُنِي فِيهِ مَلَكٌ مُّقْرَبٌ وَلَا نَبِيٌّ مُّرْسَلٌ**۔

ترجمہ:

مجھے خدا تعالیٰ کی بارگاہ میں وہ وقت خاص میسر ہوتا ہے جس میں کسی مقرب فرشتے اور نبی مرسل کو اجازت نہیں ہوتی۔

☆ نبی سرور ہر رسول و ولی ہے ☆ نبی رازدار مع اللہ لی ہے

ن : حضرت علی رضی اللہ تعالیٰ عنہ کی آغوش میں حضور علیہ السلام نے سراقہ رکھا اور خواب راحت میں جلوہ فرما ہو گئے اور کیفیت یہ تھی :

۱۔ زمین پر عرش اعلیٰ کے نشان معلوم ہوتے تھے

۲۔ علی کی گود میں دونوں جہان معلوم ہوتے تھے

۳۔ روحانیت کے جام سے مخمور بیٹھا تھا

۴۔ چھپا کر آج پہلو میں خدا کا نور بیٹھا تھا

حضرت علی کے سامنے دو مسئلے آگئے ایک خدا کی عبادت اور دوسرا

نبی کریم کی اطاعت اور ادب و احترام اگر کوئی آج کل کا خشک اور بے ادب ہوتا

تو خیال کرتا کہ خدا کی عبادت جارہی ہے کیوں نہ حضور کو جگا کر نماز پڑھ لوں

مگر وہ تھے علی المر تفضی جن کا مسلک بقول علامہ اقبال یہ تھا کہ

سورہ مصطفیٰ پہ جبیں جھکی تو ندا دی ہاتھ غیب نے
 تیرے وہ بھی سجدے ادا ہوئے جو قضا ہوئے تھے نماز میں
 حضرت علی رضی اللہ تعالیٰ عنہ نے حضور علیہ السلام کے ادب و
 احترام کو ملحوظ خاطر رکھا اور جنبش تک نہ کی نماز قضا ہو گئی سورج غروب ہو گیا
 مگر نبی کریم کو جگایا نہیں لذت خواب آپ پر منقطع نہ ہوئی آپ کے آرام میں
 خلل اندازی مناسب نہ سمجھی اسے کہتے ہیں رسول خدا کی تعظیم و توقیر یہ ہے
 رسول کی بارگاہ کا ادب و احترام جو صحابہ کا طرہ امتیاز تھا۔

و: طبرانی اوسط میں حدیث ہے کہ روزانہ صبح کے وقت

”ستر ہزار فرشتے“

سورج کو مشرق سے نکالتے ہیں یہ فرشتے پوری قوت و طاقت کے
 ساتھ نوری لگاموں سے کھینچ کر مغرب کی طرف لے جاتے ہیں اور جب
 سورج ڈوب رہا ہوتا ہے تو یہ

”ستر ہزار فرشتے“

اسے نیچے کی طرف کھینچ کر غروب کر دیتے ہیں جب نبی کریم نے
 انگلی کا اشارہ کیا اور غروب شدہ سورج اوپر آیا تو گویا ستر ہزار فرشتے بھی ساتھ
 آئے۔ نتیجہ یہ نکلا کہ ستر ہزار فرشتوں کی طاقت ایک طرف اور امام الانبیاء
 کی انگلی کا اشارہ ایک طرف۔

فصل سوم

”عدم تعظیم کا نتیجہ“

ایک دن حضرت جبریل امین رسول اللہ ﷺ کی خدمت میں حاضر ہوئے عرض کی یا رسول اللہ آج میں نے ایک عجیب بات دیکھی ہے آپ نے فرمایا وہ کیا عرض کی میرا گزر کوہ قاف سے ہوا میں نے گریہ وزاری کی آواز سنی میں نے دیکھا کہ ایک فرشتہ ہے جو آسمان پر بڑی عظمت و احتشام کا مالک تھا وہ نور کے تخت پر جلوہ فرما ہوتا تھا اس کے ارد گرد خدمت گزاروں کے لئے

”ستر ہزار فرشتے“

موجود ہوتے تھے اس فرشتے کی ہر سانس سے اللہ ایک فرشتہ پیدا فرماتا تھا آج میں نے اسے شکستہ بال و پر کے ساتھ محزون مغموم اور آہ و بکا کرتے دیکھا میں نے اس سے اسکی وجہ پوچھی اس نے کہا میں معراج کی رات اپنے تخت پر بیٹھا تھا کہ امام الانبیاء کا گزر میرے قریب سے ہوا مجھ سے تعظیم و توقیر میں تقصیر ہو گئی جس کی بنا پر اس سزا میں گرفتار ہوا۔ اوج افلاک سے فرش خاک پر ڈال دیا گیا

سے حکم فرمایا نکل جاے فرشتے پر غرور کیوں نہ کی تعظیم آیا سامنے جب میرا نور

یہ عبادت رات دن کی مجھ کو نامنظور ہے

دور ہے جو میرے احمد سے وہ مجھ سے دور ہے

پھر اس فرشتے نے کہا اے جبریل خدا کی بارگاہ میں میری سفارش

کر دو کہ خدا تعالیٰ مجھے معاف فرمادے یا رسول اللہ میں نے خدا کی بارگاہ میں

آو زاری سے اسکی سفارش کی خدا نے فرمایا اے جبریل اس فرشتے سے کہہ

دو اگر وہ اپنی خطا اور لغزش کی بخشش چاہتا ہے تو محمد ﷺ پر درود شریف بھیجے

اس سے اسے اسکا کھویا ہوا مقام مل جائے گا۔ یا رسول اللہ اس نے آپ پر

درود شریف پڑھا خدا تعالیٰ نے اس کے بال و پر درست فرمادے اور وہ اڑ

کر اپنے پہلے مقام پر پہنچ گیا اور خدا تعالیٰ نے اسے وہی اعزاز و اکرام عطا

فرمادیا اس سے معلوم ہو گیا کہ رسول خدا پر درود شریف ذریعہ نجات اور

رفعت درجات کا موجب ہے۔ ﴿مقدمہ معارج النبوت ص: ۱۰۴﴾

رسول خدا ﷺ کی تعظیم و توقیر جان ایمان ہے آپ کا احترام و اکرام

نہ صرف انسانوں کے لئے ضروری ہے بلکہ فرشتوں کے لئے بھی اشد لازمی

ہے۔ یہی وجہ ہے کہ جبریل کے بارے میں علامہ عبد الوہاب شعرانی نے لکھا

ہے: كَانَ جِبْرِيلُ اِذَا اتَى النَّبِيَّ ﷺ يَقِفُ عَلَى الْبَابِ ثُمَّ يَسْتَأْذِنُ

رَسُولَ اللَّهِ ﷺ۔

ترجمہ:

جب جبریل حضور کی خدمت میں آتے تو دروازے پر کھڑے ہو کر

فصل چہارم

”دُہا کی بارات“

معراج کی رات خدا تعالیٰ نے حکم دیا اے ہوا و رُک جاؤ اے دریاؤ اپنی روانی ختم کر دو اے عذابات کے فرشتو تمام قبروں سے عذاب دور کر دو اے فرشتو اور حور و سج و دھج کے ساتھ دو رو یہ میرے محبوب کے استقبال کے لئے کھڑے ہو جاؤ اور جبریل جنت میں جاؤ ایک صبارِ فگارِ براق کا انتخاب کر کے میرے محبوب کی بارگاہ میں لے جاؤ۔

سب سے خدمت میں جبریل براق لائے ☆ خدا نے بھی کنزاً کے پردے اٹھائے خواب کے فرشتے کو حکم ہوا کہ تمام عالم پر نیند طاری کر دو۔ چنانچہ اس نے تمام عالم کو محو خواب کر دیا حکم ہوا اے میکائیل آج پیماۂ رزق اپنے ہاتھ سے رکھ دو رزق کی تقسیم بند کر دو اے عزرائیل آج کسی کی روح قبض نہ کی جائے اے اسرافیل صور منہ سے ہٹا دو اے جبریل ان فرشتوں کے علاوہ اپنے ساتھ

”ستر ہزار فرشتے“

لے کر میرے محبوب کی خدمت میں حاضر ہو کر ان کو میرا سلام

کو اور کہو کہ خدا آپکی ملاقات کا مشتاق ہے۔

حضرت جبریل امین حضور کو اپنے ساتھ حرم کعبہ میں لائے وہاں شق صدر ہوا پھر وہاں سے اس مقام پر جہاں میکائیل اور اسرافیل آپ کے منتظر تھے اور ہر ایک کے ساتھ

”ستر ہزار فرشتے“

تھے انہوں نے آپ کو دیکھ کر تعظیم و تکریم کی اور صلوة و سلام کے تحفے پیش کئے حضور نے بھی ان کے حالات کے مناسب ان پر کرم فرمایا اور فرشتوں نے آپ کو رضائے الہی کی خوش خبری دی۔

﴿معارج ص: ۱۲۵ / ۳﴾

فصل پنجم

”عشق رسول کی ایک ادا“

اعلیٰ حضرت عظیم البرکت قاطع بدعت حامی سنت بحر زخار سحاب مدرار عالم با کردار علامہ ابن علامہ محقق ابن محقق مدقق ابن مدقق حضرت مولانا احمد رضا فاضل بریلوی نور اللہ مرقدہ ۲۴ گھنٹے میں صرف ڈیڑھ گھنٹے آرام فرماتے تھے اور جب آرام فرماتے تو داہنی کروٹ اس طرح لیٹتے کہ دونوں ہاتھ ملا کر سر کے نیچے رکھ لیتے اور پائے مبارک سمیٹ لیتے کبھی کبھی

خدا ہاتھ پاؤں دبانے بیٹھ جاتے اور عرض کرتے حضور دن بھر کا کام کرتے کرتے تھک گئے ہونگے ذرا پاؤں مبارک دراز فرمائیں درد نکال دیں اس کے جواب میں فرماتے پاؤں تو قبر کے اندر ہی پھیلیں گے ایک عرصہ تک آپ کی اس ہیئت پر آرام فرمانے کا مقصد معلوم نہ ہو سکا اور نہ آپ سے معلوم کرنے کی کوئی ہمت کر سکا۔ مدت کے بعد مولانا حامد رضا کے ذیل کے اشعار نے اس حقیقت سے پردہ اٹھا دیا فرماتے ہیں :

نام خدا ہے ہاتھ میں نام نبی ہے ذات میں
مہر غلامی ہے پڑی لکھے ہوئے ہیں نام دو

نام حبیب کی ادا جاگتے سوتے ہو ادا
نام محمدی بنے جسم کو یہ نظام دو

خدا تعالیٰ نے ارشاد فرمایا: لَقَدْ خَلَقْنَا الْإِنْسَانَ فِي أَحْسَنِ

تَقْوِيمٍ

ترجمہ:

یقیناً ہم نے انسان کو بہترین صورت میں پیدا کیا۔

انسانی صورت کو بہترین صورت کہنے کی وجہ یہ ہے کہ ہر انسان کی

صورت میں لفظ ”محمد“ ﷺ کی ہیئت موجود ہے اور وہ اس طرح کہ دونوں

ہاتھ سر کے نیچے رکھنے اور پاؤں کو سمیٹ کر سونے سے سر میم کہنیاں ح کمر

میم اور پاؤں دال گویا نام محمد کا نقشہ بن جاتا ہے۔ اعلیٰ حضرت رات کو اسی طرح

سوتے تھے اور اس طرح سونے سے فائدہ یہ ہے کہ

”ستر ہزار فرشتے“

اس نام مبارک کے گرد درود شریف پڑھتے ہیں اور اسکا ثواب اس

طرح سونے والے کے نامہ اعمال میں لکھا جاتا ہے۔ ﴿ص: ۸۶ مجد اسلام﴾

فصل ستم

”امت مصطفیٰ محبوب اللہ ہے“

جب حضرت یعقوب علیہ السلام اور حضرت یوسف علیہ السلام کے

فراق اور جدائی کی مدت ختم ہوئی تو حضرت یعقوب علیہ السلام اپنے خاندان

کے ستر افراد کو لے کر جانب مصر روانہ ہوئے جب مصر ایک منزل رہ گیا تو

آپ نے اپنے بیٹے یہودا کو بھیجا کہ جاؤ حضرت یوسف علیہ السلام کو اطلاع کر دو

کہ ہم آگئے ہیں۔ حضرت یوسف علیہ السلام نے پورے شہر مصر کو سجانے کا

حکم دیا اور اپنی فوج کے ستر حصے کئے ہر دستے میں دو ہزار سوار تھے ان تمام

دستوں کو لے کر شہر سے باہر اپنے والد گرامی کے استقبال کے لئے نکلے

۔ حضرت یعقوب علیہ السلام ایک بلند ٹیلے پر چڑھ کر حضرت یوسف کی فوج کو

دیکھنے لگے ایک ایک دستہ آپ کے سامنے سے گزرتا جاتا یہاں تک کہ آخر

میں وہ دستہ آیا جس میں خود حضرت یوسف علیہ السلام موجود تھے جب

حضرت یوسف علیہ السلام کی نگاہِ والدِ محترم کے چہرہ انور پر پڑی تو آپ نے اپنے آپ کو سواری سے نیچے گرا لیا اور مرغِ بسمل کی طرح تڑپنے لگے اور اپنے والد کے قدموں تک پہنچے حضرت یعقوب علیہ السلام بھی والہانہ انداز میں اپنے فرزند ارجمند سے بغلگیر ہوئے۔ جبریل امین کے ساتھ اس وقت

”ستر ہزار فرشتے“

موجود تھے ان کے ساتھ ان دونوں مقدس ہستیوں کے سروں پر جنتی موتی نثار کئے رضوانِ جنت نے خدا کی بارگاہ میں عرض کی یا اللہ جنتی ان دونوں باپ بیٹے میں باہمی محبت ہے کیا اتنی محبت کسی اور میں بھی ہوگی خدا تعالیٰ نے ارشاد فرمایا قسم ہے مجھے اپنے جلال کی مجھے اپنے محبوب حضرت محمد ﷺ کے امتی سے اس سے ستر گنا زیادہ محبت اور دوستی ہوگی۔

جب حضرت یعقوب علیہ السلام مصر پہنچے تو حضرت یعقوب علیہ السلام کے اعزاز میں مصر کی جامع مسجد میں اہل مصر کا ایک عظیم اجتماع ہوا۔ حضرت یوسف علیہ السلام نے ایک خطبہ بلیغہ ارشاد فرمایا اور نبی آخر الزماں حضرت محمد ﷺ پر درود بھیجا پھر اہل مصر سے پوچھا تم کون ہو عرض کی ہم سب آپ کے غلام ہیں۔ حضرت یوسف علیہ السلام نے فرمایا یہ اللہ کے پیغمبر میرے والد محترم حضرت یعقوب علیہ السلام ہیں یہ ان کے ساتھ میرے بھائی ہیں اور میں نے تم تمام غلاموں کو اپنے باپ کے صدقے میں

آزاد کر دیا۔ اہل مصر خوش ہو گئے اور حضرت یعقوب کا مقام و مرتبہ حضرت یوسف کے نزدیک ان پر ظاہر ہو گیا اسی طرح جب قیامت کا دن ہو گا جبریل امین سرور کونین ﷺ کا دایاں ہاتھ پکڑیں گے اور حضرت میکائیل آپ کا بائیں ہاتھ پکڑیں گے اور آپ کو مقام محمود پر لے جائیں گے بعد ازاں خدا تعالیٰ ارشاد فرمائے گا اے اہل محشر تم کون ہو عرض کریں گے ہم تیرے بندے ہیں خدا تعالیٰ فرمائے گا میں نے مقام محمود پر فائز ہونے والے محبوب محمد ﷺ کی حرمت و عزت کی بدولت تم سب کو جہنم سے آزاد کیا اور جنت کے اعلیٰ درجات کا حقدار بنا دیا۔ ﴿ص: ۵۱ مقدمہ معارج لنبوت﴾

رسول اللہ ﷺ کی وفات سے تین روز قبل جبریل امین آپ کی خدمت میں حاضر ہوئے عرض کی اے محمد ﷺ خدا تعالیٰ نے مجھے آپ کے پاس آپکی عزت و اکرام کے لئے بھیجا ہے۔ خدا تعالیٰ ارشاد فرماتا ہے آپکی طبیعت کیسی ہے فرمایا اے جبریل میں اپنے آپ کو مغموم و مکروب پاتا ہوں۔ جبریل امین چلے گئے دوسرے دن پھر حاضر ہو کر وہی سوال کیا آپ نے بھی پہلے والا جواب دیا جب تیسرا روز ہوا تو جبریل ملک الموت کو لے کر حاضر ہوئے اور ان کے ساتھ وہ فرشتہ بھی آیا جو زمین و آسمان کے درمیان ہوا میں رہتا ہے اس کا نام اسماعیل ہے اور

”ستر ہزار فرشتے“

اس کے ماتحت ہیں اور ان میں سے ہر ایک فرشتے کے ماتحت

”ستر ہزار فرشتے“

ہیں یہ سارے کے سارے فرشتے جبریل کی معیت میں حاضر ہوئے اور جبریل نے عرض کی اے محمد ﷺ خدا تعالیٰ نے مجھے آپ کے پاس آپکی عزت و اکرام کے لئے بھیجا ہے۔ اللہ فرماتا ہے کہ آپ کی طبیعت کیسی ہے آپ نے فرمایا میں اپنے آپ کو مغموم و مکروب پاتا ہوں عرض کی یا رسول اللہ ملک الموت آپ سے اجازت مانگ رہے ہیں اور اس نے آپ سے پہلے کسی سے اجازت نہیں مانگی اور نہ آپ کے بعد کسی سے اجازت مانگے گا۔ حضور علیہ السلام نے فرمایا اسے اجازت دے دو۔ جبریل نے اجازت دے دی وہ آکر حضور علیہ السلام کے سامنے کھڑا ہو گیا عرض کی یا محمد ﷺ خدا تعالیٰ نے مجھے آپ کے پاس بھیجا ہے اور حکم دیا ہے کہ میں آپ کی اطاعت کروں اگر آپ کا حکم ہو تو آپ کی روح قبض کروں اور اگر آپ پسند نہ فرمائیں تو روح قبض نہ کروں۔ حضور نے فرمایا اے ملک الموت کیا تو ایسا ہی کرے گا۔ عرض کی ہاں مجھے یہی حکم ہوا ہے کہ آپ جو بھی حکم دیں میں اسکی اطاعت کروں اتنے میں جبریل امین نے عرض کی یا رسول اللہ! اللہ تعالیٰ آپکی ملاقات کا مشتاق ہے حضور نے فرمایا اے ملک الموت اپنا کام سرانجام دو۔ اس وقت جبریل نے عرض کی یا رسول زمین پر میرا یہ آخری پھیرا ہے۔ دنیا میں آنے

کی غرض و غایت صرف اور صرف آپکی ذات اقدس تھی جب نبی کریم علیہ السلام نے وفات پائی تو ایک ایسے انسان کی تعزیت کی آواز سنائی دی جو دیکھنے میں نہ آتا تھا۔ اس نے کہا: اسلام علیکم ورحمۃ اللہ وبرکاتہ کل نفس ذائقۃ الموت ہر مصیبت میں اللہ کے لئے تعزیت ہے۔ ﴿ص: ۱۲۸ / ۳ طبرانی کبیر﴾

اس حدیث سے مندرجہ ذیل امور ثابت ہوئے:

ا: خدا تعالیٰ کی بارگاہ میں جو مقام امام الانبیاء ﷺ کو حاصل ہے وہ کسی اور نبی اور رسول کو حاصل نہیں۔ آپ کے اعزاز و اکرام کے لئے خدا تعالیٰ نے ہزاروں مغرمتیں بھیجے جنہوں نے بڑے بڑے ترک و احتشام کے ساتھ آپ کی روح مقدسہ کو خدا کی بارگاہ میں حاضر کیا۔

ب: یہ حضور علیہ السلام کا خاصہ ہے کہ ملک الموت نے روح مقدسہ قبض کرنے سے پہلے آپ کے دروازے پر کھڑے ہو کر اجازت طلب کی اور جب تک اجازت نہ ملی وہ اندر داخل نہیں ہوا نہ تو اس نے آپ سے پہلے کسی بڑے سے بڑے نبی رسول بادشاہ وزیر کبیر رئیس اور امیر سے اجازت طلب کی اور نہ ہی آپ کے بعد قیامت تک کسی سے اجازت مانگے گا اور خاصہ کی تعریف بھی یہی ہے کہ *خاصہ الشی ما یوجد فیہ ولا یوجد فی غیرہ* یعنی جسکی خاصیت ہو اسی میں پائی جائے اس کے علاوہ کسی اور میں نہ پائی جائے۔

ج: ملک الموت نے آپکی روح قبض کرنے سے پہلے آپ کی مرضی

معلوم کی کہ اگر آپ کو یہ بات پسند ہے کہ آپ کی روح قبض کی جائے تو میں یہ کام سرانجام دوں اور اگر نہ پسند ہو اور آپ کی رضا اور مرضی نہ ہو تو روح قبض نہ کروں اس سے پتہ چلا کہ خدا تعالیٰ نے ملک الموت کو ایسا ہی حکم دے کر بھیجا کیونکہ خدا فرماتا ہے: وَيَفْعَلُونَ مَا يُؤْمَرُونَ فرشتے وہی کام کرتے ہیں جو ان کو حکم ہوتا ہے اور اس حکم دینے میں یہ راز اور حکمت مضمحل تھی کہ

كُلَّهُمْ يَطْلُبُونَ رِضَائِي وَأَنَا أَطْلُبُ رِضَاكَ يَا مُحَمَّدٌ ﷺ

ترجمہ:

سب میری رضا چاہتے ہیں اور اے محمد ﷺ میں تیری رضا کا

طالب ہوں۔

خدا کی رضا چاہتے ہیں دو عالم

خدا چاہتا ہے رضائے محمد ﷺ

باب الصحابہ

فصل اول

”حضرت صدیق اکبر رضی اللہ تعالیٰ عنہ“

آپ کا نام عبد اللہ کنیت ابو بکر لقب صدیق عتیق ہے۔ ایک روایت کے مطابق سب سے اول ایمان لانے والے ہیں اس بات میں تو اختلاف ہے کہ حضرت صدیق اکبر پہلے ایمان لائے یا حضرت علی المرتضیٰ لیکن اس بات میں کسی کو اختلاف نہیں کہ جب حضرت علی المرتضیٰ ایمان لائے تو وہ ابھی لڑکے تھے اور صدیق اکبر جب ایمان لائے تو آپ جوان تھے اور آپ نے ایمان لاتے ہی تبلیغ اسلام شروع فرمادی جس کے نتیجے میں حضرت عثمان غنی، حضرت عثمان بن مظعون، حضرت طلحہ، حضرت سعد بن ابی وقاص اور حضرت زبیر رضی اللہ تعالیٰ عنہم اجمعین ایمان لائے۔

مختلف عالموں میں آپ کے مقامات اور آخر میں آپ کی فضیلت کی بحث

ملاحظہ ہو۔

”عالم انوار میں مقام صدیق“

جب خدا تعالیٰ نے ذات مصطفیٰ ﷺ کی تخلیق چاہی تو اللہ تعالیٰ

نے جبریل علیہ السلام کو حکم فرمایا کہ قلب زمین سے مٹی لاؤ جبریل امین جنت الفردوس اور مقرب فرشتوں کے ساتھ زمین پر نازل ہوئے اور نبی کریم ﷺ کی قبر انور کی جگہ سے مٹی لی اور یہ مٹی سفید اور روشن تھی اس مٹی کو تسنیم کے پانی میں گوندھا گیا اور جنتی نہروں میں غوطہ دیا گیا حتیٰ کہ وہ سفید موتی کی طرح ہو گئی اور اس سے نورانی شعاع بلند ہوئی فرشتوں نے اسے عرش و کرسی زمین و آسمان پہاڑوں اور سمندروں میں سیر کرائی تمام فرشتوں اور تمام مخلوق کو حضرت محمد ﷺ کی پہچان ہو گئی اور آپکی فضیلت سے آگاہ ہو گئے۔ اس سے پہلے کہ یہ ساری مخلوق حضرت آدم کی معرفت حاصل کرتی پھر جب اللہ تعالیٰ نے حضرت آدم علیہ السلام کو پیدا فرمایا تو نور مصطفیٰ ﷺ انکی پشت میں رکھ دیا۔ حضرت آدم علیہ السلام اپنی پشت سے پرندے کی طرح آواز سنتے تھے۔ حضرت آدم علیہ السلام نے عرض کی یا اللہ یہ آواز کیسی ہے۔ خدا تعالیٰ نے فرمایا یہ نور محمد ﷺ کی تسبیح ہے جس کو میں تیری پشت سے ظاہر کروں گا مجھ سے عہد کرو کہ تو اس کو پاک رحموں کی طرف منتقل کرے گا۔ حضرت آدم علیہ السلام نے عرض کی میں وعدہ کرتا ہوں کہ میں اس نور کو پاک مردوں کی پشتوں اور پاک عورتوں کے رحموں کی طرف منتقل کروں گا۔ نور محمد ﷺ حضرت آدم علیہ السلام کی پشت میں چمکتا تھا اور فرشتے حضرت آدم علیہ السلام کے پیچھے قطار باندھ کر کھڑے ہو جاتے اور اس نور کی زیارت کرتے اور اس نور کے دیدار کے صلے میں سبحان اللہ کہتے

جب حضرت آدم علیہ السلام نے یہ منظر دیکھا تو عرض کی یا اللہ یہ فرشتے میرے پیچھے کیوں کھڑے ہوتے ہیں فرمایا یہ اس نور محمد ﷺ کی زیارت کرتے ہیں جس کو میں تمہاری پشت سے ظاہر کروں گا عرض کی یا اللہ مجھے اس نور کی زیارت کرادے خدا نے ان کو نور مصطفیٰ کی زیارت کرائی اور وہ آپ پر ایمان لائے اور آپ پر درود پڑھا اور انگشت شہادت سے اشارہ کیا اور پڑھا لا الہ الا اللہ محمد رسول اللہ حضرت آدم علیہ السلام نے عرض کی یا اللہ یہ نور میرے سامنے کر دے تاکہ فرشتے میرے سامنے آجائیں پیچھے نہ رہیں وہ نور آپ کی پیشانی میں آگیا اور آپ کی پیشانی میں سورج کے دائرے کی طرح چمکتا تھا یا چودھویں کے چاند کی طرح چمکتا تھا۔ اب فرشتے آپ کے سامنے آکر اس نور کی زیارت کرتے تھے اور اس دیدار کے صلے میں اللہ کی تسبیح پڑھتے تھے۔ حضرت آدم علیہ السلام نے عرض کی یا اللہ اس نور کو ایسی جگہ منتقل کر دے جہاں سے میں اسے دیکھ سکوں۔ خدا تعالیٰ نے اس نور کو حضرت آدم علیہ السلام کی انگشت شہادت میں منتقل فرمادیا۔ حضرت آدم علیہ السلام اس نور کی زیارت کرتے تھے بعد ازاں حضرت آدم علیہ السلام نے عرض کی اس نور کا کوئی باقی حصہ میری پشت میں رہ گیا ہے فرمایا ہاں اس کے صحابہ کا نور باقی رہ گیا ہے عرض کی ان کا نور باقی انگلیوں میں منتقل فرمادے۔ خدا تعالیٰ نے صدیق اکبر کا نور درمیانی بڑی انگلی میں فاروق اعظم کا نور بڑی کے ساتھ والی انگلی میں عثمان غنی کا نور چھوٹی انگلی میں اور حیدر کرار کا نور انگوٹھے میں منتقل کر

دیا۔ جب تک حضرت آدم علیہ السلام جنت میں رہے یہ انوار انکی انگلیوں میں چمکتے رہے جب آپ زمین پر تشریف لے آئے اور اللہ تعالیٰ کے خلیفہ بنے تو یہ انوار آپکی پشت میں منتقل ہو گئے۔

﴿ص: ۲۲۵ / ۱ جواہر البحار - ص: ۳۱ / ۲ المدخل﴾

”عالم ارواح میں مقام صدیق“

حضور علیہ السلام نے فرمایا: اللہ تعالیٰ نے اجساد میں دو ہزار سال پہلے انسانی ارواح کو پیدا فرمایا پھر ان روحوں کو حکم دیا کہ میری ﴿حضرت محمد ﷺ﴾ کی اطاعت کرو اور ان پر سلام بھجو مردوں میں جس نے سب سے پہلے میری تصدیق کی اور مجھ پر ایمان لائی وہ روح ابو بکر صدیق تھی اور عورتوں میں سب سے پہلے مجھ پر ایمان لانے والی اور مجھ پر سلام بھیجنے والی روح عائشہ رضی اللہ تعالیٰ عنہا کی تھی۔ ﴿ص: ۱۷۱ / ۳ / ۱ مسند الفردوس﴾

حضرت علی المرتضیٰ رضی اللہ تعالیٰ عنہ سے روایت ہے کہ آپ سے صدیق اکبر اور فاروق اعظم کے بارے میں سوال ہوا آپ نے فرمایا یہ دونوں قیامت کے دن محمد ﷺ کے ساتھ ان ستر آدمیوں کے وفد میں ہونگے جو اللہ کی بارگاہ میں حاضر ہونگے۔ حضرت موسیٰ علیہ السلام نے عالم ارواح میں ان کو اللہ تعالیٰ سے مانگا مگر یہ دونوں حضرت محمد مصطفیٰ ﷺ کو عطا کئے گئے۔ ﴿ص: ۱۰ / ۱۳ کنز العمال﴾

”عالم دنیا میں عند اللہ مقام صدیق“

حدیث نمبر ۱:

حضرت علی المرتضیٰ رضی اللہ تعالیٰ عنہ نے خدا کی قسم یاد فرمائی کہ

أُنزِلَ اسْمُ أَبِي بَكْرٍ مِنَ السَّمَاءِ الصِّدِّيقِ

ترجمہ:

آسمان سے ابو بکر کا نام صدیق نازل کیا گیا ہے۔

﴿۵۵/ اطبرانی کبیر﴾

حدیث نمبر ۲:

ایک روز رسول اللہ ﷺ صحابہ کی جماعت کے ساتھ ایک جگہ تشریف فرما تھے ان میں سے صدیق اکبر رضی اللہ تعالیٰ عنہ کھڑے ہوئے عرض کی یا رسول اللہ میرے پاس چالیس غلام تھے ان میں سے بیس غلام رسول خدا کی رضا اور خوشنودی کے لئے آزاد کر دئے حضور نے ان کے حق میں دعائے خیر فرمائی اس وقت جبریل امین حاضر خدمت ہوئے اور عرض کی اللہ سلام کے بعد فرماتا ہے اے رسول اکرم ﷺ ان بیس غلاموں کے جسم پر جتنے بال تھے انکی تعداد کے برابر تیری امت کے لوگوں کو ہم نے جہنم سے آزاد کر دیا اور اتنا ہی ثواب صدیق اکبر کو عطا فرمایا اور انکے اتنے درجے جنت میں بلند کر دیئے۔ ﴿ص: ۳۱ انیس الارواح﴾

حدیث نمبر ۳:

رسول اللہ ﷺ نے فرمایا: إِنَّ اللَّهَ عَزَّوَجَلَّ يَكْرَهُ فَوْقَ سَمَائِهِ أَنْ يَخْطَأَ أَبُو بَكْرٍ رَضِيَ اللَّهُ تَعَالَى عَنْهُ۔

ترجمہ:

بے شک اللہ تعالیٰ آسمانوں پر اس بات کو پسند نہیں کرتا کہ صدیق اکبر سے کوئی خطا سرزد ہو۔

حدیث نمبر ۴:

حضرت عبداللہ بن عباس سے روایت ہے کہ ابو بکر صدیق غار میں نبی کریم کے ساتھ موجود تھے ان پر پیاس نے غلبہ کیا نبی کریم کی بارگاہ میں شکایت کی نبی کریم نے ان سے فرمایا غار کے دروازے پر چلے جاؤ وہاں سے پانی پی لو ابو بکر فرماتے ہیں میں وہاں گیا میں نے ایسا پانی پیا جو شہد سے زیادہ میٹھا دودھ سے زیادہ سفید اور کستوری سے زیادہ خوشبودار تھا پھر میں نبی کریم کی بارگاہ میں حاضر ہوا حضور نے فرمایا پانی پی لیا عرض کی ہاں حضور نے فرمایا اے ابو بکر کیا تجھے بھارت دونوں عرض کی ہاں یا رسول اللہ فرمایا اللہ تعالیٰ نے جنتی نہروں پر مؤکل فرشتے کو حکم دیا جنت الفردوس کی ایک نہر کا رخ غار کے دروازے کی طرف پھیر دو تاکہ صدیق اکبر پانی پی لیں۔ صدیق اکبر نے عرض کی یا رسول اللہ خدا کی بارگاہ میں میرا اتنا عظیم مقام ہے نبی کریم نے فرمایا ہاں بلکہ اس سے بھی افضل مقام ہے۔

پھر فرمایا: وَالَّذِي بَعَثَنِي بِالْحَقِّ نَبِيًّا لَا يَدْخُلُ الْجَنَّةَ مَبْغُضًا
وَلَوْ كَانَ لَهُ عَمَلٌ سَبْعِينَ نَبِيًّا۔

﴿ص: ۹۵ / ۱ الرياض النضره في مناقب العشره﴾

ترجمہ:

قسم ہے اسکی جس نے مجھے حق کے ساتھ نبی بنا کر بھیجا ہے تجھ سے
بغض رکھنے والا جنت میں داخل نہ ہوگا اس کے عمل اگرچہ ستر نبیوں کے
برابر ہوں۔

حدیث نمبر ۵:

رسول خدا ﷺ نے فرمایا: آتَانِي جِبْرِيلُ عَلَيْهِ السَّلَامُ فَقَالَ
يَا مُحَمَّدُ إِنَّ اللَّهَ تَعَالَى أَمَرَكَ أَنْ تَسْتَشِيرَكَ أَبَا بَكْرٍ۔

﴿ص: ۱۴۳ / ۱ الرياض النضره﴾

ترجمہ:

جبریل امین میرے پاس آئے اور عرض کی اے محمد ﷺ اللہ تعالیٰ
نے آپ کو حکم دیا ہے کہ ابو بکر صدیق سے مشورہ کر لیا کرو۔

”آخرت میں عند اللہ مقام صدیق“

حدیث نمبر ۱:

حضرت ابو ہریرہ سے مروی ہے کہ رسول اللہ ﷺ نے فرمایا جس

نے دو چیزیں میں اللہ کے راستے میں خرچ کیں تو وہ جنت کے دروازے میں پکارا جائے گا اے اللہ کے بندے یہ بہتر ہے۔ جو نمازی ہے وہ باب الصلوٰۃ سے جو مجاہد ہے وہ باب الجہاد سے جو صدقہ دیتا ہے وہ باب الصدقہ سے جو روزہ دار ہے وہ باب الریان سے پکارا جائے گا۔ ابو بکر صدیق نے عرض کی میرے ماں باپ آپ پر قربان ہو جائیں کیا کوئی ایسا بھی ہے جو تمام دروازوں سے پکارا جائے گا۔ رسول اللہ ﷺ نے فرمایا ہاں مجھے امید ہے کہ تو ان میں سے ہو گا۔ ﴿ص: ۲۰۸ / ۲ ترندی شریف﴾

حدیث نمبر ۲:

حضرت انس بن مالک سے روایت ہے کہ رسول اللہ ﷺ نے فرمایا اے ابو بکر صدیق ان اللہ عزوجل یتجلی للخلائق عامة ویتجلی لك خاصة۔ ﴿ص: ۱۴۶ / ۱ الریاض الضرہ۔ ص: ۳۸۸ / ۲ تاریخ بغداد﴾

ترجمہ:

بے شک اللہ تعالیٰ ﴿قیامت کے دن﴾ اپنی ساری مخلوق پر عام تجلی اور تجھ پر اپنی خاص تجلی ڈالے گا۔

حدیث نمبر ۳:

حضرت انس بن مالک رضی اللہ تعالیٰ عنہ سے مروی ہے کہ رسول اللہ ﷺ نے فرمایا میں نے آسمان پر ایک گھوڑا دیکھا جو کھڑا ہے اس پر زین کسی ہوئی ہے اسے لگام دی ہوئی ہے نہ وہ لید کرتا ہے نہ پیشاب نہ اس کو پسینہ

آتا ہے اس کا سر سرخ یا قوت کا ہے اور پاؤں سبز زبرجد کے بدن زرد عقیق کا اس کے پر بھی ہیں۔ میں نے پوچھا یہ کن کے لئے ہے جبریل علیہ السلام نے عرض کی یہ صدیق اکبر اور فاروق اعظم سے محبت کرنے والوں کے لئے ہیں۔ اس پر سوار ہو کر وہ قیامت کے دن اللہ تعالیٰ کی زیارت کریں گے۔

﴿ص: ۲۴۲ / ۱۱ تاریخ بغداد﴾

حدیث نمبر ۴:

حضور ﷺ نے فرمایا جنت میں بلند درجوں والے اس طرح دیکھے جائیں گے جیسے تم افق آسمان میں چمکدار ستاروں کو دیکھتے ہو اور صدیق اکبر اور فاروق اعظم ان بلند درجوں والوں میں سے ہوں گے۔

﴿ص: ۲۶ / ۳ مسند امام احمد﴾

حدیث نمبر ۵:

حضرت علی رضی اللہ تعالیٰ عنہ سے روایت ہے کہ میں حضور علیہ السلام کی بارگاہ میں موجود تھا کہ ابو بکر صدیق اور فاروق اعظم رضی اللہ تعالیٰ عنہما تشریف لائے نبی کریم نے فرمایا: هَذَا سَيِّدَا كَهْوَلِ أَهْلِ الْجَنَّةِ مِنَ الْأَوَّلِينَ وَالْآخِرِينَ إِلَّا النَّبِيِّنَ وَالْمُرْسَلِينَ يَا عَلِيُّ لَا تُخْبِرُهُمَا۔

﴿ص: ۵ / ۱۳ کنز العمال - ص: ۲۰۷ / ۲ ترندی - ابن ماجہ﴾

ترجمہ:

نبیوں اور رسولوں کے علاوہ تمام پختہ عمر کے جنتی لوگوں کے سردار

ابو بکر و عمر ہونگے۔ اے علی ان دونوں کو خبر نہ دینا۔

حدیث نمبر ۶:

ایک مرتبہ صدیق اکبر رضی اللہ تعالیٰ عنہ نے اپنا کل نقدی اثاثہ اسی ہزار دینار خدا کی راہ میں صرف کر دیا آپ کے پاس ایک کملی تھی اسے اوڑھ کر سرکارِ دو عالم ﷺ کی بارگاہِ اقدس میں حاضر ہوئے آپ نے حضرت صدیق اکبر سے پوچھا اے ابو بکر تم نے اپنے کل مال سے گھر کی ضروریات کے لئے بھی کچھ رکھا ہے؟ حضرت صدیق اکبر نے عرض کی اللہ اور اللہ کے رسول کا نام کافی ہے۔ پس اسی وقت حضرت جبریل امین کملی اوڑھے

”ستر ہزار فرشتے“

کمبل پوش اپنے ہمراہ لے کر رسول پاک ﷺ کے دربارِ اقدس میں حاضر ہوئے اور عرض کی یا رسول اللہ خدا تعالیٰ کا یہ فرمان ہے کہ آج حضرت ابو بکر نے اپنا کل مال ہمارے رستے میں خرچ کر دیا ہے لہذا انہیں ہمارا سلام پہنچاؤ اور کہو کہ تم نے وہ کام کیا جس سے ہم راضی ہو گئے اب ہم بھی وہ کام کریں گے جس سے تم راضی ہو جاؤ اور اے محمد ﷺ آپ کو اور ہم تمام فرشتوں کو حکم ہوا ہے کہ ابو بکر کی موافقت اور مشابہت میں سب کے سب کملی اوڑھیں کہ کل بروز قیامت حضرت ابو بکر صدیق کملی پوش کے ساتھ سب کملی پوشوں کو ہم بخش دیں گے۔ ﴿انیس الارواح ص: ۳۹﴾

فصل دوم

”حضرت سعد بن معاذ رضی اللہ تعالیٰ عنہ“

غزوہ احزاب میں جب مشرکین تیز آندھی کی تاب نہ لا کر بھاگ گئے تو ان کے طرفدار بنو قریظہ آکر اپنے قلعوں میں گھس گئے۔ نبی کریم علیہ السلام نے اپنے اصحاب کے ساتھ پچیس روز تک ان کو محاصرہ میں رکھا۔ انصار مدینہ کے قبیلہ اوس کے بنو قریظہ کے ساتھ ساتھ حلیفانہ تعلقات تھے اس لئے اوس نے رسول اللہ سے درخواست کی بنو قریظہ کے ساتھ وہی سلوک کیا جائے جو بنو نضیر سے کیا گیا تھا۔ یعنی بنو قریظہ اپنے مال و متاع چھوڑ جائیں اور بیوی بچوں کو لے کر یہاں سے نکل جائیں۔ حضور علیہ السلام نے فرمایا کیا تم اس بات پر راضی ہو کہ ان بنو قریظہ کے بارے میں جو فیصلہ تمہارے اپنے آدمی سعد بن معاذ کریں وہ تمہیں منظور ہو۔ انہوں نے کہا ہمیں منظور ہے۔ حضرت سعد بن معاذ غزوہ احزاب میں زخمی ہوئے تھے۔ ان کی شہ رگ پر ایک تیر لگا تھا۔ حضرت سعد بن معاذ نے اس وقت دعا مانگی تھی۔

اے اللہ! اگر تو نے قریش کی لڑائی باقی رکھی ہے تو مجھ کو بھی اس کے لئے باقی رکھ کیونکہ مجھ کو اس سے زیادہ کوئی چیز محبوب اور پیاری نہیں کہ

میں اس قوم سے جہاد کروں جس نے تیرے رسول کو ایذا نہیں پہنچائیں اور اس کو جھٹلایا اور اس کو حرم سے نکالا۔ اے اللہ! اگر تو نے ان کے اور ہمارے مابین لڑائی ختم کر دی ہے تو اس زخم کو میرے لئے شہادت کا ذریعہ بنا اور اس وقت تک مجھ کو موت نہ دے جب تک کہ بنو قریظہ کی ذلت اور رسوائی سے میری آنکھیں ٹھنڈی نہ ہو جائیں۔

حضرت سعد بن معاذ جب غزوہ خندق میں زخمی ہوئے تو رسول خدا نے ان کے لئے مسجد نبوی میں ایک خیمہ لگوا دیا تھا تاکہ قریب سے انکی عیادت کر سکیں۔ حضور علیہ السلام نے ان کے بلانے کے لئے آدمی بھیجا آپ دراز گوش پر سوار ہو کر تشریف لائے جب رسول اللہ ﷺ کے قریب پہنچے تو آپ نے فرمایا: قَوْمُوا إِلَى سَيِّدِكُمْ

اپنے سردار کی تعظیم کے لئے کھڑے ہو جاؤ۔

جب اتار کر بٹھادیئے گئے تو آپ نے فرمایا ان لوگوں نے اپنا فیصلہ تیرے سپرد کیا ہے۔ حضرت سعد بن معاذ نے کہا میں ان کے بارے میں یہ فیصلہ کرتا ہوں کہ ان میں سے لڑنے والے مردوں کو قتل کر دیا جائے عورتوں اور بچوں کو کنیر اور غلام بنا لیا جائے اور ان کا تمام مال و اسباب مسلمانوں میں تقسیم کر دیا جائے۔ نبی کریم نے فرمایا اے سعد تو نے ان کے بارے میں وہ فیصلہ کیا ہے جو خدا نے ساتویں آسمان پر کیا ہے۔

بعد ازاں آپ کا زخم جاری ہو گیا جب ان پر نزع کا عالم طاری ہوا تو

حضور علیہ السلام ان کے سرہانے کھڑے ہوئے اور ان کے سر کو اپنے زانو پر رکھا اور بارگاہ خداوندی میں عرض کی اے اللہ سعد نے تیرے راستے میں بڑی تکالیف برداشت کی ہیں تیرے رسول کی تصدیق کی ہے الہی اسکی روح کو اپنے دوستوں کی روحوں کی طرح قبض کرنا جب سعد نے آپ کی آواز کو سنا تو اپنی آنکھیں کھولیں اور عرض کی السلام علیک یا رسول اللہ میں گواہی دیتا ہوں کہ آپ اللہ کے برحق رسول ہیں آپ نے تبلیغ کا حق ادا کر دیا۔ بعد ازاں انکی روح قفس عنصری سے پرواز کر گئی۔ جبریل امین حاضر خدمت ہوئے اور عرض کی آپ کے کس صحابی نے وفات پائی ہے کہ اسکی روح کے استقبال کے لئے تمام آسمانوں کے دروازے کھل گئے ہیں۔

جب ان کے جنازے کی چارپائی کو اٹھایا گیا تو منافقوں نے کہا سعد تو بڑے قوی اور عظیم الجثہ اور طویل القامت تھے لیکن ان کا جنازہ بڑا ہلکا ہے۔ پھر انہوں نے کہا اس کی وجہ یہ ہے کہ انہوں نے بنو قریظہ کے متعلق درست فیصلہ دیا ہے۔ جب اس بات کا ذکر رسول خدا کے سامنے ہوا تو آپ نے فرمایا قسم ہے اس ذات کی جس کے قبضہ اختیار میں میری جان ہے انکا جنازہ فرشتوں نے اٹھایا ہوا ہے۔ صحابہ فرماتے ہیں جوں جوں انکی قبر کھودتے جاتے تھے قبر کی مٹی سے کستوری کی خوشبو آتی جاتی تھی یہاں تک کہ لحد تیار ہو گئی۔ ﴿ص: ۴۳۰ / طبقات ابن سعد - ص: ۲۴۴ / مدارج النبوت﴾

آپ کے جنازے پر

”ستر ہزار فرشتے“

حاضر ہوئے اور حضرت جابر سے روایت ہے کہ

اَهْتَزَّ عَرْشُ الرَّحْمَنِ لِمَوْتِ سَعْدِ بْنِ مَعَاذٍ

یعنی حضرت سعد بن معاذ کی موت پر عرش الہی کانپ اٹھا۔

﴿مسلم شریف ص: ۲۹۴ / ۲﴾

جب سعد بن معاذ کی وفات ہوئی تو انکی والدہ آکر رونے لگیں۔ حضور

علیہ السلام نے فرمایا غمگین نہ ہو۔

فَإِنَّ ابْنَكَ أَوَّلُ مَنْ ضَحِكَ اللَّهُ إِلَيْهِ وَاهْتَزَلَهُ الْعَرْشُ۔

﴿ص: ۲۰۶ / ۳ المستدرک﴾

سب سے اول خدا تیرے بیٹے کی طرف دیکھ کر مسکرایا ہے اور اسکے

لئے عرش جنبش میں آیا۔

اور جس کی طرف دیکھ کر خدا تعالیٰ اپنی شان کے لائق مسکرائے وہ

بلا حساب جنتی ہوتا ہے۔ ﴿ص: ۲۱۹ / ۲ سنن سعید بن منصور﴾

جب حضرت سعد بن معاذ کو دفن کیا گیا تو صحابہ نے دیکھا کہ حضور

علیہ السلام کے چہرہ انور کی رنگت تبدیل ہو گئی ہے۔ نبی کریم نے تین مرتبہ

تسبیح کہی صحابہ نے بھی تین مرتبہ تسبیح پڑھی پھر نبی کریم نے تکبیر کہی تو

صحابہ نے آپکی طرف دیکھ کر تین مرتبہ تکبیر کہی۔ یہاں تک کہ انکی تکبیر

سے جنت البقیع میں گونج پیدا ہوئی اس تسبیح و تکبیر کے بارے میں حضور علیہ السلام سے پوچھا گیا فرمایا تمہارے ساتھی پر قبر تنگ ہو گئی تھی۔ خدا تعالیٰ نے اسے کشادہ کر دیا اگر کوئی تنگی قبر سے نجات پاتا تو سعد بن معاذ پاجاتا۔

﴿ص: ۴۳۲ / ۳ طبقات ابن سعد﴾

فصل سوم

”حضرت معاویہ بن معاویہ مزنی“

حضرت ابو امامہ سے روایت ہے کہ تبوک کے میدان میں جبریل امین رسول اللہ ﷺ کی خدمت میں حاضر ہوئے عرض کی یا محمد ﷺ معاویہ بن معاویہ مزنی کا جنازہ تیار ہے ان پر نماز جنازہ پڑھنے کے لئے تیار ہو جائیں۔ رسول اللہ ﷺ باہر تشریف لائے اور جبریل امین

”ستر ہزار فرشتے“

لے کر نازل ہوئے انہوں نے پہاڑوں پر اپنا دایاں پر رکھا وہ جھک گئے بایاں پر زمین پر رکھا وہ بھی جھک گئی یہاں تک کہ رسول خدا نے مکہ معظمہ اور مدینہ طیبہ دیکھا۔ رسول خدا، جبریل اور فرشتوں نے نماز جنازہ پڑھی جب نبی کریم جنازہ سے فارغ ہوئے تو فرمایا اے جبریل معاویہ بن معاویہ مزنی کو یہ مقام کیسے ملا عرض کی یہ کھڑے بیٹھے پیدل چلتے اور سواری پر ہر حال میں قل

هو اللہ احد پڑھتے رہتے تھے۔ ﴿ص: ۵۲۰ / ۴ طبرانی اوسط﴾

حضرت انس بن مالک رضی اللہ تعالیٰ عنہ سے روایت ہے کہ میدان تبوک میں نبی کریم کے ساتھ موجود تھے کہ آفتاب بڑی تیز شعاعوں نور اور چمک کے ساتھ طلوع ہوا کہ اس سے پہلے اتنی تیز روشنی کے ساتھ کبھی طلوع نہ ہوا تھا۔ جبریل امین رسول اللہ ﷺ کی خدمت میں حاضر ہوئے۔ حضور نے ان سے دریافت فرمایا کہ آج سورج اتنی تیز روشنی سے طلوع ہوا ہے کہ پہلے کبھی ایسا دیکھنے میں نہیں آیا۔ عرض کی اسکی وجہ یہ ہے کہ مدینہ طیبہ میں معاویہ بن معاویہ مرنے نے انتقال کیا ہے اور خدا نے انکی نماز جنازہ کے لئے

”ستر ہزار فرشتے“

بھیجے ہیں۔ حضور علیہ السلام نے پوچھا اسکی وجہ کیا ہے عرض کیا کثرت سے سورہ اخلاص کی تلاوت وہ رات دن چلتے پھرتے کھڑے بیٹھے قل هو اللہ احد پڑھتے رہتے تھے۔ یا رسول اللہ کیا آپ چاہتے ہیں کہ میں آپ کے لئے زمین سمیٹ دوں تاکہ آپ ان پر نماز جنازہ پڑھ لیں فرمایا ہاں پس حضور علیہ السلام نے ان پر نماز جنازہ پڑھی پھر لوٹ آئے۔

﴿ص: ۱۴ / ۵ البدایہ والنہایہ - ص: ۲۴۵ / ۵ دلائل النبوت﴾

﴿ص: ۵۰۹ / ۲ شعب الایمان﴾

حضرت انس بن مالک رضی اللہ تعالیٰ عنہ سے مروی ہے کہ جبریل امین آئے اور عرض کی یا رسول اللہ معاویہ بن معاویہ کا انتقال ہو گیا ہے کیا آپ اس پر نماز جنازہ پڑھنا پسند فرماتے ہیں آپ نے فرمایا ہاں جبریل نے پر مارا درخت اور ٹیلے جھک گئے۔

فَصَلَّى عَلَيْهِ، صَفَّانِ مِنَ الْمَلَائِكَةِ فِي كُلِّ صَفٍّ سَبْعُونَ أَلْفًا

مَلَكٍ۔

ترجمہ:

آپ نے اس پر نماز جنازہ پڑھی اور آپ کے پیچھے دو صفیں تھیں اور

ہر صف میں

”ستر ہزار فرشتے“

تھے۔ نبی کریم نے پوچھا جبریل معاویہ بن معاویہ کو یہ مقام کیسے میسر ہوا۔ عرض کی قل شریف کی محبت کی وجہ سے وہ اس سورت اخلاص کو کھڑے بیٹھے آتے جاتے ہر حال میں پڑھتے تھے۔

﴿ص: ۲۴۶ / ۵ دلائل النبوت - ص: ۶۰۱ / کنز العمال﴾

قرآن مجید کی ایک سو چودہ سورتیں ہیں ان میں سے سب سے افضل

سورت سورہ اخلاص جس کی محبت بندہ مومن کو جنت میں لے جاتی چنانچہ

”فضائل سورہ اخلاص“

حدیث نمبر ۱:

حضرت انس بن مالک رضی اللہ تعالیٰ عنہ سے مروی ہے کہ ایک آدمی مدینہ کی مسجد قبا میں امامت کراتا تھا۔ وہ ہر نماز میں فاتحہ کے بعد پہلے قل شریف پڑھتا تھا پھر ساتھ کوئی اور سورت ملاتا اس کے مقتدیوں نے اس سے اس بارے میں بات چیت کی اس نے کہا میں اس سورہ اخلاص کو ترک نہ کرونگا تم چاہو تو میں تمہاری امامت کراؤں اور اگر نہ چاہو تو نہ کراؤں اور وہ آدمی ان سب سے افضل تھا اور وہ اس بات کو پسند نہ کرتے تھے کہ اس کے علاوہ کوئی اور امامت کرائے انہوں نے رسول کریم کی بارگاہ میں یہ بات پیش کی حضور نے اس امام کو بلا کر پوچھا تو نے اس سورت کو لازم کیوں کر لیا ہے اپنے ساتھیوں کی بات کیوں نہیں مانتا عرض کی یا رسول اللہ مجھے اس سورت سے محبت ہے فرمایا: **حُبُّكَ اَيُّهَا اَدْخَلَكَ الْجَنَّةَ**

اس سورہ اخلاص کی محبت تجھے جنت میں لے جائے گی۔

﴿ص: ۵۰۵ / ۲ شعب الایمان - بخاری شریف﴾

حدیث نمبر ۲:

حضرت جریر رضی اللہ تعالیٰ عنہ سے مروی ہے کہ رسول اللہ ﷺ نے فرمایا جو گھر میں داخل ہوتے وقت قل هو اللہ احد پڑھ لے اس گھر

اور ہمسایوں سے غربت دور ہو جائے گی۔ ﴿ص: ۲۵۰/۲۰ تفسیر قرطبی﴾

حدیث نمبر ۳:

رسول اللہ ﷺ نے فرمایا کہ میں اپنی امت کے لئے عذاب الہی سے ڈرتا تھا یہاں تک کہ ایک روز حضرت جبریل امین علیہ السلام سورت اخلاص لائے اس وقت مجھے سکون حاصل ہوا۔

اس لئے کہ اس سورت میں خدا تعالیٰ کی صفت و ثنا ہے پس جو شخص اس سورت کو پڑھا کرے اس کے لئے عرش عظیم سے ندا آتی ہے کہ اللہ تعالیٰ اس کے گناہ بخش دے گا اور خدا تعالیٰ اس کی ہر حاجت پوری کرے گا۔ ﴿ص: ۱۸۶ انیس الارواح﴾

حدیث نمبر ۴:

رسول اللہ ﷺ نے فرمایا جو سوتے وقت سورہ فاتحہ اور سورہ اخلاص پڑھ لے وہ قیامت کے دن امینوں میں سے اٹھایا جائے گا۔ وہ حضرت عیسیٰ علیہ السلام کے ہمراہ جنت میں داخل ہوگا۔ ﴿ص: ۷۴ انیس الارواح﴾

حدیث نمبر ۵:

رسول اللہ ﷺ نے فرمایا جو مرض وفات میں قل هو اللہ احد پڑھے گا وہ قبر کے فتنے سے محفوظ رہے گا۔ قبر کے دبانیے سے امن میں رہے گا اور قیامت کے دن فرشتے اس کو اٹھائیں گے اور پل صراط پار کرا کے داخل جنت کر دیں گے۔ ﴿ص: ۲۱۳/۲ حلیۃ الاولیاء﴾

حدیث نمبر ۶:

حضرت جابر بن عبد اللہ رضی اللہ تعالیٰ عنہ سے مروی ہے کہ رسول اللہ ﷺ نے فرمایا جس مومن کے نامہ اعمال میں یہ تین عمل ہونگے وہ جنت میں جس دروازے سے چاہے گا داخل ہو جائے گا اور جنتی حور عین سے چاہیگا شادی ہو جائے گی جو اپنا قرض خفیہ ادا کر دے گا اور اپنے قاتل کو معاف کر دے گا اور ہر نماز کے بعد دس مرتبہ قل ھو اللہ احد پڑھے گا۔ حضرت ابو بکر نے کہا رسول اللہ اگر ان تینوں میں سے ایک عمل کیا ہو فرمایا تب بھی وہ جنتی ہے۔ ﴿ص: ۲۱۶ / ۴ طبرانی اوسط﴾

حدیث نمبر ۷:

نبی پاک علیہ السلام نے فرمایا جس نے دس مرتبہ قل ھو اللہ احد پڑھا اس کے لئے جنت میں ایک محل تعمیر ہو گیا اور جس نے بیس مرتبہ پڑھا اس کے لئے دو محل اور جس نے تین مرتبہ پڑھا اس کے لئے تین محل۔ فاروق اعظم نے عرض کی یا رسول اللہ اس طرح تو ہمارے بہت سے محل ہو جائیں گے فرمایا اللہ کے ہاں بہت وسعت ہے۔

﴿ص: ۲۴۹ / ۲۰ تفسیر قرطبی﴾

حدیث نمبر ۸:

حضرت سہل بن سعد فرماتے ہیں ایک آدمی نے حضور علیہ السلام کی بارگاہ میں سچی معاش کی شکایت کی۔ حضور نے فرمایا جب تو گھر میں داخل

ہو تو سلام کر گھر میں خواہ کوئی ہو یا نہ ہو اور ایک مرتبہ قل ھو اللہ احد پڑھ اس آدمی نے اس پر عمل کیا خدا تعالیٰ نے رزق کی اتنی فراوانی کر دی کہ بمسایوں تک وہ رزق پہنچا۔ ﴿ص: ۲۵۰/۲۰ تفسیر قرطبی﴾

حدیث نمبر ۹:

حضرت انس بن مالک رضی اللہ تعالیٰ عنہ سے روایت ہے کہ رسول اللہ ﷺ نے فرمایا جو آدمی دو سو مرتبہ قل ھو اللہ احد پڑھے خدا تعالیٰ اس کے دو سو سال کے گناہ معاف فرمادے گا۔ ﴿ص: ۵۰۶/۲ شعب الایمان﴾

حدیث نمبر ۱۰:

حضور علیہ السلام نے فرمایا جو آدمی بستر پر سونے کا ارادہ کرے وہ دائیں پہلو لیٹ کر سو مرتبہ قل ھو اللہ احد پڑھے خدا تعالیٰ قیامت کے دن فرمائے گا اے میرے بندے اپنے دائیں طرف سے جنت میں داخل ہو جا۔ ﴿ص: ۲۴۹/۲۰ تفسیر قرطبی۔ ص: ۵۰۸/۲ شعب الایمان﴾

حدیث نمبر ۱۱:

جو جمعہ کے دن مسجد میں داخل ہو کر چار رکعتیں اس طرح پڑھے کہ ہر رکعت میں فاتحہ کے بعد پچاس مرتبہ قل ھو اللہ احد پڑھے یعنی ان چار رکعتوں میں دو سو مرتبہ ہو گیا تو مرنے سے پہلے وہ اپنا جنتی مکان دیکھ لے گا۔ ﴿ص: ۲۴۹/۲۰ تفسیر قرطبی﴾

جو بندہ مومن خدا کی توفیق سے ان گیارہ احادیث میں سے کسی ایک

حدیث پر عمل کرے تو اس کتاب کے لکھنے والے احقر العباد فی الاقطار الجھانی
محمد صدق ملتانی کے لئے دعائے مغفرت فرمادے۔

فصل چہارم

”حضرت امام حسین رضی اللہ تعالیٰ عنہ“

حضور نبی کریم علیہ السلام کے اہلبیت کے فضائل قرآن و حدیث
سے ثابت ہیں۔ انکی محبت عین محبت رسول خدا ہے ذریعہ نجات ہے خدا اور
اس کے رسول کی رضا کے حصول کا موجب ہے امامین کریمین حضور کے بیٹے
ہیں ان سے محبت کرنے والا خدا کا محبوب ہے چنانچہ حدیث میں آیا ہے :

حدیث نمبر ۱:

حضرت سلمان فارسی رضی اللہ تعالیٰ عنہ فرماتے ہیں میں نے نبی
کریم ﷺ سے سنا آپ نے فرمایا :

حسن اور حسین دونوں میرے بیٹے ہیں جس نے ان دونوں کو محبوب
رکھا اس نے مجھ کو محبوب رکھا اور جس نے مجھ کو محبوب رکھا اس نے اللہ کو
محبوب رکھا اور جس نے اللہ کو محبوب رکھا اللہ نے اس کو داخل جنت کر دیا اور
جس نے ان دونوں سے بغض رکھا اس نے مجھ سے بغض رکھا اور جس نے مجھ
سے بغض رکھا اس نے خدا سے بغض رکھا اور جس نے اللہ سے بغض رکھا اللہ

نے اس کو جہنم میں داخل کر دیا۔ ﴿ص: ۱۶۶ / ۳ المستدرک - ۵۰ / ۳ طبرانی کبیر﴾

حدیث نمبر ۲:

حضرت عقبہ عامر سے مروی ہے کہ رسول اللہ ﷺ نے فرمایا حضرت امام حسن اور حضرت امام حسین رضی اللہ تعالیٰ عنہما جنت کے دو گوشتوارے ہیں اور وہ دونوں جنت میں معلق نہیں اور نبی کریم ﷺ نے فرمایا جب اہل جنت داخل جنت ہو جائیں گے تو جنت کہے گی یا اللہ تو نے مجھ سے وعدہ کیا تھا کہ تو مجھے دو گوشتواروں سے زینت دے گا۔ اللہ فرمائے گا کیا میں نے تجھے حضرت حسن اور حضرت حسین سے زینت نہیں دی پھر جنت دُلہن جیسا ناز کرے گی۔ ﴿ص: ۵۹ / ۸ طبرانی اوسط﴾

﴿ص: ۴۳۴ / ۱ مسند الفردوس - ص: ۲۲۵ / ۱ طبرانی اوسط﴾

حدیث نمبر ۳:

حضرت عبد اللہ بن عمر رضی اللہ تعالیٰ عنہ نے فرمایا کہ رسول اللہ

ﷺ کا ارشاد ہے: **إِنَّ الْحَسَنَ وَالْحُسَيْنَ هُمَا رِيحَانَايَ مِنَ الدُّنْيَا**۔

﴿ص: ۲۷۵ / ۳ مشکوٰۃ﴾

ترجمہ:

پیشک امام حسن اور امام حسین میرے دنیا کے دو پھول ہیں۔

حدیث نمبر ۴:

حضرت ابو سعید خدری رضی اللہ تعالیٰ عنہ سے روایت ہے کہ

رسول اللہ ﷺ نے فرمایا: الْحَسَنُ وَالْحُسَيْنُ سَيِّدَا شَبَابِ أَهْلِ الْجَنَّةِ۔
ترجمہ:

امام حسن اور امام حسین رضی اللہ تعالیٰ عنہما نوجوان جنتیوں کے
سر دار ہیں۔ ص: ۳۸۵ / ۲ مسند الفردوس - ص: ۲۷۵ / ۳ مشکوٰۃ
حدیث نمبر ۵:

لِحَسَنِ أَشْبَهَ رَسُولَ اللَّهِ ﷺ مَا بَيْنَ الصُّدْرِ إِلَى الرَّأْسِ
وَالْحُسَيْنِ أَشْبَهَ النَّبِيَّ ﷺ مَا كَانَ أَسْفَلَ مِنْ ذَلِكَ۔

ص: ۲۷۶ / ۳ مشکوٰۃ

ترجمہ:

امام حسن سر سے لے کر سینے تک اور امام حسین سینے سے لے کر
پاؤں تک رسول خدا ﷺ سے مشابہت رکھتے تھے یعنی جب دونوں کو ایک
ساتھ کھڑا کر دیا جاتا تو مکمل تصویر مصطفیٰ بن جاتی تھی۔

حدیث نمبر ۶:

حضرت مصعب بن عبد اللہ نے فرمایا امام حسین نے پچیس حج پیدل
کئے اب سنئے پیدل حج کا کیا ثواب ہے۔ ص: ۱۱۵ / ۳ طبرانی کبیر

حدیث نمبر ۷:

حضرت عبد اللہ بن عباس رضی اللہ تعالیٰ عنہ نے فرمایا میں نے
رسول اللہ ﷺ سے سنا آپ فرماتے تھے جس نے مکہ سے پیدل حج کیا یہاں

تک کہ واپس مکہ معظمہ آ گیا اسے ہر قدم کے بدلے سات سونکیاں ملیں گی اور ایک نیکی حرم کی نیکی کے برابر ہوگی اور حرم کی نیکی کے بارے میں پوچھا گیا فرمایا ہر نیکی ایک لاکھ کے برابر ہے۔ ﴿ص: ۷۸ / ۱۰ سنن کبریٰ﴾

حدیث نمبر ۸:

حضرت جابر بن عبد اللہ رضی اللہ تعالیٰ عنہ فرماتے ہیں کہ میں نے رسول اللہ ﷺ کو یہ فرماتے سنا: مَنْ سَرَّهٗ، اَنْ يَنْظُرَ اِلَى رَجُلٍ مِّنْ اَهْلِ الْجَنَّةِ فَلْيَنْظُرْ اِلَى الْحُسَيْنِ بْنِ عَلِيٍّ۔

ترجمہ:

جس کو کسی جنتی کو دیکھنا پسند ہو وہ حسین بن علی رضی اللہ تعالیٰ عنہ

کو دیکھ لے۔ ﴿ص: ۳۹۷ / ۳ مسند ابی یعلیٰ﴾

حدیث نمبر ۹:

حضرت ابو ہریرہ رضی اللہ تعالیٰ عنہ نے فرمایا میرے ان دونوں کانوں نے سنا اور میری ان دونوں آنکھوں نے دیکھا رسول اللہ ﷺ نے امام حسین کے دونوں ہاتھوں کو اپنے ہاتھوں میں پکڑا اور امام حسین کے دونوں قدم حضور کے دونوں قدموں پر تھے۔ حضور نے فرمایا اے حسین اوپر چڑھو حضرت امام حسین چڑھتے گئے یہاں تک کہ امام حسین نے اپنے دونوں قدم حضور علیہ السلام کے سینے پر رکھ دیے۔ ﴿ص: ۳۹۹ / ۳ طبرانی کبیر﴾

خدا نے حضور ﷺ کے سینے کا وصف یوں بیان فرمایا: الم شرح

لك صدرك۔ کیا ہم نے تیرا سینہ کشادہ نہ کر دیا اور اسکی تشریح میں بعض مفسرین نے لکھا ہے: أَلَمْ نُنْفِثْكَ حَتَّىٰ حَوَىٰ عَالَمِي الْغَيْبِ وَالشَّهَادَةِ۔

ترجمہ:

ہم نے آپ کے سینے کو اتنا وسیع کر دیا کہ عالم غیب اور عالم شہادت کو محیط ہو گیا ہے۔

عالم غیب اور عالم شہادت کہاں سے کہاں تک ہے اس کے بارے میں اعلیٰ حضرت نے فرمایا ساتوں آسمان اور ساتوں زمینیں دنیا ہے۔ اسے عالم شہادت بھی کہتے ہیں۔ نتیجہ یہ نکلا کہ حضور علیہ السلام کا سینہ ساری کائنات علوی اور سفلی کو محیط ہے اور اس میں عرش و کرسی لوح و قلم دنیا اور آخرت سب آجاتے ہیں۔ اسکی ایک دلیل یہ بھی ہے کہ خدا تعالیٰ نے حضور علیہ السلام کے بارے میں فرمایا: وَمَا أَرْسَلْنَاكَ إِلَّا رَحْمَةً لِّلْعَالَمِينَ اور دوسری جگہ فرمایا: وَرَحْمَتِي وَسِعَتْ كُلِّ شَيْءٍ جب حضور خدا کی رحمت اور رحمت ہر شے کو محیط تو ثابت ہوا کہ رحمتہ للعالمین ہر شے کو محیط ہے۔ نتیجہ یہ نکلا کہ تمام کائنات ارضی و سماوی حضور کے سینے کے گھیرے میں ہے۔

اب سنئے کہ آپ کے سینے میں کیا ہے۔ خدا فرماتا ہے:

اللَّهُ نُورُ السَّمَوَاتِ وَالْأَرْضِ مِثْلُ نُورِهِ كَمِشْكُوتٍ فِيهَا

مِصْبَاحٌ الْمِصْبَاحُ فِي زُجَاجَةٍ الزُّجَاجَةُ كَأَنَّهَا كَوْكَبٌ دُرِّيٌّ۔

ترجمہ:

اللہ تعالیٰ زمین و آسمان کو روشنی عطا فرمانے والا ہے۔ اس کے نور کی مثال یوں ہے جیسے ایک طاق میں ایک بتی یا چراغ روشن کر کے رکھا ہوا ہے اور چراغ ایک ایسے شیشے میں ہے جو اپنی صفائی اور نظافت کی وجہ سے چمکتے ستارے کی مانند ہے۔

علماء نے لکھا ہے اللہ تو ایسے کمثلہ شئی ہے اور یہاں فرمایا گیا ہے مثل نورہ لہذا یہاں نور ثانی سے مراد ذاتِ معتطفی علیہ صلی اللہ علیہ وسلم ہے اور مشکوٰۃ آپ کا سینہ زجاجہ قلب رسول اور مصباح سے مراد وہ نور نبوت ہے جو آپ کے قلب انور میں ودیعت کیا گیا ہے اور اس نور نے عالم شہادت اور عالم غیب کو منور کر رکھا ہے۔ عرش اعظم سے لے کر تحت الثریٰ تک ساری کائنات اس نور وحدت اور تجلی ذات سے مستنیر ہے اور سارے انبیاء اور اولیاء نے انہیں کے نور سے بھیک وصول کی یہ چاند سورج اور ستارے انہی کی تجلیات رخ انور کا عکس پیش کر رہے ہیں۔

ہر مکان تک اجالا ہے جس کا وہ ہے

ہر مکان کا اجالا ہمارا نبی

یہ جو مہر و ماہ پہ اطلاق آتا نور کا

بھیک تیرے نام کی استعارہ نور کا

وہ سینہ اقدس جس کی ضیاء پاشیاں ساری مخلوقات کو فیضیاب کر رہی

ہیں وہ سینہ جس کے اندر علم ماکان و مایکون کا خزانہ پوشیدہ ہے وہ سینہ جو اسرار الہیہ کی بے مثال جگہ ہے اس سینے پر حضرت امام حسین کے قدم ہیں اور یہ قدم انہوں نے خود نہیں رکھے بلکہ نبی کریم علیہ السلام نے رکھے ہیں۔ اس سے آپ اندازہ لگالیں حضرت امام حسین رضی اللہ تعالیٰ عنہ کی عظمت و شرف کتنا بڑھ گیا ہوگا۔ آپ کا مرتبہ مقام اور رتبہ کس قدر بلند ہو گیا ہوگا۔

حضرت عمرو بن العاص رضی اللہ تعالیٰ عنہ کعبہ کے سایے میں تشریف فرماتے تھے کہ حضرت امام حسین رضی اللہ تعالیٰ عنہ کا گزر ہوا تو انہوں نے امام حسین کے بارے میں فرمایا: زمین و آسمان کے رہنے والوں کے لئے سب سے زیادہ محبوب امام حسین ہیں۔ ایک مرتبہ امام حسین ایک جنازہ کے ساتھ تھے ایک جگہ تھک کر بیٹھ گئے حضرت ابو ہریرہ نے اپنے کپڑے سے ان کے پاؤں سے گرد و غبار صاف کیا حضرت امام حسین نے فرمایا ابو ہریرہ یہ کیا کر رہے ہو عرض کی آپ کی جو قدر و منزلت میں جانتا ہوں اگر لوگوں کو معلوم ہو جائے تو آپ کو اپنی گردنوں پر بٹھالیں۔

﴿ص: ۳۲۵ / ابن عساکر﴾

حضرت حمزہ بن زیات نے بیان کیا کہ میں نے رسول اللہ ﷺ اور حضرت ابراہیم علیہ السلام کو خواب میں دیکھا کہ یہ دونوں پیغمبر حضرت امام حسین رضی اللہ تعالیٰ عنہ کی قبر انور پر نماز پڑھ رہے ہیں۔

حضرت جعفر بن محمد نے فرمایا کہ حضرت امام حسین رضی اللہ
تعالیٰ عنہ کی شہادت کے بعد آپ کی قبر پر

”ستر ہزار فرشتے“

اترے جو قیامت تک آپ کے لئے اشکباری کرتے رہیں گے۔

﴿ص: ۳۱۱ غنیۃ الطالبین﴾

حضرت علی المرتضیٰ رضی اللہ تعالیٰ عنہ سے روایت ہے کہ
حضرت موسیٰ علیہ السلام نے خدا تعالیٰ سے امام حسین رضی اللہ تعالیٰ عنہ
کی قبر کی زیارت کی اجازت مانگی خدا نے اجازت سے سرفراز فرمایا تو حضرت
موسیٰ علیہ السلام نے

”ستر ہزار فرشتے“

ساتھ لے کر آپ کی قبر کی زیارت کی۔

﴿ص: ۱۳۶ / ۱ / مسند الفردوس﴾

عین ممکن ہے کہ اس حدیث پر کسی دوست کے ذہن میں یہ
اعتراض پیدا ہو کہ کہاں موسیٰ علیہ السلام کا زمانہ اور کہاں امام حسین رضی
اللہ تعالیٰ عنہ کی شہادت کا زمانہ ہزاروں سال بعد میں بننے والی قبر حسین کی
زیارت کی اجازت موسیٰ علیہ السلام پہلے کیسے مانگ رہے ہیں تو اس کے بارے
میں گزارش ہے کہ مشکوٰۃ شریف میں حدیث ہے کہ

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ ﷺ نے فرمایا کہ حضرت آدم علیہ السلام اور موسیٰ علیہ السلام نے اپنے رب کے سامنے جھگڑا کیا اور حضرت آدم علیہ السلام نے حضرت موسیٰ علیہ السلام پر غلبہ حاصل کر لیا۔ حضرت موسیٰ علیہ السلام نے حضرت آدم علیہ السلام سے کہا تم وہی ہو جس کو خدا نے اپنے ہاتھ سے بنایا تھا اپنی روح تمہارے اندر پھونکی ملائکہ سے آپ کو سجدہ کرایا اور جنت میں آپ کو رکھا گیا پھر آپ نے اپنی لغزش کی بنا پر لوگوں کو زمین پر اتار دیا۔ حضرت آدم علیہ السلام نے کہا تم وہی موسیٰ ہو جن کو اپنی رسالت کا منصب دے کر برگزیدہ کیا اپنے کلام سے نوازا تھا اور تم کو تختیاں دی تھیں جن پر ہر چیز کا بیان تھا پھر تمہیں خدا نے سرگوشی کی عزت بخشی پس تم نے تورات کو میرے پیدا ہونے سے کتنی مدت پہلے لکھا ہوا پایا تھا۔ حضرت موسیٰ علیہ السلام نے کہا تورات تمہارے پیدا ہونے سے چالیس سال پہلے لکھی گئی تھی۔ آدم علیہ السلام نے پوچھا تم نے تورات میں یہ الفاظ بھی دیکھے تھے۔

وَعَصَىٰ آدَمُ رَبَّهُ، حضرت آدم سے اپنے رب کی بارگاہ میں لغزش ہو گئی حضرت موسیٰ علیہ السلام نے کہا ہاں حضرت آدم علیہ السلام نے کہا پھر تم مجھ کو ایسی بات پر کیوں ملامت کرتے ہو جو خدا نے میرے لئے لکھ دی تھی اور میرے پیدا کرنے سے چالیس سال پہلے لکھ دیا تھا۔ رسول اللہ ﷺ نے فرمایا اس طرح حضرت آدم علیہ السلام نے حضرت موسیٰ علیہ السلام پر

غلبہ حاصل کر لیا۔

علماء کرام نے اس حدیث کی تشریح کرتے ہوئے لکھا ہے کہ ان دو جلیل القدر پیغمبروں کا یہ جھگڑا عالم ارواح میں ہوا اور یہ بھی ہو سکتا ہے دونوں کا جھگڑا عالم جسمانیات میں ہوا ہو اور خدا تعالیٰ نے دونوں کو عالم دنیا میں بھیج دیا ہو یا پھر حضرت آدم علیہ السلام کو موسیٰ علیہ السلام کے زمانے میں پھر دنیا میں بھیجا ہو اور دنیا میں ان دونوں نفوس قدسیہ کی ملاقات ہوئی ہو جیسے کہ معراج کی رات بیت المقدس میں حضور ﷺ اور باقی انبیاء علیہم السلام کی ملاقات ہوئی کیونکہ انبیاء علیہم السلام اپنی قبروں میں زندہ ہیں۔

﴿ص: ۱۲۷ / امر قاة﴾

لہذا حضرت موسیٰ علیہ السلام کا قبر امام حسین رضی اللہ تعالیٰ عنہ کی زیارت کی اجازت خدا سے مانگنا اور زیارت کی اجازت ملنا اور

”ستر ہزار فرشتوں“

کے ساتھ قبر امام حسین کی زیارت کرنا بھی ممکن ہے ہو سکتا ہے کہ یہ واقعہ عالم ارواح کا ہو یا پھر حضرت امام حسین رضی اللہ تعالیٰ عنہ کی شہادت کے بعد جب آپ کو قبر انور میں رکھ دیا گیا ہو تو خدا تعالیٰ نے حضرت موسیٰ علیہ السلام کو دنیا میں بھیجا ہو اور انہوں نے اگر خدا سے امام حسین رضی اللہ تعالیٰ عنہ کی قبر کی زیارت کی اجازت مانگی ہو اور خدا نے اپنے

پیارے کلیم کو نہ صرف یہ کہ اجازت دی ہو بلکہ ساتھ

”ستر ہزار فرشتے“

بھیجے ہوں تاکہ حضرت موسیٰ علیہ السلام کا شرف اور حضرت امام حسین کی عظمت شہادت کا اظہار ہو جائے۔

فصل پنجم

”حضرت فاطمہ بنت محمد ﷺ“

رسول اللہ ﷺ کی چار صاحبزادیاں تھیں ان میں سے سب سے چھوٹی حضرت فاطمہ الزہرا ہیں۔ نبی کریم آپ سے بہت محبت کرتے تھے چونکہ آپ آغوش نبوت کی پروردہ ہیں۔ اس لئے آپ پر رسول خدا کی فیضانِ صحبت کا اثر تھا اور آپ کے باطن کا تزکیہ ظاہری اور باطنی طہارت اسی صحبت کا اثر تھا آپ کے فضائل میں چند احادیث پیش کی جاتی ہیں۔

حدیث نمبر ۱:

حضرت حذیفہ سے روایت ہے کہ میں نے اپنی والدہ سے کہا مجھے اجازت دیجئے کہ میں جا کر رسول خدا ﷺ کے ساتھ مغرب کی نماز پڑھوں اور پھر آپکی خدمت میں آپکی اور اپنی مغفرت کی دعا درخواست کروں والد نے اجازت دی اور میں آپکی خدمت میں حاضر ہوا۔ مغرب کی نماز آپ کے

ساتھ ادا کی پھر نوافل پڑھے اس کے بعد عشاء کی نماز پڑھی جب آپ نماز سے فارغ ہو کر چلے تو میں بھی آپ کے پیچھے پیچھے چلا آپ نے میرے قدموں کی آواز سن کر فرمایا کیا تو حذیفہ ہے میں نے عرض کی ہاں فرمایا تجھے کیا حاجت ہے اللہ تجھے اور تیری والدہ کی مغفرت فرمادے یہ ایک فرشتہ ہے جو اس رات سے پہلے کبھی زمین پر نازل نہیں ہوا اس فرشتے نے اپنے پرورگار سے میرے پاس آ کر مجھ کو سلام کرنے کی اجازت لی اور یہ مجھے بشارت دے رہا ہے کہ فاطمہ جنت کی عورتوں کی سردار ہے اور حسن اور حسین جنت کے نوجوانوں کے سردار ہیں۔

﴿ص: ۱۵۱ / ۳ المستدرک - ص: ۲۰۲ / ۲۲ طبرانی کبیر﴾

حدیث نمبر ۲:

ام المؤمنین حضرت عائشہ صدیقہ رضی اللہ تعالیٰ عنہا فرماتی ہیں کہ میں نے کسی کو نہیں دیکھا جو بیٹھنے اٹھنے چلنے پھرنے حسن خلق اور گفتگو میں حضور کے ساتھ حضرت فاطمہ بنت رسول ﷺ سے زیادہ مشابہ ہو۔ آپ فرماتی ہیں جب حضرت فاطمہ رسول خدا کے پاس تشریف لاتی تو آپ ان کے لئے کھڑے ہو جاتے اور ان کو چومتے اور اپنی جگہ پر پیار و محبت سے بٹھاتے اور جب حضور علیہ السلام ان کے پاس تشریف لے جاتے تو آپ کھڑی ہو جاتیں اور آپ کے دست مبارک کو بوسہ دیتیں اور ادب و احترام سے اپنی جگہ پر بٹھاتیں۔ ﴿ص: ۱۶۰ / ۳ المستدرک﴾

حدیث نمبر ۳:

ام المؤمنین حضرت عائشہ سے پوچھا گیا کہ اے مومنوں کی ماں

ایُّ النَّاسِ كَانَ أَحَبَّ إِلَيَّ رَسُولِ اللَّهِ ﷺ قَالَتْ فَاطِمَةُ۔

﴿ص: ۴۰۳ / ۲۲ طبرانی کبیر﴾

ترجمہ:

سب لوگوں سے زیادہ رسول خدا کو کس سے محبت تھی فرمایا حضرت

فاطمہ سے۔

حدیث نمبر ۴:

رسول خدا نے فرمایا جب خدا نے مجھے فاطمہ کا نکاح حضرت علی کے

ساتھ کرنے کا حکم دیا تو جبریل نے کہا کہ خدا تعالیٰ نے ایک موتی کا باغ تیار

کیا ہے جس کی اینٹ یا قوت کی اور گاراسونے کا ہے۔ اسکی چھتیں سبز زبرجد کی

اور اس کی تمام طاقتوں میں یا قوت جڑے ہوئے ہیں۔ اس باغ پر ایک وسیع

بالا خانہ بنایا گیا ہے جس کی ایک اینٹ چاندی کی ایک سونے کی ایک یا قوت کی

اور ایک زبرجد کی ہے۔ اس باغ میں بہت سے چشمے ہیں جو اس کے چاروں

طرف اُبل رہے ہیں۔ اس کے ارد گرد نہریں جاری ہیں نہروں پر موتی کے

قبے بنے ہوئے ہیں جو سونے کی تاروں سے بنے ہوئے ہیں۔ اس باغ کی زمین

خالص زعفران کی ہے۔ ہر قبہ کے سوسو دروازے ہیں ہر دروازے پر

دو حسین لڑکیاں اور دو درخت جھوم رہے ہیں۔ قبوں کے چاروں طرف آیت

الکرسی لکھی ہوئی ہے۔ حضور نے جبریل سے پوچھا یہ باغ کس کے لئے ہے۔
 کہا اسے خدا تعالیٰ نے حضرت علی و حضرت فاطمہ کے لئے تیار کیا ہے۔

﴿ص: ۲۰۷ / ۲۲ طبرانی کبیر﴾

حدیث نمبر ۵:

رسول اللہ ﷺ نے فرمایا: اِنَّ فَاطِمَةَ اَحْصَنَتْ فَرْجَهَا فَحَرَّمَهَا

اللَّهُ وَذُرِّيَّتَهَا عَلَى النَّارِ۔

ترجمہ:

فاطمہ پاکدامن ہیں خدا تعالیٰ نے اسے در اسکی اولاد کو جہنم پر حرام

کر دیا۔ ﴿ص: ۱۵۲ / ۳ المستدرک - ص: ۲۰۶ / ۲۲ طبرانی کبیر﴾

حدیث نمبر ۶:

حضرت ثوبان فرماتے ہیں ایک مرتبہ حضور ﷺ سیدہ فاطمہ کے

ہاں تشریف لے گئے میں بھی آپ کے ہمراہ تھا سیدہ نے اپنے گلے سے

سونے کی ایک زنجیر اتاری اور حضور ﷺ کو دکھا کر عرض کی ابا جان یہ

ابو حسن نے مجھ کو تحفہ دیا ہے تو حضور علیہ السلام نے فرمایا اے فاطمہ کیا تجھے

یہ اچھا لگتا ہے کہ لوگ کہیں کہ فاطمہ کے ہاتھوں میں جہنم کی زنجیر ہے یہ فرما

کر آپ تشریف لے گئے حضرت فاطمہ نے اسی وقت اس زنجیر کو فروخت

کر دیا جو قیمت وصول ہوئی اس سے ایک غلام خرید کر آزاد کر دیا جب حضور

علیہ السلام کو یہ خبر پہنچی تو فرمایا سب تعریفیں اس اللہ کے لئے ہیں جس نے

فاطمہ کو جہنم سے آزاد کر دیا۔ ﴿ص: ۱۵۳ / ۳ المستدرک﴾

حدیث نمبر ۷:

رسول اللہ ﷺ نے فرمایا قیامت کے دن عرش کے نیچے سے آواز آئے گی اے میدانِ خشر میں جمع ہونے والو اپنے سروں کو جھکاؤ اور اپنی نگاہیں نیچی کر لو فاطمہ بنت محمد ﷺ پل صراط کو پار کر رہی ہیں۔ آپ

”ستر ہزار حوروں“

کے ساتھ بجلی کی طرح پل صراط کو پار کر لیں گی۔ ﴿ص: ۱۰۵ / ۱۲ کنز العمال﴾

حدیث نمبر ۸:

حضرت ام ایمن فرماتی ہیں کہ رمضان شریف کا مہینہ تھا اور دو پہر کا وقت تھا نہایت شدت کی گرمی پڑ رہی تھی میں حضرت فاطمہ کے مکان پر حاضر ہوئی دروازہ بند تھا اور چکی کے چلنے کی آواز آرہی تھی میں نے دروازے کی روزن سے دیکھا کہ سیدہ تو چکی کے پاس زمین پر سوئی ہوئی ہیں اور چکی خود بخود چل رہی ہے اور پاس ہی حسنین کا گوارہ بھی خود بخود چل رہا ہے یہ دیکھ کر میں نہایت متعجب ہوئی اور اسی وقت حضور ﷺ کی خدمت میں حاضر ہوئی اور سارا ماجرا بیان کیا آپ نے فرمایا اس شدت کی گرمی میں فاطمہ روزہ سے ہیں۔ پروردگار عالم نے فاطمہ پر نیند طاری کر دی تاکہ اس کو گرمی کی شدت اور تشنگی محسوس نہ ہو اور ملائکہ کو حکم دیا کہ وہ فاطمہ کے کام سرانجام

دیں۔ ﴿ص: ۷۶ اصواعق محرقہ﴾

وہ خاتون جنناں معصوم حوریں باندیاں جنکی
ملک جنت سے آکر پیتے تھے چھیاں جنکی

حدیث نمبر ۹:

ایک دن رسول خدا مسکراتے ہوئے تشریف لائے عبدالرحمن بن عوف نے عرض کیا حضرت یہ خوشی کیسی ہے فرمایا ایک خوشخبری کی وجہ سے ہے جو ابھی میرے پروردگار کی طرف سے میرے چچا زاد بھائی اور میری بیٹی فاطمہ کے بارے میں آئی ہے آج خدا تعالیٰ نے فاطمہ کو علی کے نکاح میں دے دیا ہے اور اہل جنت کے دروغہ رضوان کو حکم فرمایا ہے کہ درخت طونلی کو حرکت دے انہوں نے ایسا ہی کیا۔ درخت طونلی میں اسکی حرکت سے میرے اہلیت کے دوستوں کی تعداد کے برابر پتے لگ گئے اور اس کے نیچے سے نوری فرشتے پیدا ہو گئے۔

جس دن قیامت برپا ہوگی تو فرشتے مخلوق میں پھیل جائیں گے اور اہلیت کا کوئی دوست باقی نہ رہے گا مگر اس کے ہاتھ میں شجر طونلی کا ایک پتہ دئے دیا جائے گا جس پر لکھا ہوگا کہ تو دوزخ کی آگ سے آزاد ہے تو گویا میرا چچا زاد بھائی اور میری بیٹی میری امت کے بہت سے مردوں اور عورتوں کو دوزخ سے آزاد کرانے کا باعث ہیں۔

﴿ص: ۷۳ اصواعق المحرقہ - ص: ۷۱ / ۳ / ۲ نیر الموائس﴾

حدیث نمبر ۱۰:

جب حضرت فاطمہ شادی کے بعد اپنے خاوند کے گھر بھیجی گئیں تو حضور علیہ السلام نے ان کو اپنے نچر شہبا پر سوار کیا اور حضرت سلمان فارسی کو حکم دیا کہ اس کی اگام پکڑیں اور خود حضور اسے ہنکاتے ہوئے تشریف لے گئے۔ ابھی یہ حضرات راستے ہی میں تھے کہ کسی کے آنے کی آہٹ سنائی دی دیکھا تو وہ حضرت جبریل امین تھے جو

”ستر ہزار فرشتے“

لے کر حاضر ہوئے تھے نبی کریم نے اس وقت آنے کی وجہ دریافت کی عرض کی ہم اس وقت اس لیے آئے ہیں کہ حضرت فاطمہ کو ان کے خاوند کے گھر رخصت کرنے میں شریک ہوں اس کے بعد جبریل اور میکائیل اور تمام فرشتوں نے بلند آواز سے نعرہ تکبیر بلند کیا۔ ﴿ص: ۷۷: ۳ خیر المونس﴾

حدیث نمبر ۱۱:

عبداللہ بن عباس سے روایت ہے جب حضرت فاطمہ کو رخصت کیا گیا تو حضور علیہ السلام آگے تھے جبریل دائیں اور میکائیل بائیں جانب اور

”ستر ہزار فرشتے“

پیچھے تھے اور یہ فرشتے صبح تک خدا تعالیٰ کی تسبیح و تقدیس بیان کرتے رہے۔ ﴿ص: ۷۷ / ۵ تاریخ بغداد﴾

فصل ستم

”حضرت فاطمہ بنت اسد رضی اللہ تعالیٰ عنہا“

یہ حضرت علی المرتضیٰ رضی اللہ تعالیٰ عنہ کی والدہ ماجدہ ہیں ایمان کی دولت سے مشرف ہوئیں ہجرت کی سعادت بھی ان کو نصیب ہوئی یہ نبی کریم ﷺ کی ظاہری حیات طیبہ میں مدینہ طیبہ میں فوت ہوئیں۔

حضرت انس بن مالک رضی اللہ تعالیٰ عنہ سے روایت ہے کہ جب فاطمہ بنت اسد والدہ حضرت علی المرتضیٰ کا انتقال ہوا تو نبی کریم علیہ السلام آ کر ان کے سرہانے بیٹھ گئے اور فرمانے لگے اے فاطمہ بنت اسد آپ میری ماں کے بعد میری والدہ کے قائم مقام تھیں ﴿جب غسل دینے کے بعد کفن دینے کا موقع آیا﴾ نبی کریم ﷺ نے اپنا قمیص اتار کر دیا اور کفن کے ساتھ اس کو پہنایا گیا پھر آپ نے حضرت اسامہ ابو ایوب انصاری عمر بن خطاب اور غلام اسود کو بلا کر قبر کھودنے کے لئے اشارہ فرمایا ان حضرات نے قبر کھودی جب لحد بنانے لگے تو نبی کریم ﷺ نے خود اپنے ہاتھ سے لحد تراش کر اسکی مٹی نکالی جب قبر تیار ہو گئی تو آپ اس میں اتر کر لیٹ گئے اور فرمایا اللہ زندہ کرتا ہے اور مارتا ہے خود زندہ ہے اس پر موت نہیں آتی اے اللہ فاطمہ بنت اسد کی مغفرت فرمادے اس کو صحیح جواب سمجھا دے اور اسکی قبر کو فراخ فرما

دے میرے وسیلے سے اور سابق انبیاء کرام کے توسل سے تو سب سے زیادہ رحم فرمانے والا ہے اور فاطمہ بنت اسد پر چار تکبیروں کے ساتھ نماز جنازہ ادا کی پھر لحد میں خود نبی کریم اور حضرت عباس اور ابو بکر رضی اللہ تعالیٰ عنہم اجمعین نے اتارا۔ ﴿ص: ۱۵۲ / اطبرانی اوسط - ص: ۲۵۶ / مجمع الزوائد﴾

اس حدیث سے مندرجہ ذیل فوائد حاصل ہوئے

- ا: حضرت علی المر ترضی اور شیخین حضرات یعنی صدیق اکبر اور فاروق اعظم کے درمیان تعلقات خوشگوار تھے ان میں کسی قسم کی منازعت، مناقشت، مقاطعت اور مخالفت نہ تھی اگر ان کے باہمی تعلقات ناگفتہ بہ ہوتے تو ایسے بہترین مراسم کے آثار و علامات اور نشانات نظر نہ آتے۔ حضرت علی کی والدہ کی قبر کھودنے میں فاروق اعظم کا شریک ہونا اور ان کو لحد میں اتارنے کے لئے صدیق اکبر کا خود قبر میں اترنا یہ ایسی علامات ہیں کہ جن کے ہوتے ہوئے یہ نتیجہ نکالنا بڑا آسان ہے کہ دکھ سکھ میں ایک دوسرے کے کام آتے تھے آپس میں خیر خواہی اور ہمدردی کا اظہار ان کے اخلاق عظیم کا ایک حصہ تھا۔ بعض دشمنان صحابہ اپنے مذموم ارادوں کی تکمیل کے پیش نظر یہ دکھانے کی ناکام سعی کرتے ہیں کہ ان کے مابین فضا مکر تھی۔ حقیقت یہ ہے کہ ایسے لوگ امت مسلمہ کے افتراق اور انشقاق کا باعث ہیں۔ لوگوں کو ایسے کذاب قسم کے افراد کے دروغ بے فروغ پر توجہ نہیں دینی چاہئے۔
- ب: حضور علیہ السلام نے اپنا قمیض بطور کفن عنایت فرمایا اور یہ اس لئے

کہ ان کو قبر میں نبی کریم کے اس تبرک سے فائدہ حاصل ہو چنانچہ حضور علیہ السلام سے اس کا سبب دریافت کیا گیا تو آپ نے فرمایا میں نے اپنا قمیص اس لئے پہنایا کہ اس کی برکت سے وہ نار جہنم سے محفوظ رہے گی اور ایک روایت میں آیا کہ آپ نے فرمایا میرے اس قمیص کی وجہ سے اللہ اسے جنتی حلے عطا فرمائے گا۔

ج: رسول اللہ ﷺ حضرت فاطمہ بنت اسد کی قبر میں لیٹے اور اسکی وجہ یہ بیان فرمائی کہ اس سے خدا تعالیٰ انکی قبر کو کشادہ فرمائے گا۔ علامہ نور الدین سمہودی نے لکھا ہے کہ پانچ خوش قسمت افراد ایسے ہیں جن کی قبور سے نبی کریم ﷺ کا جسد اقدس لگا ہے ان میں دو مرد ہیں حضرت عبداللہ مزیٰنی اور خدیجہ رضی اللہ تعالیٰ عنہا کا ایک لڑکا جو پہلے خاوند سے تھا اور نبی کریم کی تربیت میں تھا۔ تین عورتیں ہیں ایک حضرت خدیجۃ الکبریٰ دوسری حضرت ام رومان والدہ حضرت عائشۃ الصدیقہ اور تیسری حضرت فاطمہ بنت اسد رضی اللہ تعالیٰ عنہم اجمعین۔

د: نبی کریم ﷺ نے اپنے اور سابق انبیاء کے وسیلے سے حضرت فاطمہ بنت اسد کے لئے دعا مانگی اور یہ دعا یقیناً قبول ہوئی ہوگی معلوم ہوا کہ نبی کریم کے وسیلے سے دعا کرنا سنت مصطفیٰ ہے نبی کا وسیلہ خدا کی بارگاہ میں قبول ہے اور دعا کی قبولیت کا ذریعہ ہے۔ حضور کے وسیلے سے دعا مانگنا یہ قصر انسانیت کی خشت اول خدا کے پہلے نبی اور خلیفہ بنی نوع انسان کے باپ حضرت آدم

علیہ السلام کی سنت ہے اور لائق اولاد کا کام ہے کہ وہ اپنے نیک اور صالح الحباب کے طریقے پر عمل کرتی ہے الحمد للہ ہم اہلسنت وجماعت نبی کے وسیلے کو مانتے ہیں اور نبی کے وسیلے سے دعا مانگتے ہیں کیونکہ ہم حضرت آدم علیہ السلام کی لائق اولاد ہیں اور منکرین وسیلہ نالائق اولاد ہیں۔

حضور ﷺ نے فرمایا: إِنَّ جِبْرِيلَ عَلَيْهِ السَّلَامُ أَخْبَرَنِي عَنْ رَبِّي عَزَّ وَجَلَّ أَنَّهُمْ مِنْ أَهْلِ الْجَنَّةِ وَأَخْبَرَنِي جِبْرِيلُ عَلَيْهِ السَّلَامُ أَنَّ اللَّهَ تَعَالَى أَمَرَ سَبْعِينَ أَلْفًا مِنَ الْمَلَائِكَةِ يُصَلُّونَ عَلَيْهَا۔

﴿ص: ۱۰۸ / ۳ المستدرک - ص: ۵۳۵ / ۱۳ کنز العمال﴾

ترجمہ:

بے شک جبریل علیہ السلام نے مجھے میرے رب کی طرف سے خبر دی کہ فاطمہ بنت اسد جنتی ہیں اور جبریل علیہ السلام نے مجھے خبر دی کہ اللہ تعالیٰ نے

”ستر ہزار فرشتوں“

کو حکم دیا کہ وہ فاطمہ بنت اسد کی نماز جنازہ پڑھیں۔

باب الاولیاء

فصل اول

”خیر التابعمین حضرت اولیس قرنی رضی اللہ تعالیٰ عنہ“

حضرت اولیس قرنی رضی اللہ تعالیٰ عنہ آفتاب امت ہیں شمع دین و ملت ہیں خیر التابعمین ہیں اہل تصوف میں معظم ہیں مشائخ کرام میں آپ کا مرتبہ بڑا عظیم ہے۔ رسول اللہ ﷺ کے عہد میں موجود تھے لیکن دو وجہ سے محروم شربت دیدار رہے ایک وجہ وفور غلبہ حال اور دوسری وجہ والدہ ماجدہ کے حق خدمت کی ادائیگی۔

آپ زندگی بھر مستور الحال رہے چنانچہ تاریخ و مشق الکبیر میں لکھا ہے کہ حضرت عبداللہ ابن عمر فرماتے ہیں کہ رسول اللہ ﷺ صحن کعبہ میں موجود تھے کہ جبریل امین ایسی صورت میں نازل ہوئے کہ اس سے پہلے کبھی اس صورت میں نازل نہ ہوئے تھے انہوں نے آ کر نبی کریم پر سلام پیش کیا حضور نے جواب میں فرمایا وعلیک السلام ورحمۃ اللہ وبرکاتہ عرض کی یا رسول اللہ تعالیٰ آپ کی امت میں ایک ایسا آدمی ظاہر فرمائے گا جس کو مرتبہ شفاعت پر فائز کیا جائے گا اور اسکی شفاعت قابل قبول ہوگی۔ اسکی شفاعت سے قبیلہ ربیعہ اور مضر کی بھیدوں کے بالوں کی تعداد کے برابر لوگ

داخل جنت ہونگے اگر آپ کی ملاقات اس سے ہو تو اپنی امت کے لئے شفاعت کرائیں حضور نے فرمایا اے میرے دوست جبریل اس کا نام اور صفت کیا ہے۔ عرض کی اس کا نام اولیس ہے اور وہ یمن کے قبیلے مراد سے تعلق رکھتا ہے۔ ﴿ص: ۱۷۱ / ۳ ابن عساکر﴾

حضور علیہ السلام کی حدیث ہے آپ نے فرمایا:

أَحَبُّ الْأَوْلِيَاءِ إِلَى اللَّهِ الْأَتْقِيَاءِ الْأَخْفِيَاءِ

ترجمہ:

اولیاء میں سے خدا کو سب سے زیادہ محبوب وہ ہیں جو پرہیزگار اور پوشیدہ ہیں۔

صحابہ کرام نے عرض کی یا رسول اللہ ہم میں تو یہ بات نہیں پائی جاتی۔ حضور علیہ السلام نے فرمایا یمن میں ایک شتربان ہے اولیس نامی اس کے قدم بقدم چلو گے تو یہ مرتبہ حاصل کر لو گے۔ ﴿ص: ۸۵ ذکر اولیس﴾
حدیث قدسی ہے: أَوْلِيَاءُ تَحْتَ قَبَائِي وَلَا يَعْرِفُهُمْ غَيْرِي۔

﴿ص: ۱۸ تذکرۃ الاولیاء﴾

ترجمہ:

خدا نے فرمایا میرے دوست میری قبا کے نیچے ہیں میرے سوا ان کو کوئی نہیں پہچان سکتا۔

ایک حدیث میں ہے کہ رسول خدا ﷺ نے فرمایا اے ابو ہریرہ

بے شک اللہ تعالیٰ اپنے بندوں میں سے ایسے برگزیدہ بندوں کو دوست رکھتا ہے جو مخلوق کی نظروں سے پوشیدہ رہتے ہیں۔ صحابہ نے عرض کی یا رسول اللہ ﷺ فرمائیے وہ کون ہیں آپ نے فرمایا وہ اولیس قرنی ہے۔

﴿ص: ۸۵ ذکر اولیس﴾

ابن عساکر نے ایک حدیث میں اس طرح ذکر کیا کہ

حضرت ابو ہریرہ رضی اللہ تعالیٰ عنہ سے روایت ہے کہ حبیبِ خدا نے فرمایا بے شک اللہ کے بندے ایسے بھی ہیں جن کو وہ دوست رکھتا ہے وہ دنیا کی نظروں سے پوشیدہ رہتے ہیں اور انکے چہروں کا رنگ سیاہ اور انکے پیٹ دبے ہوتے ہیں کمر پتلی ہوتی ہے اور وہ ایسے بے پرواہ ہوتے ہیں اگر بادشاہ بھی ملے اور وہ ان سے ملاقات کی اجازت طلب کرے تو وہ اجازت نہ دیں اور اگر مالدار عورتیں نکاح کرنا چاہیں تو وہ نکاح نہ کریں اگر گم ہو جائیں تو ان کو کوئی تلاش نہ کرے اور اگر مر جائیں تو لوگ ان کے جنازے میں شریک نہ ہوں اور اگر ظاہر ہوں تو ان کو دیکھ کر کوئی خوش نہ ہوں اور اگر بیمار ہوں تو کوئی مزاج پر سی نہ کریں۔ صحابہ نے دریافت کیا وہ کون ہیں فرمایا وہ اولیس قرنی ہے۔ ﴿ص: ۱۶۶ / ۳ ابن عساکر﴾

حضرت داتا صاحب رحمۃ اللہ علیہ نے لکھا ہے کہ رسول اللہ ﷺ نے فرمایا قرن میں ایک شخص اولیس نامی رہتا ہے اسکی شفاعت سے قوم ربیعہ و مضر کی بحریوں کے بالوں کے برابر میری امت کے لوگ بخشے جائیں

گے پھر روئے مبارک حضرت عمرو علی امہ نقضی کی طرف کر کے فرمایا تمہاری ان سے ملاقات ہوگی اسکا قد چھوٹا ہے نئے سر کے بال لمبے ہونگے ان کے پہلوئے چپ پر ایک درہم برابر سفید داغ ہے اور ایک داغ اس کے ہاتھ کی ہتھیلی پر ہے جب تم اس سے ملو تو اسے ہمارا سلام کہنا اور کہنا کہ وہ ہماری امت کے لئے دعا کریں۔ چنانچہ رسول خدا ﷺ کی وفات کے بعد جب حضرت عمر اور علی امہ نقضی رضی اللہ تعالیٰ عنہما مکہ معظمہ پہنچے تو آپ نے وہاں خطبہ دیتے ہوئے فرمایا اے نجد کے لوگو کھڑے ہو جاؤ حکم سن کر تمام کھڑے ہو گئے۔ حضرت عمر نے فرمایا تمہارے اندر کوئی قرن کاربنے والا ہے لوگوں نے عرض کی حاضر ہے اور جو قرن کے لوگ تھے انہیں امیر المؤمنین کی خدمت میں پیش کر دیا۔ آپ نے ان سے پوچھا تمہارے اندر کوئی اویس نامی آدمی ہے عرض کی اویس ایک دیوانہ آدمی ہے جو آبادی میں نہیں رہتا کسی کے پاس نہیں بیٹھتا لوگوں کی غذا سے اسکی غذا بھی الگ ہے۔ خوشی اور غم اس کے نزدیک یکساں ہے جب لوگ بنتے ہیں تو وہ روتا ہے اور جب لوگ روتے ہیں تو وہ بنتا ہے۔ امیر المؤمنین رضی اللہ تعالیٰ عنہ نے فرمایا ہم انہیں دیکھنا چاہتے ہیں۔ لوگوں نے عرض کی حضور جنگل میں اونٹوں کے پاس ملے گا۔

حضرت عمر اٹھے اور جنگل میں جا کر ان سے ملاقات کی دیکھا کہ اویس نماز میں مشغول ہیں۔ بیٹھ گئے جب وہ نماز سے فارغ ہوئے تو فاروق

اعظم اور اسد اللہ نے انہیں سلام کیا اور ہاتھوں کی بھینسی پر نشان دیکھے پھر حضور کا سلام پہنچایا اور امت کلمہ حق میں دعا کرنے کا حکم حضور سنایا تھوڑی دیر حضرت عمر اور علی المر تفضی حضرت اولیس کے پاس بیٹھے تھے کہ حضرت اولیس نے فرمایا آپ حضرات کو تکلیف ہوئی اچھا اب تشریف لے جائیں قیامت بہت نزدیک ہے اس جگہ ہمیں وہ دیدار ہوگا جس کے لئے بازگشت نہیں ہے میں اب قیامت کے راستے کے سامان میں مشغول ہوں۔

﴿ص: ۱۹۸ کشف المحجوب﴾

ایک مرتبہ حضرت اولیس قرنی رضی اللہ تعالیٰ عنہ نے فرمایا میں زمین پر خدا تعالیٰ کی ایسی عبادت کرونگا جیسے آسمان پر فرشتے عبادت کرتے ہیں جب رات آئی تو اپنے نفس کو مخاطب کر کے فرمایا آج کی رات قیام کی ہے پھر صبح تک قیام میں رہے دوسری رات فرمایا آج رات رکوع کی ہے یہ کہہ کر صبح تک رکوع کیا پھر جب تیسری رات آئی تو فرمایا آج کی رات سجدے کی رات ہے یہ کہہ کر آپ نے صبح تک سجدہ کیا۔ ﴿ص: ۱۷۵ / ۳ ابن عساکر﴾

بعض لوگوں نے کہا اے اولیس آپ اتنی بڑی بڑی راتیں ایک ہی حالت میں گزار دیتے ہیں فرمایا راتیں بڑی بڑی کہاں ہیں اے کاش ازل سے اب تک ایک ہی رات ہوتی تاکہ اسے میں ایک ہی سجدے میں گزار دیتا اور اس سجدے میں بہت زیادہ گریہ و زاری کرتا۔ ﴿ص: ۲۹۰ سبع سنابل﴾

اب سنئے جو چھپ کر خدا کی عبادت کرتے ہیں اور خلوت میں خدا کی

یاد انکا سہارا ہوتی ہے ان کو کیا صلہ ملے گا۔ امام دیلمی نے مسند الفردوس میں ایک حدیث نقل فرمائی وہ فرماتے ہیں کہ حضرت انس بن مالک رضی اللہ تعالیٰ عنہ سے روایت ہے کہ رسول اللہ ﷺ نے فرمایا جب قیامت کا دن ہوگا کچھ لوگ آئیں گے جن کو اللہ تعالیٰ سبز پر عطا فرمائے گا عام لوگ حساب دے رہے ہونگے یہ ان پروں سے اڑ کر جنت کی دیواروں پر بیٹھ جائیں گے۔ رضوان جنت ان سے پوچھیں گے تم کون ہو وہ کہیں گے ہم اولادِ آدم ہیں۔ رضوان جنت ان سے دریافت کرے گا کیا تمہارا حساب ہو گیا وہ کہیں گے نہیں پوچھا جائے گا کیا تم نے پل صراط کو پار کر لیا وہ کہیں گے پل صراط کیا چیز ہے پھر ان سے کہا جائے تمہیں یہ مقام کیسے ملا وہ کہیں گے ہم خدا تعالیٰ کی عبادت خفیہ کرتے تھے پس اس نے ہمیں خفیہ جنت میں داخل کر دیا۔ ﴿ص: ۱۵۴ / مسند الفردوس﴾

حضرت ربیع رحمۃ اللہ تعالیٰ علیہ فرماتے ہیں کہ میں حضرت اویس کی تلاش میں نکلا جب ان کے پاس پہنچا وہ صبح کی نماز میں مشغول تھے۔ نماز سے فارغ ہو کر تسبیح میں مشغول ہو گئے یہاں تک کہ ظہر کی نماز کا وقت آ گیا اسی طرح دو نمازوں کے درمیان تسبیح پڑھتے اور وقت پر نماز ادا فرماتے یہاں تک کہ تین دن کامل گزر گئے نہ کچھ کھایا نہ کچھ پیا اور نہ ہی آرام کیا چوتھی رات میں نے دیکھا یونہی ذرا سی آنکھ لگ گئی مگر فوراً بیدار ہو کر مناجات کرنے لگے کہ خداوند! میں ایسی آنکھ سے جو زیادہ سوئے اور ایسے پیٹ سے جو زیادہ

کھائے تیری پناہ مانگتا ہوں میں نے یہ حال دیکھ کر کہا میرے لئے اتنی بات ہی کافی ہے چنانچہ میں واپس آ گیا۔ ﴿ص: ۲۲ تذکرۃ الاولیاء﴾
 بچے آپ کو دیوانہ سمجھ کر پتھر مارتے آپ ان کو فرماتے چھوٹے
 چھوٹے ڈھیلے مارو تاکہ خون نہ نکلے اور میرا وضو نہ ٹوٹ جائے میری طہارت
 زائل نہ ہو کیونکہ مجھے صرف نماز کا غم ہے بدن کا کوئی غم نہیں۔

﴿ص: ۲۳ تذکرۃ الاولیاء﴾

مولانا جلال الدین رومی فرماتے ہیں کہ سرکارِ دو عالم شام کو روزانہ
 شہر سے باہر تشریف لے جاتے یمن کی طرف رخ انور کر کے قبائے انور کے
 بند کھول کر فرماتے: اِنِّیْ لَاجِدُ نَفْسَ الرَّحْمٰنِ مِنْ قِبَلِ الْیَمَنِ میں یمن کی
 طرف سے نسیمِ رحمت آئی ہوئی پاتا ہوں۔ پھر آپ پر عجیب کیفیت طاری
 ہو جاتی ایسا استغراق ہو جاتا کہ اپنا سر اقدس کسی صحابی کے زانو پر رکھ کر محو
 حق ہو جاتے۔ ﴿ص: ۸۱ ذکر اولیس۔ ص: ۱۸ تذکرۃ الاولیاء﴾

رسول خدا ﷺ نے فرمایا اللہ تعالیٰ قیامت کے دن

”ستر ہزار فرشتے“

حضرت اولیس قرنی رضی اللہ تعالیٰ عنہ کی شکل کے پیدا فرما کر ان
 کے درمیان حضرت اولیس قرنی رضی اللہ تعالیٰ عنہ کو بہشت میں داخل
 فرمائے گا تاکہ مخلوق ان کو نہ دیکھ سکے سوائے اس شخص کے جس کو اللہ تعالیٰ

چاہے گا کہ ان کی زیارت کرے کیونکہ آپ نے دنیا میں محض اس لئے چھپ کر خدا کی عبادت کی کہ دنیا کا کوئی آدمی ان کو نیک نہ سمجھے اس لئے قیامت کے دن بھی اللہ ان کو لوگوں کی نظروں سے پوشیدہ رکھے گا۔

﴿ص: ۹۱ ذکر اویس - ص: ۱۸ تذکرۃ الاولیاء﴾

فصل دوم

”شان ولایت“

حضرت تمیم داری رضی اللہ تعالیٰ عنہ سے روایت ہے کہ نبی کریم ﷺ نے فرمایا جب ولی کی موت کا وقت آتا ہے تو خدا تعالیٰ حضرت ملک الموت سے فرماتا ہے میرے دوست کے پاس جا سے میرے پاس لے آئیں نے اسے راحت اور تکلیف میں آزما کر دیکھو یہ ہے وہ ہر حال میں مجھ سے محبت کرنے والا ہے اسے میری بارگاہ میں لے آؤ میں اسے دنیاوی غموں اور پریشانیوں سے راحت دینا چاہتا ہوں ملک الموت پانچ سو فرشتوں کے ساتھ جاتا ہے ان کے پاس جنتی کفن اور خوشبو ہوتی ہے اور ان کے ساتھ پھولوں کی ایک شاخ ہوتی ہے جس کے پتے رنگ ہوتے ہیں اور ہر رنگ سے الگ الگ خوشبو آتی ہے اور ان کے ساتھ سفید ریشم ہوتا ہے اور اس میں کستوری کی خوشبو ہوتی ہے ملک الموت آ کر ولی کے سر ہانے بیٹھ جاتا ہے اور تمام فرشتے

اپنا ہاتھ اس وفات پانے والے کے کسی عضو پر رکھ دیتے ہیں اور وہ سفید ریشم اور کستوری اسکی ٹھوڑی کے نیچے رکھ دیتے ہیں اور اس ولی کے لئے جنت کی طرف ایک دروازہ کھول دیا جاتا ہے وہ جنت میں کبھی اپنی بیویوں کو کبھی اپنے لباس کو اور کبھی جنتی پھولوں کو دیکھتا ہے اور اسے اس طرح بہلایا جاتا ہے جس طرح بچے کو بہلایا جاتا ہے اس کے گھر والوں کی طرف سے جبکہ وہ رو رہا ہوتا ہے اور اسکی جنتی بیویاں خوشی کا اظہار کرتی ہیں اور ملک الموت کہتا ہے اے پاکیزہ روح نکل آ بغیر کانٹوں والی بیویوں اور تہ بہ تہ کیلوں اور لمبے لمبے سایوں اور بھتے ہوئے پانی کی طرف اور ملک الموت اس پر اس طرح لطف و کرم کرتا ہے جس طرح ماں بچے پر نظر کرم کرتی ہے کیونکہ وہ جان لیتا ہے کہ یہ روح خدا تعالیٰ کی بڑی محبوب ہے اور ملک الموت اس روح پر نرمی اس لئے کرتا ہے کہ خدا تعالیٰ راضی ہو جائے اسکی روح کو ملک الموت اس طرح نکالتا ہے جیسے آٹے سے بال نکال لیا جاتا ہے۔ جب روح جسم سے باہر آجاتی ہے تو فرشتے اس کے ارد گرد ہو کر اس طرح سلام کرتے ہیں تم پر سلام ہو اپنے عملوں کی بنا پر جنت میں داخل ہو جا جب ملک الموت روح کو قبض کرتا ہے تو روح جسم سے کہتی ہے اللہ تعالیٰ تجھے میری طرف سے بہتر بدلادے تو مجھے اطاعتِ خدا کی طرف جلدی لے جاتا تھا اور اسکی نافرمانی سے بچاتا تھا۔ آج تجھے مبارک ہو میں نجات پاگئی اور تو بھی نجات پا گیا اور ایسا ہی کلام جسم روح سے کرتا ہے پھر زمین کا وہ حصہ اس وفات پانے والے ولی پر روتا ہے جس پر وہ

خدا کی اطاعت کرتا رہا ہو اور آسمان کا وہ دروازہ بھی روتا ہے جس سے اس کا عمل آسمان پر چڑھتا تھا اور اس کا رزق نازل ہوتا تھا اور یہ رونے کا سلسلہ چالیس روز تک جاری رہتا ہے جب جسم سے روح نکل جاتی ہے تو پانچ سو فرشتے اس کے قریب کھڑے ہو جاتے ہیں جب لوگ غسل دیتے ہوئے اس وفات پانے والے کے پہلو کو بدلتے ہیں تو ان سے پہلے فرشتے اس کا پہلو بدلتے ہیں اور لوگوں سے پہلے فرشتے اسے کفن پہنا دیتے ہیں خوشبو لگا دیتے ہیں اور اس کے گھر کے دروازے سے لے کر قبر تک فرشتے کھڑے ہو جاتے ہیں اور انکی دو قطاریں ہوتی ہیں اور استغفار سے اسکی روح کا استقبال کرتے ہیں اور اس موقع پر شیطان واویلا کرتا ہے اور اپنے لشکر سے کہتا ہے تمہاری خرابی ہو یہ آدمی تمہارے مکر سے کیسے رہائی پا گیا وہ کہتے ہیں کہ یہ گناہ سے محفوظ تھا جب ملک الموت اس کی روح کو لے کر آسمان کی طرف چڑھتا ہے تو

جبریل امین

”ستر ہزار فرشتے“

ساتھ لے کر اسکا استقبال کرتے ہیں ہر فرشتہ اس کو رب کی طرف بشارت دیتا ہے جب ملک الموت عرش تک پہنچ جاتا ہے تو روح اپنے رب کی بارگاہ میں سجدہ ریز ہو جاتی ہے۔ اللہ تعالیٰ ملک الموت سے فرماتا ہے اس میرے بندے کی روح کو لے جاؤ اور اس کو بغیر کانٹوں والی بیویوں اور تہ بہ تہ

کیلوں اور لمبے لمبے سایوں اور بہتے ہوئے پانی کی طرف رکھ دو پھر جب اسے قبر میں رکھ دیا جاتا ہے تو اس کے دائیں طرف نماز بائیں طرف روزہ اور قرآن اور ذکر سر کی طرف سے آجاتا ہے اور نماز کے لئے پیدل مسجد کی طرف چلنا پاؤں کی طرف آجاتا ہے اور اسکا صبر قبر کے ایک کونے میں آجاتا ہے پھر عذاب اس میت کے قریب آتا ہے تو چاروں طرف کے اعمال اسے قریب نہیں آنے دیتے۔ خدا کی اطاعت کی بنا پر وہ ولی عذاب سے محفوظ رہتا ہے۔ عذاب قبر سے باہر نکل جاتا ہے اب صبر ان اعمال سے کہتا ہے تمہاری وجہ سے آگے نہیں بڑھا اگر تم عاجز ہو جاتے تو میں اس ولی کی مدد کرتا۔ اب میں پل صراط پر اس کے کام آؤں گا میزان پر کام آؤں گا۔ پھر اللہ تعالیٰ دو فرشتوں کو بھیجتا ہے انکی آنکھیں اچک لے جانے والی جلی کی طرح ہوتی ہیں اور انکی آواز جلی کی کڑک کی طرح ہوتی ہے اور انکے دانت سینگوں کی طرح ہوتے ہیں اور انکے سانس شعلے کی طرح ہوتے ہیں اور انکے بال کندھوں پر ہوتے ہیں اور دونوں کندھوں کے درمیان بڑا فاصلہ ہوتا ہے اور ان کے دلوں سے رحمت اور رافت نکال دی جاتی ہے۔ صرف مومنوں پر مہربان ہوتے ہیں ان کو منکر نکیر کہتے ہیں۔ ان میں سے ہر ایک کے ہاتھ میں ایک گرز ہوتی ہے اگر تمام جن وانس مل کر بھی اسے اٹھانا چاہیں تو اٹھانہ سکیں وہ آکرو فات پانے والے کو قبر میں بٹھاتے ہیں اور کفن اسکی کمر تک اتر جاتا ہے وہ پوچھتے ہیں تیرا رب کون ہے دین کیا اور نبی کون ہے وہ کہتا ہے میرا رب اللہ

ہے جس کا کوئی شریک نہیں اور اسلام میرا دین ہے اور محمد ﷺ میرا نبی ہے اور وہ خاتم النبیین ہے وہ دونوں کہتے ہیں تو نے سچ کہا پھر وہ دونوں اسکی قبر کو آگے پیچھے دائیں بائیں سرہانے اور پاؤں کی طرف سے وسیع کر دیتے ہیں پھر کہتے ہیں اپنے اوپر دیکھو وہ دیکھتا ہے پس اس کو جنت نظر آتی ہے وہ کہتے ہیں اے اللہ کے ولی تو نے خدا کی اطاعت کی اس کی بنا پر یہ جنت تیرا ٹھکانہ بنی۔ رسول اللہ ﷺ نے فرمایا قسم ہے اس کی جس کے قبضہ میں میری جان ہے اس کو اتنی خوشی ہوتی ہے جس کی کوئی انتہا نہیں پھر کہا جاتا ہے اپنے نیچے دیکھو وہ دیکھتا ہے تو اسے دوزخ نظر آتی ہے وہ دونوں فرشتے کہتے ہیں اے اللہ کے ولی تو نے اس سے نجات پائی وہ پھر بہت خوش ہوتا ہے پھر اسکی قبر میں جنت کی طرف ستر دروازے کھول دئے جاتے ہیں جن سے اسکی قبر میں ہوا اور ٹھنڈک آتی رہتی ہے اور یہ راحت وہ حشر تک محسوس کرتا رہے گا۔

﴿ص: ۲۳ شرح الصدور﴾

باب المساجد

فصل اول

”مسجد حرام“

مسجد حرام دنیا کی سب سے پہلی مسجد ہے اس کے وسط میں کعبہ ہے اس مسجد میں ایک نماز پڑھنے کا ثواب ایک لاکھ کے برابر ہے اس مسجد میں کعبہ پر روزانہ ایک سو بیس رحمتیں نازل ہوتی ہیں۔ چنانچہ حضرت عبداللہ بن عباس رضی اللہ تعالیٰ عنہ سے روایت ہے کہ

حدیث نمبر ۱:

رسول اللہ ﷺ نے فرمایا روزانہ کعبہ پر ایک سو بیس رحمتیں نازل ہوتی ہیں۔ ساٹھ طواف کرنے والوں کے لئے چالیس نماز پڑھنے والوں کے لئے اور بیس رحمتیں ان کے لئے جو کعبہ کا دیدار کرتے ہیں۔

﴿ص: ۱۶۶ / اشفاء الغرام - طبرانی کبیر﴾

حدیث نمبر ۲:

رسول اللہ ﷺ نے فرمایا:

النَّظَرُ إِلَى الْبَيْتِ أَفْضَلُ مِنْ عِبَادَةِ الصَّائِمِ الْقَائِمِ الدَّائِمِ
المُجَاهِدِ فِي سَبِيلِ اللَّهِ۔ ﴿ص: ۴۶۳ / تفسیر عزیز﴾

ترجمہ:

بیت اللہ کا دیدار ہمیشہ روزہ رکھنے قیام کرنے خدا کی راہ میں جہاد کرنے کی عبادت سے بہتر ہے۔

حدیث نمبر ۳:

مَنْ خَرَجَ يَوْمَ هَذَا الْبَيْتِ مِنْ حَاجٍ أَوْ مُعْتَمِرٍ كَانَ مَضْمُونًا عَلَى اللَّهِ عَزَّوَجَلَّ أَنْ يُبْضِئَهُ، أَنْ يُدْخِلَهُ الْجَنَّةَ وَإِنْ رَدَّهُ، أَنْ يَرُدَّهُ، بِأَجْرِ وَعَنْيَمَةٍ۔ ﴿ص: ۱۶۶ / اشفاء الغرام﴾

ترجمہ:

حاجی یا عمرہ کرنے والا بیت اللہ کے ارادے سے جب نکلتا ہے تو اللہ تعالیٰ اس کا ضامن ہوتا ہے اگر اس کو وفات دے تو جنت میں داخل کر دے اگر واپس کرے تو ثواب اور عنیمت سے واپس کرے۔

حدیث نمبر ۴:

مَنْ نَظَرَ إِلَى الْكَعْبَةِ إِيمَانًا وَتَصَدِيقًا خَرَجَ مِنَ الْخَطَايَا كَيَوْمٍ وُلِدَتْهُ أُمُّهُ۔ ﴿ص: ۱۸۳ / اشفاء الغرام﴾

ترجمہ:

جس نے ایمان اور تصدیق کی حالت میں کعبہ کا دیدار کیا وہ گناہوں سے ایسا پاک ہو گیا جیسے اس دن پاک تھا جس دن اسکی ماں نے اسے جنا۔

حدیث نمبر ۵:

مَنْ نَظَرَ إِلَى الْكَعْبَةِ إِيمَانًا وَتَصَدِّيقًا تَحَاتَّتْ عَنْهُ الذُّنُوبُ كَمَا
يَتَحَاتُّ الْوَرَقُ مِنَ الشَّجَرَةِ۔ ﴿ص: ۱۸۳ / اشفاء الغرام﴾

ترجمہ:

جو ایمان اور تصدیق کی حالت میں کعبہ کا دیدار کرے اس کے گناہ
اس طرح جھڑ جاتے ہیں جس طرح درخت سے پتے جھڑ جاتے ہیں۔

حدیث نمبر ۶:

مَنْ قَامَ عِنْدَ ظَهْرِ الْبَيْتِ فَدَعَا أُسْتَجِيبُ لَهُ، وَخَرَجَ مِنْ ذُنُوبِهِ
كَيَوْمٍ وَلَدَتْهُ أُمُّهُ۔ ﴿ص: ۱۹۶ / اشفاء الغرام﴾

ترجمہ:

جو کعبہ کی چھت پر کھڑے ہو کر دعا کرے اس کی دعا قبول ہوتی ہے
اور وہ گناہوں سے ایسے پاک ہو جاتا ہے جیسے اس دن پاک تھا جس دن اس کی
ماں نے اسے جنا۔

حدیث نمبر ۷:

مَنْ دَخَلَ الْبَيْتَ فَصَلَّى فِيهِ دَخَلَ فِي حَسَنَةٍ وَخَرَجَ مِنْ سَيِّئَةٍ
مَغْفُورًا لَهُ۔ ﴿ص: ۱۵۸ / اشفاء الغرام﴾

ترجمہ:

جس نے کعبہ میں داخل ہو کر نماز پڑھی وہ نیکی میں داخل ہو گیا اور

جب نکلا تو اس کے گناہ بخش دئے گئے۔

”کعبہ کی نشانیاں“

ا۔ پرندے اڑتے ہوئے جب کعبہ کے محاذ میں آتے ہیں تو ادھر ادھر ہو جاتے ہیں اور کعبہ کی چھت پر وہی پرندہ گرتا ہے جو بیمار ہوتا ہے اور چھت پر گرنے سے شفا یاب ہو جاتا ہے۔

ب۔ اگر کوئی چھوٹا بچہ بولنے میں رکاوٹ محسوس کرے اور اس کی زبان پر کعبہ کے دروازے کے قفل کی چابی لگائی جائے تو وہ جلدی بولنے لگ جاتا ہے۔

ج۔ جب سے کعبہ تعمیر ہوا کبھی بھی جنی و انس اور ملائکہ کے طواف ت خالی نہ رہا۔

د۔ کعبہ ہمیشہ جابر بادشاہوں کی زیادتی اور تخریبی کارروائی سے محفوظ رہا اسی لئے اسے بیت العتیق بھی کہتے ہیں۔

ن۔ کعبہ کے کمرے کی گنجائش سے زیادہ لوگ داخل ہو جائیں تو اس میں مزید گنجائش ہو جاتی ہے۔ ﴿ص: ۱۸۵ / اشفاء الغرام﴾

حضرت عبداللہ بن عباس سے مروی ہے کہ عرش کے دائیں طرف نور کی ایک نہر ہے اور وہ ساتوں آسمانوں ساتوں زمینوں اور ساتوں سمندروں کی طرح ہے ہر روز جبریل امین صبح سحری کے وقت اس میں داخل

ہو کر غسل کرتے ہیں اور انکی نورانیت میں اضافہ ہو جاتا ہے اور حسن و جمال بڑھ جاتا ہے پھر نہر سے باہر آکر اپنے پروں کو جھاڑتے ہیں تو ان کے پروں سے ہزاروں قطرات گرتے ہیں اور ہر قطرے سے فرشتہ پیدا ہوتا ہے اور ان فرشتوں میں سے

”ستر ہزار فرشتے“

بیت المعمور میں داخل ہوتے ہیں اور

”ستر ہزار فرشتے“

کعبہ پر نازل ہوتے ہیں اور جو ایک بار آتے ہیں ان کی دوبارہ باری نہیں آتی۔ ﴿ص: ۲۹۳/۵ تفسیر کبیر﴾

”کعبہ شریف“

حضرت جابر بن عبد اللہ رضی اللہ تعالیٰ عنہ سے روایت ہے کہ رسول اللہ ﷺ نے فرمایا جب قیامت کا دن ہوگا تو فرشتے کعبہ کو دلہن کی طرح سجا کر میدان محشر میں لے جائیں گے۔ راستے میں نبی کریم کی قبر انور آئے گی کعبہ حضور کی قبر پر کھڑے ہو کر عرض کرے گا

اسلام علیک یا محمد ﷺ

اے محمد ﷺ آپ پر سلام ہو حضور علیہ السلام جو اب دیں گے

وعلیک السلام یا بیت اللہ

اے اللہ کے گھر تجھ پر بھی سلام ہو۔ یہ بتا میری امت نے تجھ سے کیا سلوک کیا اور تو ان کے ساتھ کیا سلوک کرے گا۔ کعبہ عرض کرے گا اے محمد ﷺ تیری امت میں سے جو میری زیارت کے لئے آیا اسکی کفایت میں کروں گا یعنی میں اس کی شفاعت کروں گا۔ آپ اس سے بے فکر ہو جائیں اور جو میری زیارت کے لئے نہ آسکا آپ اسکی کفایت کریں اور اسکی شفاعت فرمائیں۔ ﴿ص: ۴۶۳ / ۱ تفسیر عزیز﴾

جب قیامت برپا ہوگی تو کعبہ نبی کریم ﷺ کی قبر کی زیارت کے لئے خدا تعالیٰ سے اجازت طلب کرے گا رب العزت اسے اجازت دے گا۔ کعبہ آپ کی قبر شریف پر کھڑے ہو کر عرض کرے گا اے خدا کے معزز پیغمبر آپ تین فرقوں کے لئے شفاعت کا اہتمام نہ کریں کیونکہ انکی شفاعت میرے ذمے ہے ایک وہ لوگ جنہوں نے میرا طواف کیا دوسرے وہ لوگ جو میری زیارت کے لئے گھر سے نکلے اور مجھ تک نہ پہنچ سکے۔ تیسرے وہ لوگ جنہوں نے مجھ تک پہنچنے کی خواہش کی لیکن حالات نے اجازت نہ دی۔

﴿ص: ۳۳۶ / ۱ خیر الموائس﴾

حضرت وہب بن منبہ کہتے ہیں کہ تورات میں لکھا ہے کہ جب قیامت قائم ہوگی تو خدا تعالیٰ

”ستر ہزار فرشتے“

کعبہ کے پاس پہنچے گا کہ اسے میدان محشر میں لے جا کر کھڑا کریں ان کے ہاتھوں میں سونے کی زنجیریں ہوں گی جب یہ فرشتے کعبہ کے پاس آئیں گے تو ایک فرشتہ پکار کر کہے گا اے کعبۃ اللہ میدان محشر میں چل کعبہ کہے گا جب تک میرا سوال پورا نہ ہو گا تب تک میں تل بھر یہاں سے نہ سرکوں گا۔ فرشتے کہیں گے تو اپنا سوال جناب الہی میں پیش کر کعبہ کہے گا الہی میری شفاعت میرے ان ایماندار پڑوسیوں کے بارے میں قبول فرما جو میرے ارد گرد مد فون ہیں۔ اس پر جناب الہی سے ارشاد ہو گا تیری یہ التجا قبول کی گئی اس کے بعد کہا جائے گا اے کعبۃ اللہ اب تو میدان محشر میں چل کعبہ کہے گا جب تک میری ایک اور تمنا پوری نہ ہو گی میں یہیں رہوں گا۔ فرشتے کہیں گے اسے بھی بارگاہ الہی میں پیش فرما کعبہ کہے گا اے خدا جو دور دراز علاقوں سے میرے پاس آئے انکی بابت سوال کرتا ہوں کہ انہیں فزع اکبر سے بے خوف کر دے اس وقت فرشتہ ندا کرے گا زائرین کعبہ الگ ہو جائیں وہ ایک جگہ جمع ہو جائیں گے۔ خدا تعالیٰ ان سب کو کعبہ کے گرد اکٹھا کر دے گا ان سب کے چہرے نہایت تاباں اور درخشاں ہوں گے اس کے بعد پھر کعبہ سے کہا جائے گا اے کعبۃ اللہ اب تو میدان محشر میں چل کعبہ کہے گا الہی میں حاضر ہوں فرشتے اسے سونے کی زنجیروں سے کھینچتے ہوئے میدان محشر میں

لے جائیں گے۔ میدان قیامت میں سب سے پہلے جناب رسول خدا ﷺ
 قبر انور سے اٹھیں گے کعبہ کے گائے محمد ﷺ آپ صرف ان لوگوں کی
 شفاعت کریں جو میری زیارت کو نہیں آئے کیونکہ میرے زائرین میری
 شفاعت میں آگئے ہیں۔ ﴿ص: ۳۳۵ / ۱ / خیر الموائس﴾

فصل دوم

”بیت المعمور“

علامہ محمود آکوسی بغدادی نے لکھا ہے کہ گویا خدا تعالیٰ نے فرمایا
 ہر مخلوق کا ایک قبلہ ہے مقربین کا قبلہ اللہ کا عرش ہے روحانین کا
 قبلہ کرسی ہے کروہین کا قبلہ بیت المعمور ہے اور اے میرے محبوب تجھ سے
 پہلے انبیاء کا قبلہ بیت المقدس ہے تیرے جسم کا قبلہ کعبہ اور تیری روح کا
 قبلہ میں خالق کائنات و قبلتی انت اور میرا قبلہ اے محبوب تیری ذات ہے
 ﴿ص: ۱۱۵ / ۲ / تفسیر روح المعانی﴾

رائج قول کے مطابق بیت المعمور چھٹے آسمان پر ہے۔ اس کی دیواریں
 سرخ یا قوت کی ہیں اور اس کے دروازے سبز زمر کے ہیں۔ اس میں دس
 ہزار قندیلیں روشن ہیں جن کی روشنی آفتاب سے زیادہ چمکدار ہے۔ معراج
 کی رات جبریل امین رسول اللہ ﷺ کو بیت المعمور میں لے گئے اور عرض کی

جس طرح آپ نے بیت المقدس میں تمام نبیوں کی امامت کرائی ہے۔ اسی طرح یہاں تمام فرشتوں کی امامت کرائیں پھر آپ نے وہاں دو رکعت نماز پڑھائی اور ساتوں آسمان کے فرشتوں نے آپکی اقتداء میں نماز ادا کی اس کے بعد نبی مکرم نے دعائیں مانگی اے خدا میری امت کو بھی اس عبادت سے حصہ عطا فرما۔ آپکی دعا قبول ہوئی اور نماز جمعہ فرض کی گئی۔

جمعہ کے دن فرشتے بیت المعمور میں جمع ہوتے ہیں۔ حضرت جبریل اذان دیتے ہیں حضرت اسرافیل خطبہ پڑھتے ہیں میکائیل امامت کراتے ہیں اور تمام فرشتے انکی اقتداء کرتے ہیں۔ اس کے بعد جبریل امین کہتے ہیں کہ میں نے اذان کا ثواب حضور ﷺ کی امت کو بخش دیا ہے اور حضرت اسرافیل کہتے ہیں کہ میں نے خطبہ کا ثواب بخش دیا ہے اور حضرت میکائیل کہتے ہیں میں نے امامت کا ثواب بخش دیا اور سب فرشتے کہتے ہیں ہم نے اس نماز کا ثواب مصطفیٰ کو بخش دیا۔ ﴿ریاض الازہار ص: ۲۲۰ / ص: ۸۱ / ۶۱ زر قانی﴾

بعض اہل شام نے حضرت امام زین العابدین سے بیت اللہ کے طواف کی ابتداء کے بارے میں سوال کیا آپ نے فرمایا بیت اللہ کے طواف کی ابتداء یوں ہوئی کہ اللہ تعالیٰ نے فرشتوں سے فرمایا میں زمین میں خلیفہ بنانے والا ہوں انہوں نے عرض کی اے اللہ کیا ہمارے علاوہ ایسے کو خلیفہ بنائے گا جو فساد برپا کرے گا خون ریزی کا ارتکاب کرے گا حسد بغض اور بغاوت کرے گا اور ہم تیری تسبیح و تحمید بیان کرتے ہیں تیری تقدیس کرتے

ہیں ہم تیری فرمانبرداری کرتے ہیں نافرمانی نہیں کرتے اللہ تعالیٰ نے فرمایا: اِنِّیْ اَعْلَمُ مَا لَا تَعْلَمُوْنَ۔ میں وہ کچھ جانتا ہوں جو تم نہیں جانتے۔

فرشتوں نے خیال کیا کہ انہوں نے خدا تعالیٰ کے ارشاد کو رد کر دیا ہے اور وہ فرشتوں سے ناراض ہو گیا ہے۔ پس وہ عرش سے لٹک گئے اور سروں کو اوپر اٹھا کر انگلیوں سے اشارہ کر کے تضرع اور زاری کرنے لگے۔ اللہ کی ناراضگی سے ڈرتے ہوئے اور تین ساعت انہوں نے عرش کا طواف کیا خدا تعالیٰ نے انکی طرف دیکھا ان پر رحمت نازل ہوئی اللہ تعالیٰ نے عرش کے نیچے زبرجد کے چار ستونوں پر ایک گھر بنایا ان ستونوں پر سرخ یا قوت چڑھا دیا اس کا نام بیت الصراح رکھا پھر اللہ تعالیٰ نے فرشتوں سے فرمایا اس گھر کا طواف کرو اور عرش کا طواف ترک کر دو فرشتوں نے اس گھر کا طواف کیا اور عرش کا طواف ترک کر دیا اور یہ ان پر آسان ہو گیا اور اسی کا نام بیت المعمور ہے جس کا ذکر خدا تعالیٰ نے کیا ہے اور اس میں

”ستر ہزار فرشتے“

داخل ہوتے ہیں اور وہ کبھی دوبارہ نہیں لوٹتے پھر اللہ تعالیٰ نے فرشتوں سے فرمایا ایک ایسا ہی گھر زمین پر بھی بناؤ اور خدا تعالیٰ نے زمین کی مخلوق کو حکم دیا کہ وہ بیت اللہ کا طواف کریں جس طرح آسمان والے بیت المعمور کا طواف کرتے ہیں۔ ﴿ص: ۱۸۱ / اشفاء الغرام﴾

انیک روایت میں یہ ہے کہ بیت المعمور ساتویں آسمان پر ہے اس میں

روزانہ

”ستر ہزار فرشتے“

داخل ہوتے ہیں جو حج اور عمرہ کرنے والوں کے لئے دعائیں لگتے ہیں اور پھر قیامت تک دوبارہ بیت المعمور کی طرف واپس نہ آئیں گے۔

﴿ص: ۹۳ / ۱ مسلم شریف - ص: ۲۸۴ / ۱ مسند الفردوس﴾

حضرت عبداللہ بن عباس رضی اللہ تعالیٰ عنہ سے روایت ہے کہ رسول اللہ ﷺ نے فرمایا بیت المعمور آسمان میں ہے اس کو صُراح کہا جاتا ہے اور وہ بیت اللہ کی مثل ہے بالکل عین اس کے اوپر ہے اگر وہاں سے کوئی چیز گرے تو کعبہ کے اوپر آکر گرے اور اس میں روزانہ

”ستر ہزار فرشتے“

داخل ہوتے ہیں پھر ان کو دوبارہ نہیں دیکھا جاتا اور بیت المعمور کی آسمان میں ویسی ہی عزت و حرمت ہے جیسی کہ زمین پر بیت اللہ کی اور بیت اللہ میں روزانہ

”ستر ہزار فرشتے“

داخل ہوتے ہیں۔ ﴿ص: ۳۲۹ / ۱۱ طبرانی کبیر﴾

فصل سوم

”مسجد اقصیٰ“

یہ دنیا کی دوسری مسجد ہے جو مسجد حرام کے چالیس سال بعد تعمیر ہوئی۔ چنانچہ حضرت ابو ذر غفاری نے رسول اللہ ﷺ سے پوچھا کہ زمین پر تعمیر ہونے والی پہلی مسجد کون سی ہے فرمایا مسجد حرام عرض کی اس کے بعد کونسی ہے فرمایا مسجد اقصیٰ عرض کی ان دونوں کا درمیانی عرصہ کتنا ہے فرمایا چالیس سال مسجد حرام کے معمار حضرت ابراہیم علیہ السلام ہیں اور مسجد اقصیٰ جس کا دوسرا نام بیت المقدس ہے کے بانی حضرت یعقوب علیہ السلام ہیں اور اسکی تجدید حضرت سلیمان علیہ السلام نے کی حالانکہ اسکی تعمیر ثانی کا حکم خداوندی حضرت داؤد علیہ السلام کے نام تھا لیکن یہ حکم حضرت سلیمان علیہ السلام کی طرف منتقل ہوا اور اسکی وجہ صاحب طبقات نے یہ لکھی ہے کہ جب مسجد نبوی فاروق اعظم کے دور میں مسلمانوں کے لئے تنگ ہو گئی تو آپ نے اردگرد کے مکانات خرید کر مسجد میں توسیع کر دی۔ حضرت عباس اور ازواج مطہرات کے مکانات رہنے دیئے پھر آپ نے حضرت عباس سے کہا کہ مسجد مسلمانوں پر تنگ ہو گئی ہے میں نے اردگرد کے مکانات خرید کر توسیع کر دی ہے اب آپ کا مکان اور ازواج مطہرات کے حجرے باقی رہ گئے

ہیں جہاں تک ازواج مطہرات کے حجروں کا تعلق ہے ان کو تو میں کچھ نہیں کر سکتا آپ اپنا مکان میرے ہاتھ فروخت کر دیں تاکہ مسجد میں مزید وسعت ہو جائے۔ حضرت عباس نے انکار کر دیا۔ حضرت فاروق اعظم نے فرمایا میں آپ پر تین باتیں پیش کرتا ہوں ان میں سے ایک قبول فرمائیں یا تو آپ اس مکان کو میرے ہاتھ فروخت کر دیں یا جہاں آپ چاہیں مدینہ طیبہ میں میں آپ کو بیت المال کے خرچے سے مکان تعمیر کر ادیتا ہوں اور آپ اس مکان میں منتقل ہو جائیں اور یہ مکان مسجد کو دے دیں یا آپ اپنا یہ مکان مسجد کے لئے صدقہ کر دیں تاکہ ہم مسجد میں توسیع کر دیں۔ حضرت عباس نے فرمایا مجھے ان تین باتوں میں سے کوئی منظور نہیں۔ فاروق اعظم نے فرمایا آپ جس کو چاہیں میرے اور اپنے درمیان منصف بنالیں۔ حضرت عباس نے فرمایا ابی بن کعب ٹھیک ہیں۔ حضرت فاروق اعظم اور حضرت عباس دونوں حضرت ابی بن کعب کے پاس گئے اور اپنا قصہ بیان کیا انہوں نے کہا اگر تم دونوں چاہو تو میں تمہیں نبی کریم کی ایک حدیث بیان کروں جو میں نے خود نبی کریم سے سنی ہے۔ دونوں نے کہا ہاں سناؤ حضرت ابی بن کعب نے کہا میں نے رسول اللہ ﷺ سے سنا آپ نے فرمایا کہ اللہ تعالیٰ نے حضرت داؤد علیہ السلام کی طرف وحی کی میرے لئے ایک گھر بناؤ جس میں میرا ذکر کیا جائے آپ نے ایک جگہ پسند فرمائی وہاں ایک آدمی کا مکان تھا اس سے خریدنا چاہا تو اس نے فروخت کرنے سے انکار کر دیا۔ حضرت داؤد علیہ السلام نے دل میں

خیال کیا کہ اس آدمی سے یہ مکان زبردستی لے لیں اللہ تعالیٰ نے پھر آپ پر وحی کی کہ اے داؤد میں نے تمہیں اپنے لئے ایک گھر بنانے کو کہا جس میں میرا ذکر ہو اور تو اس میں زمین چھین کر شامل کرنا چاہتا ہے اب اس لغزش کی پاداش میں ہم یہ حکم تعمیر واپس لیتے ہیں عرض کی یا اللہ یہ حکم میری اولاد کی طرف منتقل ہو جائے فرمایا تیری اولاد اس گھر کو تعمیر کرے گی۔ حضرت عمر حضرت ابی بن کعب کا دامن پکڑ کا آپ کو مسجد نبوی میں تمام حاضرین کے سامنے لائے۔ ان اصحاب رسول میں حضرت ابوذر بھی موجود تھے آپ نے فرمایا اے حاضرین کیا تم میں سے کوئی ایسا آدمی ہے جس نے نبی کریم سے یہ حدیث سنی ہو کہ خدا تعالیٰ نے حضرت داؤد علیہ السلام کو اپنا گھر تعمیر کرنے کا حکم دیا تھا۔ حضرت ابوذر غفاری اور چند دیگر احباب نے کہا ہاں ہم نے یہ حدیث نبی کریم سے سنی تھی۔ ابی بن کعب نے کہا اے عمر کیا آپ مجھے حدیث رسول کے بارے میں تہمت لگاتے ہیں یعنی کیا آپ یہ خیال فرماتے ہیں کہ میں نے حقیقت بیان نہیں کی فرمایا ایسی بات نہیں بلکہ میں نے چاہا کہ حضور علیہ السلام کی یہ حدیث عوام الناس تک پہنچ جائے پھر آپ نے فرمایا اے عباس جاؤ اب آپ سے کوئی مطالبہ نہ کیا جائے گا۔ حضرت عباس نے فرمایا جب آپ نے یہ کام کیا ہے تو چلئے میں اپنا مکان مسجد کو دیتا ہوں تاکہ مسجد میں وسعت ہو جائے پھر فاروق اعظم نے ان کے لئے بیت المال کے مال سے ایک مکان تعمیر کرادیا۔ ﴿ص: ۲۱ / ۴ طبقات کبریٰ﴾

معراج کی رات رسول اللہ ﷺ نے بیت المقدس میں تمام انبیاء کی امامت کرائی اس وقت انبیاء کرام کی سات صفیں تھیں تین رسولوں کی اور چار نبیوں کی صفیں اور فرشتوں نے بھی نبیوں کے ساتھ مل کر نماز ادا کی اور اس میں حکمت یہ تھی کہ رسول خدا ﷺ کا امام الکل ہونا ثابت ہو جائے۔

﴿ص: ۱۲/۱۵ تفسیر روح المعانی﴾

مسجد اقصیٰ کے ستونوں میں ایک ستون نے خدا تعالیٰ کی بارگاہ میں عرض کی یا اللہ میں نے تیرے ہر نبی کی زیارت کی ہے اب میں تیرے آخری نبی حضرت محمد ﷺ کی زیارت کا مشتاق ہوں مجھے انکی ملاقات سے مشرف فرمادے۔ اللہ تعالیٰ نے اس کی دعا کو قبول فرمایا اور حضور علیہ السلام مسجد اقصیٰ تشریف لائے۔ ﴿ص: ۱۲/۱۵ روح المعانی﴾

مسجد اقصیٰ یعنی بیت المقدس حضرت موسیٰ علیہ السلام سے لے کر حضرت عیسیٰ علیہ السلام تک قبلہ بنا رہا ہے۔ ہمارے نبی کریم نے بھی مکہ کی زندگی میں بیت المقدس کو قبلہ بنایا لیکن اس طرح کہ کعبۃ اللہ کو بھی سامنے لے لیتے مدینہ میں تشریف لائے تو ایک سال ساڑھے پانچ مہینے بیت المقدس ہی کی طرف منہ کر کے نماز پڑھی کیونکہ بیت اللہ اور بیت المقدس کا اجتماع ممکن نہ تھا بعد ازاں آپ کی خواہش اور رضا کے پیش نظر آپ کا قبلہ تبدیل ہو کر کعبہ مقرر ہوا۔

مسجد اقصیٰ میں ایک پتھر ہے جس کو صخرۃ بیت المقدس کہا جاتا

ہے یہ ہوا میں معلق ہے اللہ تعالیٰ نے اس کو ہوا میں بغیر کسی ستون کے معلق کیا ہوا ہے جس طرح آسمان بغیر ستون کے موجود ہے اس پتھر میں ہمارے نبی کریم علیہ السلام کے پاؤں مبارک کا نشان موجود ہے یہ جنتی پتھر ہے اور قدرت خداوندی کے عجائبات میں سے ہے۔ حضور نے مسجد اقصیٰ سے جب سفر معراج کی ابتداء کی تو اس پتھر پر قدم رکھ کر براق پر سوار ہوئے۔ ﴿ص: ۳۹۰ / اشرح شفا شریف﴾

دنیا کے تمام پانیوں کا منبع اور مخزن اس پتھر کے نیچے ہے۔

﴿۱۱/۱۵ تفسیر روح المعانی﴾

معراج کی رات بیت المقدس میں قرآن مجید کی یہ آیت نازل ہوئی

ہے۔ **وَاسْئَلْ مَنْ أَرْسَلْنَا مِنْ قَبْلِكَ مِنْ رُسُلِنَا أَجَعَلْنَا مِنْ دُونِ الرَّحْمَنِ آلِهَةً يُعْبَدُونَ۔**

ترجمہ:

اے نبی آپ ان رسولوں سے دریافت کر لیں جن کو میں نے آپ کے آنے سے پہلے رسول بنا کر بھیجا ہے کہ ہم نے رحمن کے سوا کبھی بھوں کی عبادت کا حکم دیا ہے۔

حضرت جبریل امین نے حضرت میکائیل سے پوچھا کیا رسول اللہ

ﷺ نے انبیاء کرام سے یہ مسئلہ پوچھا تھا۔ حضرت میکائیل علیہ السلام نے

جواب دیا کہ آپ کا یقین بہت کامل تھا اور آپ کا ایمان بہت محکم تھا یہی وجہ

ہے کہ آپ کو پوچھنے کی ضرورت محسوس نہیں ہوئی یعنی حق الیقین والے کو علم الیقین والے کی کیا حاجت ہے۔

حدیث:

حضرت معاذ بن جبل سے مروی ہے کہ رسول پاک نے فرمایا:

مَنْ مَاتَ بَيْتِ الْمَقْدَسِ أَوْ حَوْلَهَا بِأَثْنِي عَشَرَ مِثْلًا كَانَ بِمَنْزِلَةِ

مَنْ قُبِضَ مِنْ سَمَاءِ الدُّنْيَا۔

﴿ص: ۳۰۵ / تفسیر حسینی - ص: ۲۷۵ / ۲ مسند الفردوس﴾

ترجمہ:

جو بیت المقدس یا اس کے گرد بارہ میل تک فوت ہو وہ ایسا ہے جیسے

اس کی روح آسمان دنیا سے قبض کی گئی۔

حضرت عبداللہ بن عمر رضی اللہ تعالیٰ عنہ سے مروی ہے کہ

رسول اللہ ﷺ نے فرمایا جب حضرت سلیمان علیہ السلام نے بیت المقدس

کی تعمیر فرمائی تو خدا تعالیٰ سے تین سوالات کئے پہلا یہ کہ میرا فیصلہ خدا

تعالیٰ کے فیصلے کے مطابق ہو۔ خدا تعالیٰ نے یہ سوال پورا کر دیا۔ دوسرا

سوال یہ تھا کہ مجھے ایسا ملک عطا فرما جو میرے بعد کسی کے لائق نہ ہو یہ سوال

بھی خدا نے پورا فرما دیا اور تیسرا سوال یہ تھا کہ جو بھی مسجد اقصیٰ میں نماز کی

نیت سے آئے وہ گناہوں سے ایسے پاک ہو جائے جیسے آج ہی پیدا ہوا ہو۔

جب خدا تعالیٰ نے پہلی دو دعائیں قبول فرمائیں تو اس کے کرم سے امید

واثق ہے کہ تیسری بھی اس نے قبول فرمائی ہوگی یہ کتنا بڑا شرف اور مقام ہے جو اللہ تعالیٰ اس مسجد میں نماز ادا کرنے والے کو عطا فرماتا ہے۔

﴿ص: ۱۰۱ ابن ماجہ / ص: نسائی شریف﴾

حضرت انس بن مالک رضی اللہ تعالیٰ عنہ سے مروی ہے کہ رسول اللہ ﷺ نے فرمایا آدمی اپنے گھر میں نماز پڑھے تو ایک نماز کا ثواب ہوتا ہے خاندان، قبیلے یعنی محلے کی مسجد میں نماز پڑھے تو پچیس نمازوں کا ثواب ہوتا ہے اور جامع مسجد میں نماز پڑھے تو پانچ سو نمازوں کا ثواب ہوتا ہے اور میری مسجد میں نماز پڑھے تو پچاس ہزار نمازوں کا ثواب ہوتا ہے اور اگر مسجد اقصیٰ میں نماز پڑھے تو پچاس ہزار نمازوں کا ثواب ہوتا ہے اور مسجد حرام میں ایک نماز کے بدلے ایک لاکھ نمازوں کا ثواب ہوتا ہے۔ ﴿ص: ۱۰۲ ابن ماجہ﴾

آسمان دنیا میں اللہ تعالیٰ نے ایک دروازہ بنایا ہے جو کھلا رہتا ہے اس

دروازے سے روزانہ

”ستر ہزار فرشتے“

نازل ہوتے ہیں جو ان لوگوں کے لئے دعائے مغفرت کرتے ہیں جو

بیت المقدس میں نماز پڑھتے ہیں۔ ﴿ص: ۱۲ / ۵ روح المعانی﴾

فصل چہارم

”مسجد نبوی و مزار پر انوار“

چند احادیث جو زیارت قبر شریف و مرقد منیف کی مؤید ہیں پیش کی

جاتی ہیں۔

حدیث نمبر ۱:

مَنْ زَارَ قَبْرِي وَجَبَتْ لَهُ شَفَاعَتِي

ترجمہ:

جس نے میری قبر کی زیارت کی اس پر میری شفاعت واجب

ہوگئی۔ ﴿ص: ۱۳۳۶ / وفاء الوفا﴾

﴿ص: ۲۹۸ جذب القلوب - ص: ۳۹۷ الدرۃ الثمینہ فی تاریخ المدینہ﴾

حدیث نمبر ۲:

مَنْ زَارَ قَبْرِي حَلَّتْ لَهُ شَفَاعَتِي

ترجمہ:

جو میری قبر کی زیارت کرے اس کے لئے میری شفاعت حلال

ہوگئی۔ ﴿ص: ۲۹۸ جذب القلوب - ص: ۱۳۳۹ / وفاء الوفا﴾

حدیث نمبر ۳:

مَنْ جَاءَ نَبِيَّ زَائِرًا لَا تَحْمِلُهُ حَاجَةٌ إِلَّا زِيَارَتِي كَانَتْ حَقًّا عَلَيَّ
أَنْ أَكُونَ لَهُ شَفِيعًا يَوْمَ الْقِيَامَةِ۔

ترجمہ:

جو خالص میری زیارت کو آئے اور اسے سوائے اس کام کے دوسری
کوئی حاجت نہ ہو مجھ پر حق ہے کہ میں قیامت کے دن اسکا شفیع بنوں۔

﴿ص: ۲۹۹ جذب القلوب- ص: ۳۹۷ الدرۃ الثمینۃ﴾

﴿ص: ۱۳۴۰ / ۴ وفاء الووفا﴾

حدیث نمبر ۴:

مَنْ حَجَّ فَزَارَ قَبْرِي بَعْدَ وَفَاتِي كَانَتْ كَمَنْ زَارَنِي فِي حَيَاتِي۔

ترجمہ:

جس نے حج کیا پس میری قبر کی زیارت کی میری وفات کے بعد گویا

اس نے میری زندگانی میں زیارت کی۔ ﴿ص: ۳۴۰ وفاء الووفا﴾

﴿ص: ۲۲۳ / ۴ طبرانی اوسط- ص: ۲۹۹ جذب القلوب﴾

حدیث نمبر ۵:

مَنْ زَارَ قَبْرِي كُنْتُ لَهُ شَفِيعًا وَشَهِيدًا۔

ترجمہ: جس نے میری قبر کی زیارت کی میں اس کا شفیع اور گواہ ہوں گا۔

﴿ص: ۳۰۰ جذب القلوب﴾

حدیث نمبر ۶:

مَنْ حَجَّ إِلَى مَكَّةَ ثُمَّ قَصَدَنِي فِي مَسْجِدِي كُتِبَتْ لَهُ حَجَّتَانِ

مَبْرُورَتَانِ۔

ترجمہ:

جس نے مکہ کا حج کیا پھر قصد کیا میری زیارت کا میری مسجد میں اس

کے واسطے دو حج مبرور لکھے جاتے ہیں۔ ﴿ص: ۲۵۲ / ۳ مسند الفردوس﴾

﴿ص: ۳۰۱ جذب القلوب - ص: ۷۳۳ اوفاء الوفا﴾

عبدی مالکی رحمۃ اللہ تعالیٰ علیہ نے فرمایا:

الْمَشْيُ إِلَى الْمَدِينَةِ لِزِيَارَةِ قَبْرِ النَّبِيِّ ﷺ أَفْضَلُ مِنَ الْكَعْبَةِ۔

ترجمہ:

قبر انور کی زیارت کے لئے مدینہ منورہ کا سفر کرنا ﴿زیارت﴾ کعبہ

سے افضل ہے۔ ﴿ص: ۱۴۵ مدینۃ الرسول﴾

ان احادیث مبارکہ میں رسول اللہ ﷺ کی قبر انور کی زیارت کے

فضائل بیان ہوئے ہیں خوش قسمت ہیں وہ مسلمان جو آپکی مسجد میں حاضر

ہو کر آپ کی قبر کی زیارت سے مشرف ہوتے ہیں اگرچہ نبی کریم کی شفاعت

تمام مومنوں کے لئے ہے لیکن زائر مرقد منور کے لئے شفاعت واجب ہے۔

زائر قبر شریف ایک خاص فضیلت اور سعادت سے ممتاز ہے جو دوسروں کو

حاصل نہیں۔

حدیث نمبر ۶ میں حضور نے قصدنی فرمایا جس سے یہ بات اظہر من الشمس ہو جاتی ہے کہ حاضری کی جان یہ ہے کہ غلام آقا کا قصد اور ارادہ کر کے گھر سے چلے باقی تمام کام اس ارادہ کی برکت سے سرانجام ہو جائیں گے۔

کعبہ کا نام تک نہ لیا طیبہ ہی کہا ☆ پوچھا اگر کسی نے کہ نہہمت کدھر کی ہے ان کے طفیل رب نے حج بھی کرا دیئے ☆ اصل مراد حاضری اس پاک در کی ہے کعبہ بھی ہے انہیں کی تجلی کا ایک ظل ☆ روشن انہیں کے نور سے پتلی حجر کی ہے حضرت کعب رضی اللہ تعالیٰ عنہ حضرت عائشہ رضی اللہ تعالیٰ عنہا کی خدمت میں حاضر ہوئے اس مجلس میں رسول خدا ﷺ کا ذکر ہوا حضرت کعب نے کہا کہ کوئی دن ایسا نہیں گزرتا کہ اس میں آفتاب طلوع ہوتا ہو اور

”ستر ہزار فرشتے“

آسمان سے نہ اترتے ہوں یعنی روزانہ صبح کے وقت اتنے فرشتے نازل ہوتے ہیں اور رسول اللہ ﷺ کی قبر کو گھیر لیتے ہیں اور قبر کے انوار سے برکت حاصل کرتے ہیں اپنے بازو قبر پر پھیلاتے ہیں اور رسول اللہ ﷺ پر درود شریف پڑھتے ہیں یہاں تک کہ جب شام ہو جاتی ہے تو یہ فرشتے آسمان پر چلے جاتے ہیں اور اتنے ہی فرشتے اور آجاتے ہیں اور صبح تک یہی کرتے ہیں

اور اس وقت تک یہ سلسلہ جاری رہے گا جبکہ قیامت کے دن قبر کھلے گی اور آپ قبر سے باہر تشریف لائیں گے اور جب خدا کی بارگاہ میں جائیں گے تو ”ستر ہزار فرشتے“

آپ کے ساتھ ہونگے۔ ﴿ص: ۲۱۷ / ۳ / مشکوٰۃ - ص: ۳۵ / اداری﴾

فصل پنجم

”مسجدوں میں روشنی کرنا“

مسجدوں میں روشنی کرنا صحابہ کرام کی سنت ہے۔ روشنی مساجد کی زیب و زینت کا سبب ہے بلکہ مساجد میں روشنی مساجد کی آبادی کا ایک حصہ ہے کسی مسجد میں شب قدر شب برأت یا ختم قرآن کے دن چراغاں کرنا ایمان کی علامت ہے۔ مساجد میں روشنی سے متعلقہ چند احادیث ملاحظہ ہوں۔

حدیث نمبر ۱:

حضرت ابو سعید خدری سے روایت ہے کہ انہوں نے فرمایا:

أَوَّلُ مَنْ أَسْرَجَ فِي الْمَسَاجِدِ تَمِيمُ الدَّارِي۔ ﴿ص: ۵۵ ابن ماجہ﴾

ترجمہ:

جس نے پہلے مسجدوں میں چراغ جلانے وہ تمیم داری صحابی

ہیں۔ رسول اللہ ﷺ نے فرمایا: مَنْ سَنَّ سُنَّةَ حَسَنَةً فِي الْإِسْلَامِ فَلَهُ

اجْرُهَا وَاجْرُ مَنْ عَمِلَ بِهَا بَعْدَهُ۔

جس نے اسلام میں کوئی اچھا طریقہ ایجاد کیا اس کو اس کا ثواب ملے گا اور اس کے بعد جو بھی اس پر عمل کرے گا اس کا ثواب ملے گا۔

اس حدیث کی رو سے قیامت تک جتنے لوگ مسجدوں میں روشنی کریں گے ان سب کے برابر حضرت تمیم داری کو اجر و ثواب ہوگا۔

حدیث نمبر ۲:

حضرت ابو اسحاق ہمدانی سے روایت ہے

قَالَ حَرَجَ عَلِيُّ بْنُ أَبِي طَالِبٍ فِي أَوَّلِ لَيْلَةٍ مِنْ رَمَضَانَ وَالْقَنَادِيلُ تَزْهَرُ وَكِتَابُ اللَّهِ تُتْلَى فَقَالَ نَوَّرَ اللَّهُ لَكَ يَا ابْنَ الْخَطَّابِ فِي قَبْرِكَ كَمَا نَوَّرَتْ مَسَاجِدَ اللَّهِ تَعَالَى بِالْقُرْآنِ۔ (ص: ۴۱۰ / ۸ کنز العمال)

ترجمہ:

فرماتے ہیں کہ رمضان کی پہلی شب کو حضرت علی المرتضیٰ تشریف لائے مسجد نبوی میں قندیلیں جگمگا رہی تھیں اور قرآن کی تلاوت ہو رہی تھی تو آپ نے فرمایا اے عمر ابن خطاب اللہ تعالیٰ تمہاری قبر روشن کرے جیسے تم نے اللہ کی مسجدوں کو قرآن کی تلاوت کے وقت روشن کر دیا۔

حدیث نمبر ۳:

حضرت فاروق اعظم رضی اللہ تعالیٰ عنہ کی شہادت کے بعد حضرت سیدنا عثمان بن عفان رضی اللہ تعالیٰ عنہ کے دور خلافت میں ایک

دفعہ حضرت علی رضی اللہ تعالیٰ عنہ عشاء کے وقت مسجد پہنچے دیکھا کہ روشنی کا انتظام ہے لوگ جمع ہو کر تراویح میں مشغول ہیں۔ قرآن مجید کی تلاوت ہو رہی ہے۔ اس عجیب منظر کو دیکھ کر حضرت علی نے حضرت عمر کے حق میں فرمایا نَوَّرَ اللَّهُ عَلَيَّ عُمَرَ قَبْرَهُ، كَمَا نَوَّرَ عَلَيْنَا مَسَاجِدَنَا۔

﴿ص: ۲۸۰ الریاض المضرہ﴾

حدیث نمبر ۴:

حضرت ام المومنین میمونہ رضی اللہ تعالیٰ عنہا سے روایت ہے

قَالَتْ يَا رَسُولَ اللَّهِ ﷺ أَفْتِنَا فِي بَيْتِ الْمُقَدَّسِ فَقَالَ رَسُولُ اللَّهِ ﷺ ائْتُوهُ فَصَلُّوا فِيهِ وَكَانَتْ الْبِلَادُ إِذْ ذَاكَ حَرْبًا فَإِنْ لَمْ تَأْتُوهُ وَتُصَلُّوا فِيهِ فَابْعَثُوا بَرِيَّةً يُسْرَجُ فِي قَنَادِيلِهِ۔ ﴿ص: ۷۲ / ابوداؤد﴾

ترجمہ:

انہوں نے عرض کی یا رسول اللہ ہمیں مسجد بیت المقدس شریف کے متعلق حکم دیں تو حضور نے ارشاد فرمایا کہ اس مسجد میں جاؤ اور وہاں نماز پڑھو اس زمانے میں شہروں میں جنگ تھی فرمایا کہ اگر تم وہاں تک نہ پہنچ سکو اور نماز نہ پڑھ سکو تو وہاں تیل بھیج دو کہ وہاں کی قندیلوں میں جلایا جائے۔

اس حدیث سے مندرجہ ذیل مسئلے ثابت ہوئے۔

۱۔ بیت المقدس کی مسجد میں نماز پڑھنے کے لئے سفر کر کے جانا سنت ہے معراج کی رات حضور نے وہاں تمام انبیاء کو نماز پڑھائی۔

ب۔ بیت المقدس کی مسجد میں بہت سی قندیلیں روشن کی جاتی تھیں جیسا کہ قتادیل جمع فرمانے سے معلوم ہوا۔

ج۔ مسجد میں روشنی کرنا وہاں نماز پڑھنے کی طرح ہے یعنی اعلیٰ درجہ کی عبادت اور ثواب کا باعث ہے۔

د۔ مسجد میں چراغاں کرنے کے لئے دور سے تیل بھیجنا سنت صحابہ ہے۔

حدیث نمبر ۵:

مَنْ أَسْرَجَ فِي مَسْجِدٍ مِنْ مَسَاجِدِ اللَّهِ تَعَالَى فِي رَمَضَانَ كَانَ لَهُ نُورٌ فِي قَبْرِهِ وَكُتِبَ لَهُ ثَوَابُ الْمُصَلِّينَ فِي ذَلِكَ الْمَسْجِدِ وَصَلَّتْ عَلَيْهِ الْمَلَائِكَةُ وَاسْتَغْفَرَتْهُ حَمَلَةُ الْعَرْشِ مَا دَامَ ذَلِكَ الْمَسْجِدُ۔

﴿ص: ۷۷ درۃ الناصحین﴾

ترجمہ:

جس نے رمضان میں اللہ کی مسجدوں میں سے کسی مسجد میں چراغ روشن کر دیا اسکی قبر میں نور ہوگا اور اس مسجد میں جتنے لوگ نماز پڑھیں گے سب کے برابر اسے ثواب ہوگا اور فرشتے اس پر درود بھیجتے ہیں اور جب تک وہ مسجد قائم ہے عرش اٹھانے والے فرشتے اس کی مغفرت کی دعا کرتے ہیں۔

اس حدیث سے مندرجہ ذیل مسائل ثابت ہوئے

ا۔ مسجد میں روشنی کرنے سے قبر روشن ہو جاتی ہے۔

ب۔ مسجد کے تمام نمازیوں کے برابر روشنی کرنے والے کو ثواب ہوتا ہے۔

ج۔ فرشتے مسجد میں روشنی کرنے والے کے لئے رحمت کی دعا کرتے ہیں۔
 د۔ جب تک اس مسجد کا وجود باقی ہے عرش اٹھانے والے فرشتے مسجد میں روشنی کرنے والے کے لئے مغفرت کی دعا کرتے رہتے ہیں۔

حدیث نمبر ۶:

حضرت ہارون علیہ السلام کے دو لڑکے مسجد کی خدمت کرتے تھے اور آسمان سے آگ آتی اس سے مسجد کی قندیلیں روشن کرتے تھے۔ ایک مرتبہ آسمانی آگ اپنے وقت پر نہ آئی تو ان دونوں نے دنیا کی آگ سے قندیلیں روشن کر لیں۔ آسمانی آگ آئی تو اس نے ان دونوں کو اپنی لپیٹ میں لے لیا۔ حضرت ہارون آگ جھانے لگے تو حضرت موسیٰ نے منع کیا اور فرمایا یہ اللہ کا حکم ہے اس کی مخالفت نہ کریں۔ اللہ تعالیٰ نے حضرت موسیٰ کی طرف وحی کی میرے ولیوں سے پھرے حکم کی مخالفت کرے اس کا یہ انجام ہے جو میرے دشمنوں سے پھرے حکم کی مخالفت کرے اس کا انجام خود سوچ لو۔ ﴿ص: ۱۴/۱۶ کنز العمال﴾

اس حدیث سے معلوم ہوا کہ حضرت موسیٰ علیہ السلام کے زمانے میں بھی مسجدوں میں روشنی کی جاتی تھی۔

حدیث نمبر ۷:

حضرت امام ابوالحسن شاذلی فرماتے ہیں میں ایک مرتبہ مسجد اقصیٰ میں سو گیا خواب میں دیکھتا ہوں کہ مسجد اقصیٰ میں وسط حرم میں ایک تخت

پھجھایا گیا اور فوج در فوج مخلوق کا اثر دھام ہونا شروع ہوا میں نے دریافت کیا یہ کیسا اجتماع ہے معلوم ہوا کہ تمام رسل اور انبیاء علیہم السلام حضور سید عالم کی خدمت اقدس میں منصور علاج کی سوء ادنیٰ کے بارے میں سفارش کے لئے حاضر ہو رہے ہیں۔ میں نے جو تخت دیکھا تو اس پر ہمارے نبی کریم تنہا جلوہ فرما ہیں اور تمام انبیاء مثل حضرت ابراہیم حضرت موسیٰ حضرت عیسیٰ اور حضرت نوح علیہم السلام سب زمین پر بیٹھے ہیں وہاں ٹھہر گیا اور ان مقدس حضرات کی باتیں سننے لگا۔ حضرت موسیٰ علیہ السلام نے ہمارے نبی کریم سے عرض کیا حضور آپ نے فرمایا ہے کہ میری امت کے علماء انبیائے بنی اسرائیل کی طرح ہیں۔ آپ ان میں سے کسی عالم سے ملاقات تو کرائیں۔ حضور نے امام غزالی کی طرف اشارہ فرمایا حضرت موسیٰ نے ان سے ایک سوال کیا امام غزالی نے اس کے دس جوابات دئے حضرت موسیٰ نے فرمایا جو اب سوال کے مطابق ہونا چاہئے۔ ایک سوال کا ایک جواب دینا تھا۔ آپ نے دس جوابات کیوں دیئے امام غزالی نے عرض کیا حضور اللہ تعالیٰ نے آپ سے ایک ہی سوال کیا تھا۔ وما تلتک بيمينک یا موسیٰ۔ اے موسیٰ تیرے دائیں ہاتھ میں کیا ہے۔ آپ نے اس کے کئی جوابات دئے دیئے کہ یہ میری لکڑی ہے میں اس پر ٹیک لگاتا ہوں اور اس سے اپنی جہازوں کے لئے پتے جھاڑتا ہوں اور اس کے علاوہ اور کام بھی میرے اس سے سرانجام پاتے ہیں۔ حالانکہ اللہ تعالیٰ کے سوال کا ایک جواب کافی تھا کہ یہ

میری لکڑی ہے۔

امام شاذلی فرماتے ہیں یہ منظر دیکھ کر کہ حضور تنہا تخت پر جلوہ افروز ہیں اور تمام اولوالعزم رسول مثل حضرت نوح حضرت ابراہیم حضرت موسیٰ اور حضرت عیسیٰ علیہم السلام فرش زمین پر بیٹھے ہیں کتنی بڑی جلالتِ محمدی کا مظاہرہ ہے میں اسی سوچ و چار میں لگا ہوا تھا اور خواب میں اپنے دل میں حضور کی قدر و منزلت پر حیران تھا کہ ناگہاں کسی نے مجھے پاؤں سے ٹھوکر ماری جس کی ضرب سے میں بیدار ہو گیا میں نے جو اسے دیکھا تو وہ مسجد اقصیٰ کا منتظم تھا اور اس وقت مسجد اقصیٰ کی قدیلیں روشن کر رہا تھا اس نے مجھے کہا کیا تعجب کرتا ہے یہ سب حضور کے نور سے پیدا ہوئے ہیں یہ سن کر مجھ پر بے ہوشی طاری ہو گئی نماز کے لئے جماعت کھڑی ہوئی تو اس وقت مجھے افادہ ہوا میں نے اس منتظم مسجد اقصیٰ کو تلاش کیا مگر آج تک اسے نہ پایا۔

﴿ص: ۷۵ / ۵ تفسیر روح البیان﴾

اس واقعہ سے بھی معلوم ہوا کہ زمانہ قدیم سے مسجدوں میں روشنی کی جاتی رہی ہے یہ فضول خرچی نہیں بلکہ نمازیوں کی سہولت کے لئے ضروری ہے اور مساجد کی آبادی کے من جملہ اسباب میں سے ایک سبب روشنی بھی ہے۔

حدیث نمبر ۸:

حضور علیہ السلام کے عظیم صحابی حضرت معاذ بن جبل سے مروی

ہے کہ ارشاد نبوی ہے : مَنْ بَنَى لِلَّهِ مَسْجِداً بَنَ اللَّهُ لَهُ بَيْتاً فِي الْجَنَّةِ
وَمَنْ عَلَّقَ فِيهِ قِنْدِيلًا صَلَّى عَلَيْهِ سَبْعُونَ أَلْفَ مَلَكٍ حَتَّى يَطْفَأَ ذَلِكَ
الْقِنْدِيلُ وَمَنْ بَسَطَ فِيهِ حَصِيرًا صَلَّى عَلَيْهِ سَبْعُونَ أَلْفَ مَلَكٍ حَتَّى
يَنْقَطِعَ ذَلِكَ الْحَصِيرُ۔ ﴿ص: ۶۵۶ / ۷ کنز العمال﴾

ترجمہ:

جس نے اللہ کے لئے مسجد بنائی اللہ تعالیٰ اس کے لئے جنت میں
گھر بنائے گا اور جس نے مسجد میں قندیل جلایا اس پر
”ستر ہزار فرشتے“

دعاے رحمت کریں گے جب تک یہ قندیل بجھ نہ جائے اور جو مسجد
میں چٹائی بچھائے گا تو چٹائی کے ٹوٹنے تک

”ستر ہزار فرشتے“

اس پر رحمت کی دعا مانگیں گے۔

باب صفت الجنة

فصل اول

حضرت ابو ہریرہ سے مروی ہے کہ رسول خدا نے فرمایا کہ خدا تعالیٰ نے فرمایا: **أَعَدَدْتُ لِعِبَادِي الصَّالِحِينَ مَالًا عَيْنٌ رَأَتْ وَلَا أُذُنٌ سَمِعَتْ وَلَا خَطَرَ عَلَى قَلْبِ بَشَرٍ وَأَقْرَأُ وَإِنْ شِئْتُمْ فَلَاتَعْنَمُ نَفْسٌ مَا أُخْفِيَ لَهُمْ مِنْ قُرَّةِ أَعْيُنٍ**۔ ﴿مشکوٰۃ ص: ۹۰ / ۳﴾

ترجمہ:

میں نے اپنے نیک بندوں کے لئے ﴿جنت میں﴾ ایسی چیز تیار کی ہے جس کو کسی آنکھ نے نہیں دیکھا نہ اس کی خوبیوں کو سنا اور نہ کسی انسان کے دل میں اس کا خیال پیدا ہوا اگر تم اسکی تصدیق چاہو تو یہ آیت پڑھ لو کوئی شخص اس چیز کو نہیں جانتا جو ان کے لئے پوشیدہ رکھی گئی ہے اور جو آنکھ کی ٹھنڈک کا سبب ہے۔

حدیث نمبر ۲:

حضرت انس رضی اللہ تعالیٰ عنہ سے روایت ہے کہ رسول اللہ ﷺ نے فرمایا: **وَلَوْ أَنَّ امْرَأَةً مِنْ نِسَاءِ أَهْلِ الْجَنَّةِ إِطَّلَعَتْ إِلَى الْأَرْضِ لِأَضَاءِ تُمْ مَابَيْنَهُمَا وَكَمَلَاتُ مَا بَيْنَهُمَا رِيحًا وَلَنْصِيفُهَا عَلَى رَأْسِهَا**

خَيْرٌ مِّنَ الدُّنْيَا وَمَا فِيهَا۔ ﴿مشکوٰۃ ص: ۹۱ / ۳﴾

ترجمہ:

اگر جنتیوں میں سے کسی کی عورت دنیا کی طرف جھانک لے تو مشرق و مغرب کے درمیان روشن کر دے اور مشرق و مغرب کی ساری فضا خوشبو سے بھر دے اور اس کے سر کی اوڑھنی دنیا اور جو کچھ اس کے اندر ہے سب سے بہتر ہے۔

حدیث نمبر ۳:

حضرت انس رضی اللہ تعالیٰ عنہ سے مروی ہے کہ رسول خدا نے فرمایا: اِنَّ فِي الْجَنَّةِ لَسُوْقًا يَّاتُوْنَهَا كُلُّ جُمُعَةٍ فَتَهْبُ رِيْحَ الشِّمَالِ فَتَخْتُوْنَ فِي وُجُوْهِهِمْ وَيَبِيْبِهِمْ فَيَزْدَادُوْنَ حُسْنًا وَجَمَالًا فَيَرْجِعُوْنَ اِلَى اَهْلِيْهِمْ وَقَدِازْدَادُوْا حُسْنًا وَجَمَالًا فَيَقُوْلُ لَهُمْ اَهْلُوْهُمْ وَاللّٰهِ لَقَدِازْدَادْتُمْ بَعْدَنَا حُسْنًا وَجَمَالًا فَيَقُوْلُوْنَ وَاَنْتُمْ وَاللّٰهِ لَقَدِازْدَدْتُمْ بَعْدَنَا حُسْنًا وَجَمَالًا ﴿مشکوٰۃ ص: ۹۲ / ۳﴾

ترجمہ:

جنت میں ایک بازار ہے جس میں ہر جمعہ کو جنتی جمع ہونگے اور وہاں شمالی ہوا چلے گی جو جنتیوں کے منہ اور کپڑوں پر خوشبو ڈالے گی اور ان کے حسن و جمال میں زیادتی ہو جائے گی پھر جب وہ زیادہ حسین و جمال بن کر اپنی بیویوں کے پاس جائیں گے تو ان کی بیویاں کہیں گی قسم ہے خدا تعالیٰ کی ہم

سے جدا ہو کر تم نے اپنے حسن و جمال کو بڑھا لیا ہے اس کے جواب میں وہ کہیں گے ہمارے بعد تمہارے حسن و جمال میں زیادتی ہو گئی ہے۔

حدیث نمبر ۴:

حضرت ابو ہریرہ سے مروی ہے کہ رسول اللہ ﷺ نے فرمایا جو لوگ جنت میں سب سے پہلے داخل ہونگے وہ چودھویں رات کے چاند کی مانند ہونگے اور ان کے بعد جو جماعت داخل ہوگی وہ اس روشن ستارے کی مانند ہوگی جو سورج اور چاند سے کم اور دوسرے ستاروں سے زیادہ روشن ہے اور جنتیوں کے دل ایک شخص کے دل کی مانند ہونگے یعنی نہ تو ان میں اختلاف ہوگا اور نہ بغض و عداوت اور جنت میں ہر جنتی کی دو بیویاں حور عین میں سے ہونگی جو اس قدر حسین ہونگی کہ ان کا گودا ہڈیوں اور گوشت کے اندر سے دکھائی دے گا جنتی صبح و شام اللہ کو یاد کریں گے نہ تو بہمار ہونگے اور نہ پیشاب کریں گے نہ پاخانہ پھریں گے نہ تھوکیں گے اور نہ رینٹھ سٹکیں گے اور جنتیوں کے برتن سونے چاندی کے ہونگے۔ ان کی کنگھیاں سونے کی ہونگی ان کی انگلیٹھیوں کے ایندھن اگر ہونگے ان کا پسینہ مشک ہوگا اور سارے جنتی ایک شخص کی سیرت و عادت پر ہونگے اور صورت میں اپنے باپ آدم کی طرح اور ان کا قد ساٹھ ہاتھ ہوگا۔ ﴿مشکوٰۃ ص: ۹۲ / ۳﴾

حدیث نمبر ۵:

حضرت ابو سعید اوز حضرت ابو ہریرہ رضی اللہ تعالیٰ عنہما سے

روایت ہے کہ رسول اللہ ﷺ نے فرمایا کہ جنت میں اعلان کیا جائے گا

أَنَّ لَكُمْ أَنْ تُصِحُّوا فَلَا تَسْقَمُوا أَبَدًا وَأَنَّ لَكُمْ أَنْ تُحْيُوا فَلَا
تَمُوتُونَ أَبَدًا وَأَنَّ لَكُمْ أَنْ تَشَبُّوا فَلَا تَهْرَمُوا أَبَدًا وَأَنَّ لَكُمْ أَنْ تَنَعَمُوا فَلَا
تَبَاسُوا أَبَدًا۔ ﴿مشکوٰۃ ص: ۹۳ / ۳﴾

ترجمہ:

کہ تم تندرست رہو گے اور کبھی بیمار نہ ہو گے اور تم ہمیشہ زندہ
رہو گے کبھی مرو گے نہیں اور تم جوان رہو گے کبھی بوڑھے نہ ہو گے اور تم
خوشی اور آرام سے رہو گے فکر و غم تمہارے پاس نہ آئے گا۔

حدیث نمبر ۶:

حضرت ابو سعید رضی اللہ تعالیٰ عنہ سے روایت ہے کہ رسول اللہ
ﷺ نے فرمایا: إِنَّ اللَّهَ تَعَالَى يَقُولُ لِأَهْلِ الْجَنَّةِ يَا أَهْلَ الْجَنَّةِ فَيَقُولُونَ
لَبَّيْكَ رَبَّنَا وَسَعْدَيْكَ وَالْخَيْرُ فِي يَدَيْكَ فَيَقُولُ هَلْ رَضِيتُمْ فَيَقُولُونَ
وَمَا لَنَا نَرْضَى يَا رَبِّ وَقَدْ أَعْطَيْتَنَا مَا لَمْ تُعْطِ أَحَدًا مِنْ خَلْقِكَ فَيَقُولُ أَلَا
أَعْطَيْتُكُمْ أَفْضَلَ مِنْ ذَلِكَ فَيَقُولُونَ يَا رَبِّ وَ أَيْ شَيْءٍ أَفْضَلُ مِنْ ذَلِكَ
فَيَقُولُ أَجِلُّ عَلَيْكُمْ رِضْوَانِي فَلَا أَسْخَطُ عَلَيْكُمْ بَعْدَهُ أَبَدًا۔

﴿مشکوٰۃ ص: ۹۳ / ۳﴾

ترجمہ:

خدا تعالیٰ جنتیوں سے فرمائے گا اے جنتیو! وہ کہیں گے اے ہمارے

پروردگار ہم حاضر ہیں تیری خدمت میں موجود ہیں اور بھلائی تیرے ہی ہاتھ میں ہے۔ خداوند تعالیٰ فرمائے گا کیا تم خوش اور راضی ہو وہ کہیں گے اے پروردگار ہم کیونکر راضی نہ ہوں تو نے ہمیں اس قدر دیا ہے کہ اپنی مخلوق میں سے کسی کو نہیں دیا خدا تعالیٰ فرمائے گا میں ان سب چیزوں سے بہتر ایک اور چیز تم کو عطا کر دوں گا وہ کہیں گے اے پروردگار ان چیزوں سے بہتر اور کون سی چیز ہے۔ خدا تعالیٰ فرمائے گا میں تم کو اپنی خوشنودی عطا کروں گا اور اس کے بعد پھر میں تم سے کبھی ناراض نہ ہوں گا۔

حدیث نمبر ۷:

حضرت عبداللہ بن عباس رضی اللہ تعالیٰ عنہ سے روایت ہے کہ رسول اللہ ﷺ نے فرمایا: إِنَّ لِلْعَبْدِ مِنْ أَهْلِ الْجَنَّةِ سَبْعِينَ أَلْفَ قَهْرَمَانٍ مِنَ الْمَلَائِكَةِ يُحْيَوْنَ وَيُسَلِّمُونَ عَلَيْهِ وَيُخْبِرُونَ بِمَا أَعَدَّ اللَّهُ تَعَالَى لَهُ۔ ﴿ص: ۱۲۴ / مسند الفردوس﴾

ترجمہ:

بیشک جنتیوں میں سے ہر جنتی کے لئے

”ستر ہزار فرشتے“

خدمت گار ہوں گے وہ فرشتے جنتی کو سلام کریں گے اور جو کچھ خدا تعالیٰ نے جنتی کے لئے تیار کیا ہے اس کے بارے میں خوش خبری دیں گے۔

باب صفت النار

فصل اول

حدیث نمبر ۱:

حضرت نعمان بن بشیر سے روایت ہے کہ رسول اللہ ﷺ نے فرمایا
 إِنَّ أَهْوَنَ أَهْلِ النَّارِ عَذَاباً مَنْ لَهْ نَعْلَانِ وَشِرَاكَانِ مِنْ نَارِ يَغْلِي
 مِنْهُمَا دِمَاغُهُ كَمَا يَغْلِي الْمِرْجَلُ مَا يَرَى أَنَّ أَحَدًا أَشَدُّ مِنْهُ عَذَاباً وَأَنَّهُ
 لَأَهْوَنُهُمْ عَذَاباً۔ ﴿مشکوٰۃ ص: ۱۰۷/۳﴾

ترجمہ:

دوزخیوں میں سب سے ہلکا عذاب جس کو دیا جائے گا اس کو آگ کی
 جوتیاں پہنائی جائیں گی جس کے اوپر آگ کے تسمے ہونگے اور ان دونوں
 چیزوں سے اس کا دماغ کھولنے لگے گا جس طرح دیگ جوش کھاتی ہے وہ
 شخص اس عذاب کو سخت تر خیال کرے گا حالانکہ وہ سب سے ہلکا عذاب
 ہوگا۔

حدیث نمبر ۲:

حضرت ابو ہریرہ رضی اللہ تعالیٰ عنہ سے روایت ہے کہ نبی پاک
 ﷺ نے فرمایا دوزخ کی آگ کو ایک ہزار برس جلایا گیا یہاں تک کہ وہ سرخ

ہو گئی پھر اس کو ایک ہزار برس تک جلایا گیا یہاں تک کہ وہ سفید ہو گئی اور پھر ایک ہزار برس تک جلایا گیا یہاں تک کہ وہ سیاہ ہو گئی اب وہ سیاہ اور تاریک ہے۔ ﴿مشکوٰۃ ص: ۱۰۸ / ۳﴾

حدیث نمبر ۳:

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ ﷺ نے فرمایا دوزخیوں کے سر پر گرم پانی ڈالا جائے گا یہاں تک کہ اس کی گرمی سے سر سے لے کر پیٹ تک پہنچ جائے گی اور ان چیزوں کو کاٹ ڈالے گی جو پیٹ کے اندر ہیں اور وہ چیزیں قدموں کی راہ سے نکل جائیں گی۔

﴿مشکوٰۃ ص: ۱۰۹ / ۳﴾

حدیث نمبر ۴:

حضرت ابو سعید خدری سے روایت ہے کہ رسول اللہ ﷺ نے فرمایا: لَوْ أَنَّ دَلْوًا مِنْ غَسَّاقٍ يَهْرَأَقُ فِي الدُّنْيَا لَأَنْتَنَ أَهْلُ الدُّنْيَا۔

﴿مشکوٰۃ ص: ۱۱۰ / ۳﴾

ترجمہ:

اگر اس زرد پانی کا ڈول جو دوزخیوں کے زخموں سے جاری ہو گا دنیا میں ڈالا جائے تو دنیا کے سارے آدمی سڑ جائیں۔

حدیث نمبر ۵:

حضرت عبداللہ بن حارث سے روایت ہے کہ رسول خدا ﷺ نے

فرمایا دوزخ میں بختی اونٹ کے برابر سانپ ہیں یہ سانپ ایک مرتبہ کسی کو کاٹے تو اس کا درد چالیس برس تک رہے گا اور دوزخ میں پالان بندھے خچروں کے مانند پھو ہیں ان کے ایک مرتبہ کاٹنے کا زہر چالیس برس تک رہے گا۔

﴿مشکوٰۃ ص: ۱۱۳ / ۳﴾

حدیث نمبر ۶:

رسول خدا ﷺ نے فرمایا: لَوْ أَنَّ شَرَارَةَ مِنْ شَرَارِ جَهَنَّمَ

بِالْمَشْرِقِ لَوُجِدَ حَرُّهَا بِالْمَغْرِبِ ﴿كشف الغمہ ص: ۲۵۵ / ۲﴾

ترجمہ:

اگر جہنم کی ایک چنگاری مشرق میں ہو تو اسکی حرارت مغرب میں محسوس کی جائے۔

حدیث نمبر ۷:

حضرت عبداللہ بن مسعود سے روایت ہے کہ رسول اللہ ﷺ نے

فرمایا: يُؤْتَى بِجَهَنَّمَ يَوْمَئِذٍ لَهَا سَبْعُونَ زِمَامٍ مَعَ كُلِّ زِمَامٍ سَبْعُونَ أَلْفَ

مَلِكٍ يَجْرُونَهَا۔ ﴿مشکوٰۃ ص: ۱۰۷ / ۳﴾

ترجمہ:

قیامت کے دن جہنم کو لایا جائے گا اسکی ستر باگیں ہوں گی اور ہر باگ

”ستر ہزار فرشتے“

باتھوں میں لیے ہوں گے۔ اور فرشتے اس کو کھینچتے ہوں گے۔ جب قیامت کے دن دوزخیوں کو ازکانامہ اعمال انکے بائیں ہاتھ میں دیا جائے گا تو وہ نہایت پریشان اور پشیمان ہوں گے اور حسرت و افسوس سے کہیں گے کاش ہمیں نامہ اعمال ملتا ہی نہ اور کاش کہ ہم اپنے حساب کی کیفیت سے آگاہ ہی نہ ہوتے کاش موت نے ہمارا کام ختم کر دیا ہوتا اور یہ دوسری زندگی ہمیں ملتی ہی نہ جس موت سے دنیا میں بہت گھبراتے تھے آج اسکی آرزو کریں گے یہ کہیں گے آج ہمارے مال و جان نے ہمارا ساتھ چھوڑ دیا آج نہ کوئی مددگار ہے نہ کوئی چاؤ کی صورت دکھائی دیتی ہے اللہ تعالیٰ فرشتوں کو حکم دے گا کہ ان کو پکڑ لو اس فرمان کے سنتے ہی

”ستر ہزار فرشتے“

جہنمی کو پکڑنے کے لئے اسکی طرف لپکیں گے۔

﴿ص: ۲۷/۲۹﴾ ابن کثیرؒ

باب الكوثر یعنی حوض کوثر

فصل اول

یہ وہ حوض ہے جو میدان محشر میں ہوگا اور گرمی محشر میں گھبرائے امتیوں کو حساب اور میزان کو ہولناکیوں سے پریشان غلاموں کو اس حوض سے ساقی مئے وحدت کے دست اقدس سے ایک جام ملے گا تو ساری تلخی اور گھبراہٹ کا فور ہو جائے گی۔ دل کو آرام و سکون نصیب ہوگا اور پھر کبھی پیاس نہ ستائے گی۔ حوض کوثر کے فضائل میں چند احادیث ملاحظہ ہوں۔

حدیث نمبر ۱:

حضرت اہلی بن کعب سے مروی ہے کہ ایک مرتبہ رسول اللہ ﷺ نے حوض کوثر کا ذکر فرمایا حضرت اہلی بن کعب نے عرض کی یا رسول اللہ حوض کوثر کیا ہے فرمایا: **أَشَدُّ بَيَاضاً مِنَ اللَّبَنِ وَأَبْرَدُ مِنَ الثَّلْجِ وَأَحْلَى مِنَ الْعَسَلِ وَأَطْيَبُ رِيحاً مِنَ الْكَيْسِكِ مَنْ شَرِبَ مِنْهُ شَرْبَةً لَمْ يَظْمَأْ أَبَداً۔**
 ﴿ص: ۷۵ / ۳ / النہایہ﴾

ترجمہ:

وہ دودھ سے زیادہ سفید برف سے زیادہ ٹھنڈا شہد سے زیادہ میٹھا کستوری سے زیادہ خوشبودار جو اس حوض سے پانی پیے گا کبھی پیاسا نہ ہوگا۔

حدیث نمبر ۲:

حضرت عبداللہ بن عمر سے روایت ہے کہ میں نے رسول اللہ ﷺ سے سنا آپ نے فرمایا: إِنَّ لِي حَوْضًا فِي الْجَنَّةِ مَسِيرُهُ شَهْرٌ وَزَوَايَاهُ سَوَاءٌ رِيحُهُ أَطِيبٌ مِنَ الْمِسْكِ مَاؤُهُ كَالْوَرَقِ أَقْدَاحُهُ كَنْجُومِ السَّمَاءِ مَنْ شَرِبَ مِنْهُ شَرِبَ لَمْ يَظْمَأْ بَعْدَهَا أَبَدًا۔ ﴿ص: ۳۹۶ / النہایہ﴾

ترجمہ:

پیشک میرے لئے جنت میں ایک حوض ہے جس کی مسافت ایک مہینے کی راہ ہے اس کے کنارے برابر ہیں اس کے کٹورے آسمان کے ستاروں کی طرح ہیں جو اس حوض سے پئے گا پھر کبھی پیاسا نہ ہوگا۔

حدیث نمبر ۳:

سرور کونین علیہ السلام نے حضرت عثمان بن مظعون سے فرمایا
يَا عَثْمَانُ لَا تَرْغَبُ عَنْ سُنَّتِي فَإِنَّهُ مَنْ رَغِبَ عَنْ سُنَّتِي ثُمَّ مَاتَ قَبْلَ أَنْ يَتُوبَ ضَرَبَتْ الْمَلَائِكَةُ وَجْهَهُ، عَنْ حَوْضِي يَوْمَ الْقِيَامَةِ۔
﴿ص: ۳۹۹ / النہایہ﴾

ترجمہ:

اے عثمان میری سنت سے منہ نہ موڑ۔ جس نے میری سنت سے منہ موڑا اور توبہ کرنے سے پہلے مر گیا تو قیامت کے دن فرشتے اس کے چہرے پر ماریں گے اور اس کو میرے حوض سے پانی نہ پینے دیں گے۔

حدیث نمبر ۴:

إِنَّ لِي حَوْضًا طَوِيلًا، مَا بَيْنَ الْكَعْبَةِ إِلَى بَيْتِ الْمَقْدَسِ أَشَدُّ بَيَاضًا مِنَ اللَّبَنِ أَيْتَهُ، عَدَدُ النُّجُومِ وَكُلُّ نَبِيٍّ يَدْعُو أُمَّتَهُ، وَلِكُلِّ نَبِيٍّ حَوْضٌ "فَمِنْهُمْ مَنْ يَأْتِيهِ الْفَتَامُ وَمِنْهُمْ مَنْ يَأْتِيهِ الْعُصْبَةُ وَمِنْهُمْ مَنْ يَأْتِيهِ النَّفْرُ وَمِنْهُمْ مَنْ يَأْتِيهِ الرَّجُلَانِ وَمِنْهُمْ مَنْ يَأْتِيهِ الرَّجُلُ وَمِنْهُمْ مَنْ لَا يَأْتِيهِ أَحَدٌ" وَإِنِّي لَا أَكْثُرُ الْأَنْبِيَاءِ تَبَعًا يَوْمَ الْقِيَامَةِ۔

﴿ص: ۴۰۴ / ۱۱ النہایہ﴾

ترجمہ:

بیشک میرے لئے ایک حوض ہے جسکی لمبائی کعبہ سے بیت المقدس تک ہے وہ دودھ سے زیادہ سفید ہے اس کے برتن ستاروں کی تعداد کے برابر ہیں اور ہر نبی اپنی امت کو پکارے گا اور ہر نبی کے لئے ایک حوض ہے۔ بعض نبی وہ ہونگے کہ ان کے پاس انکی امت کا ایک گروہ آئے گا کسی نبی کے پاس اسکی امت کا ایک ٹولہ ہوگا کسی نبی کے پاس چند نفر آئیں گے کسی نبی کے پاس دو آدمی آئیں گے اور کسی نبی کے پاس ایک آدمی آئے گا اور کوئی نبی وہ ہوگا کہ اس کے پاس کوئی بھی نہ آئے گا اور قیامت کے دن تمام انبیاء سے زیادہ میرے متبعین ہونگے۔

حدیث نمبر ۵:

حضرت عبداللہ بن عباس رضی اللہ تعالیٰ عنہ سے روایت ہے کہ

رسول اللہ ﷺ نے فرمایا: إِنَّ أَوْلِيَاءَ اللَّهِ لَسِيرِدُونَ حِيَاضَ الْأَنْبِيَاءِ
وَيَبْعَثُ اللَّهُ سَبْعِينَ أَلْفَ مَلَكٍ فِي أَيْدِيهِمْ عُصِيٌّ مِنْ نَارٍ يَذُودُونَ
الْكُفَّارَ عَنِ حِيَاضِ الْأَنْبِيَاءِ۔ ﴿ص: ۴۱۱ / النہایہ﴾

ترجمہ:

اللہ تعالیٰ کے ولی نبیوں کے حوضوں کے پاس آئیں گے اللہ تعالیٰ

”ستر ہزار فرشتے“

بھیجے گا جن کے ہاتھوں میں آگ کے ڈنڈے ہونگے وہ ان سے

کافروں کو انبیاء کے حوضوں سے مار بھگائیں گے۔

باب القرائ

فصل اول

حدیث نمبر ۱:

الْقُرَى الْمَحْفُوظَةُ مَكَّةُ وَالْمَدِينَةُ وَإِيلِيَاءُ وَنَجْرَانُ وَمَا مِنْ لَيْلَةٍ
إِلَّا يَنْزِلُ بِنَجْرَانٍ سَبْعُونَ أَلْفَ مَلَكٍ يُصَلُّونَ عَلَى أَهْلِ الْخُدُورِ ثُمَّ لَا
يَعُودُونَ إِلَيْهَا أَبَدًا۔ ﴿ص: ۱۶۳/۲ مسند الفردوس﴾

ترجمہ:

مکہ معظمہ، مدینہ منورہ، بیت المقدس اور نجران یہ بستیاں ﴿ظالم
بادشاہوں کے جو روستم سے﴾ محفوظ ہیں۔ ہر رات
”ستر ہزار فرشتے“

نجران میں نازل ہوتے ہیں اور پردہ دار عورتوں کی مغفرت کی دعا
رہتے ہیں پھر انکی دوبارہ باری نہیں آتی۔

شاعر اسلام محترم اقامت جناب پیر سیدنا صبری علی خشتی کا بیجا فکر

ہاں نہیں علم و فراست کی ملی حق سے فرولائی
جی کے عشق ہے ان کو ہے ان پر فضل یزدانی

یہ ہیں بارہ کتابوں کے مصنف حرکت ہیں

یہ انداز خطابت میں عجب رکھے تھے ہیں جلالی

وہایت کے محلوں میں ہے ان سے زلزلہ پریا

دلائل کے لڑانے کے ہر شیطان کی شیطانی

پیشہ کے بدلے کو بھی ہیں خطیب اللہ صفت بھی

بے ان کی ذات پر شاہیہ ہیں مگر محراب صحابی

ہوں تشریح کے تخریر میں حاصل ہے کمالی

لام اللہ صفت کی یہ ہیں قصور پر لولائی

یہ ل فرما کہ کہہ دیتے ہیں مشکل تر مسائل کو

یہ میدان عمل میں بھی ہیں رکھتے کوئی تالی

جمنہ سر دین حکومت خدا کے ہیں سپاہی بھی

یکوی تھے جناب حضرت صدیق ملتانی